

مۇقائىسى لايىھىلىگۈچى : مەخمۇتجان تۇردى

هاجى ئابدۇراهمان نىمەت

ئۇيغۇر تىبابىتىدىكى بەزى دېتسىپلار



قەشقەر ئۇيغۇر نەشرىياتى

ISBN 7-5373-0638-9



9 787537 506386 >

ISBN7- 5373 - 0638 - 9

بەھاسى : ۸.۰۰ يۈەن (مىن) R. 32

هاجى ئابدۇراهمان نىمەت


ئۇيغۇر تىبابىتىدىكى بىلىمىزنىڭ ئىسپاتى

قادىر ھامۇت

2002 - يىلى 1 - قىرغال . ئۈرۈمچى

قەشقەر ئۇيغۇر نەشرىياتى

جاۋابكار مۇھەررىرى : باقىھاجى تەۋەككۈل



نەشرىياتتىن

مارالۋېشى ناھىيىلىك ئۇيغۇر تىبابەت شىپاخانىسىنىڭ ئارام ئېلىشقا چىققان تىۋىپى ، 85 ياشلىق ھاجى ئابدۇراھمان نىمەت ئاخىرقى ئۆمرىنى ئۇيغۇر تىبابەت رېتسېپلىرىنى قېزىش ، رەتلەشكە بېغىشلاش بىلەن بىر چاغدا ، ئۆزىنىڭ داۋالاش جەريانىدا توپلىغان ئەمەلىي تەجرىبىلىرىنى ئەۋلادلارغا يەتكۈزۈپ بېرىشكە يۈرەك قېنىنى سەرپ قىلدى .

ھاجى ئابدۇراھمان نىمەت 1913 - يىلى مارالۋېشى ناھىيىسىنىڭ سېرىقبۇيا بازىرىدا تۇغۇلغان ، 1950 - يىلى خىزمەتكە قاتناشقان ، ئىجارە ھەققىنى كېمەيتىش قاتارلىق ئىجتىمائىي خىزمەتلەرگە قاتنىشىپ ، چوڭقۇر چاق يېزىشنىڭ باشلىقى بولغان ، 1962 - يىلىدىن باشلاپ ئۇيغۇر تىبابىتى نەزەرىيىسىنى ئۆگىنىش ۋە تەتقىق قىلىشقا ئىشتىياق باغلاپ ، نەزەرىيە بىلەن ئەمەلىيەتنى بىرلەشتۈرۈپ ، نۇرغۇن تەجرىبىلەرنى يەكۈنلىگەن .

ھاجى ئابدۇراھمان نىمەت يېقىنقى يىللاردىن بۇيان ، ئۆزىنىڭ ياشىنىپ قالغانلىقىغا ۋە كېسەلمەنلىكىگە قارىماي ، 30 نەچچە يىللىق داۋالاش تەجرىبىلىرى ئاساسىدا 60 پارچىدىن ئارتۇق تىبابەتچىلىككە دائىر ماقالە يېزىپ ، ھەر دەرىجىلىك

گېزىت - ژۇرناللاردا ئېلان قىلغاندىن باشقا ، 1992 - يىلىدىن بۇيان « ئۇيغۇر تىبابىتى بويىچە داۋالاش ئۇسۇللىرى » ، « كېسەللىكلەرنى يەرلىك ئۇسۇلدا داۋالاش » ناملىق ئىككى پارچە كىتابىنى قەشقەر ئۇيغۇر نەشرىياتىدا نەشر قىلدۇردى . « ھەرخىل كېسەللىكلەرگە گىرىپتار بولۇپ قېلىشتىن ساقلىنىش ھەققىدە مەسلىھەت » دېگەن ئەسىرنى نەشرىياتقا تاپشۇردى . ئۇ ، 1991 - يىلى 9 - ئايدا ئاپتونوم رايون بويىچە خوتەن ۋىلايىتىدە ئېچىلغان « ئۇيغۇر تىبابىتى ئىلمىي مۇھاكىمە يىغىنى » غا قاتنىشىپ ، تۇغۇتنى ۋاقىتلىق چەكلەش ھەققىدىكى ئىلمىي ماقالىسىنى ئوقۇپ تەقدىرلەندى . ھاجى ئابدۇراھمان نىمەتنىڭ ئۇيغۇر تىبابىتىگە قوشقان تۆھپىسىگە ئاساسەن ، مارالۇبشى ناھىيىلىك پارتكوم ۋە خەلق ھۆكۈمىتى ئۇنىڭغا « ناھىيە دەرىجىلىك ئىختىساسلىق خادىم » دەپ شەرەپلىك نام بەردى .

« ئۇيغۇر تىبابىتىدىكى بەزى رېتسىپلار » ئۇنىڭ نەشرىياتىمىز تەرىپىدىن نەشر قىلىنغان ئۈچىنچى كىتابى ھېسابلىنىدۇ .

مۇندەرىجە

I	باب ئاياللار كېسەللىكى ۋە ھامىلىدارلىقتىن ساقلىنىش ...	1
1	1. بالياتقۇ ياللوغى (ئىششىقى) ۋە جاراھىتى	1
2	2. سوزۇلما خاراكتېرلىك بالياتقۇ بوينى ياللوغى ۋە	
12	ئۇنى داۋالاش	12
3	3. ھەيز كۆپ ، نورمالسىز كېلىش كېسەللىكى ۋە ئۇنى	
18	داۋالاش	18
4	4. سەپرا خىلىتىدىن بولغان خۇن تەۋرەپ كېتىش	
24	كېسەللىكى ۋە ئۇنى داۋالاش	24
5	5. بەلغەم ماددىسى غالىب كېلىشتىن بولغان خۇن	
25	تەۋرەپ كېتىش كېسەللىكى ۋە ئۇنى داۋالاش	25
6	6. سەۋدا غالىب كېلىشتىن بولغان خۇن تەۋرەپ	
27	كېتىش كېسەللىكى ۋە ئۇنى داۋالاش	27
7	7. ئاق خۇن كۆپىيىپ كېتىش كېسەللىكى ۋە ئۇنى	
29	داۋالاش	29
8	8. خۇن چىگىلىش (ھەيز راۋان بولماسلىق) كېسەل -	
33	لىكى ۋە ئۇنى داۋالاش	33

- 37 . 9 . ھىستېرىيە كېسەللىكى ۋە ئۇنى داۋالاش
- 42 . 10 . ھامىلدارلىقتىن ساقلىنىش چارىلىرى
- 44 . 11 . تۇغماسلىق ۋە ئۇنىڭ چارىلىرى
- 51 . 12 . قىيىن تۇغۇت ۋە ئۇنىڭغا قىلىنىدىغان چارىلەر ...
- 53 . 13 . بالا ھەمىيى چۈشمەسلىك
- 14 . ھامىلدارلىقتا دىققەت قىلىشقا تېگىشلىك مۇھىم
نۇقتىلار
- 54 . 15 . كۆپ بويىدىن ئاجراش ۋە ئۇنىڭغا قىلىنىدىغان
چارىلەر
- 56 . 16 . بالىياتقۇ چىقىپ قېلىش كېسەللىكى ۋە
ئۇنى داۋالاش
- 59 . 17 . ئەمچەك ياللۇغى ۋە ئۇنى داۋالاش
- 63 . 18 . سۈتنىڭ ئەسەب (نېرۋا) ئاجىزلىق سەۋەبىدىن
كېمىيىپ كېتىشى
- 66 . 19 . سۈتنىڭ خىلىتلار سەۋەبىدىن كېمىيىپ كېتىشى ...
- 68 . 20 . بالا ئېمىتىدىغان ئايالنىڭ سۈتنىڭ ھەددىدىن
ئارتۇق كۆپىيىپ كېتىشى
- 70 . 21 . داغ (كەلەب) ، سەپكۈن (نەشەش) نى داۋالاش ...
- 71 . 22 . مەك (خىلال) نى داۋالاش چارىلىرى
- 73 . 23 . چاچ ، قاش ۋە كىرىپك چۈشۈشنى داۋالاش ...
- 73 . 24 . باش ۋە چاچ كېپەكلىشىش (ھوزاز) نى
داۋالاش
- 76 . 25 . ھامىلدار ئاياللار قورساقتىكى ھامىلىنى ، ئۆز

- سالامەتلىكىنى ئاسراش ۋە بوۋاق تۇغۇلغاندىن كېيىنكى
- 77 تەربىيەلەشكە دائىر ئىشلار
- 81 II باب بالىلارنىڭ بىر قىسىم جىددىي كېسەللىكلىرى
1. بالىلارنىڭ ھەر خىل قىزىتما كېسەللىكى ۋە ئۇنى
- 81 داۋالاش
2. بوۋاقلاردىكى تۈتۈمەدە كېسەللىكى ۋە
- 85 ئۇنى داۋالاش
3. سوۋى چىقىپ قېلىش كېسەللىكى ۋە ئۇنى
- 86 داۋالاش
4. بالىلاردىكى ھەر خىل چۇقۇق (پەتەق) كېسەللىكى
- 89 ۋە ئۇنى داۋالاش
5. بالىلاردىكى قىزىل (ھۆسبە) كېسەللىكى ۋە
- 99 ئۇنى داۋالاش
6. بالىلاردىكى چاچراتقۇ (قورۇھى سائىد) كېسەللىكى
- 102 ۋە ئۇنى داۋالاش
7. بالىلار ۋە ئۆسمۈرلەردىكى تاز كېسەللىكىنى
- 104 داۋالاش
8. ياۋا چېچەك (جۇدرى) ۋە ئۇنى داۋالاش
- 109 9. بالىلاردىكى قۇلاق ئاغرىقىنى داۋالاش
- 110 10. ئاڭلاش ئىقتىدارىنىڭ توسالغۇغا ئۇچرىشىدىن
- 113 پەيدا بولغان گاسلىق ۋە ئۇنى داۋالاش
11. كىچىك بالىلار ۋە چوڭ كىشىلەردىكى قىسمەن
- 117 كۆز كېسەللىكلىرى ۋە ئۇنى داۋالاش

- 123 . كۆزدىكى يىڭناسقۇ كېسەللىكىنى داۋالاش
 13 . كۆزگە قانات گۆش ئۆسۈش كېسەللىكى ۋە
 124 ئۇنى داۋالاش
 126 . كۆزگە چۈشكەن ئاق كېسەللىكىنى داۋالاش ...
 129 . بۇرۇن كېسەللىكى ۋە ئۇنى داۋالاش
 131 . بۇرۇندىكى جاراھەت ۋە ئۇنى داۋالاش
 135 . بۇرۇن قاناش كېسەللىكى ۋە ئۇنى داۋالاش
 138 . ئېغىز ، تىل ئاغرىقى ۋە ئۇنى داۋالاش
 19 . تىلنىڭ سۆز قىلىشتىكى ئېغىرلىقى ۋە ئۇنى
 141 داۋالاش
 143 . گال ئاغرىقى (بوغما ھوناق) نى داۋالاش
 21 . جىددىي خاراكتېرلىك بوغۇز ئاغرىقى
 146 ۋە ئۇنى داۋالاش
 22 . بالىلارنىڭ گال سىرتى ، قولتۇقى ، يېرىقى ، قۇلاق
 147 كەينى پىچىلىش كېسەللىكى ۋە ئۇنى داۋالاش
 23 . بوۋاق ۋە ئۆسمۈرلەرنىڭ چىش چىقىش ۋاقتىدىكى
 ھەم چىش چىققاندىن كېيىنكى چىش ئاغرىقى ۋە ئۇنى
 149 داۋالاش
 24 . بالىلارنىڭ ئەمگەن سۈتىنى ياندۇرۇش ، ئىچ
 154 سۈرۈش ، قۇسۇش كېسەللىكى ۋە ئۇنى داۋالاش ...
 25 . بوۋاق ۋە ئۆسمۈرلەردىكى تولغاق كېسەللىكى ۋە
 159 ئۇنى داۋالاش
 26 . بوۋاق ۋە ئۆسمۈرلەردىكى ئىسسىقلىقتىن بولغان

- 162 يۆتەل ۋە ئۇنى داۋالاش
- 27 . بوۋاق ۋە ئۆسمۈرلەردىكى سوغۇقلۇقتىن بولغان
- 165 يۆتەل ۋە ئۇنى داۋالاش
- 168 28 . كۆكپۆتەل كېسەللىكى ۋە ئۇنى داۋالاش
- 29 . كىچىك بالىلارنىڭ كېچىسى سىيىپ يېتىش
- 174 كېسەللىكى ۋە ئۇنى داۋالاش
- 176 30 . ھەر خىل كۆيۈك ۋە ئۇنى داۋالاش
- 31 . كىچىك بالىلاردا يۈز بېرىدىغان مەدە كېسەللىكى
- 177 ۋە ئۇنى داۋالاش
- 180 32 . بالىلار پالچى ۋە ئۇنى داۋالاش
- III باب ئېغىزنىڭ ئىچى - تېشى ۋە گال ساھەسىدىكى
- 183 كېسەللىكلەر
- 1 . قىزىلىۋىڭگەچ ياللۇغى ، قىزىلىۋىڭگەچ سەرتانى
- 183 (راكى) كېسەللىكى ۋە ئۇنى داۋالاش
- 2 . كىچىك تىل ئەتراپىنىڭ يەل يارىسى (ئاكىلە
- 191 تولغەم) كېسەللىكى ۋە ئۇنى داۋالاش
- 197 3 . بادامچە بەز ياللۇغى ۋە ئۇنى داۋالاش
- 4 . يۇتقۇنچاق ياللۇغى ۋە ئاۋاز پۈتۈپ قېلىش كېسەل -
- 200 لىكىنى داۋالاش
- 5 . كالىپۇكقا سۇ چۈشۈش كېسەللىكى ۋە ئۇنى
- 203 داۋالاش
- 6 . گال ساھەسىدىكى ئىچكى - تاشقى پوقاق (سەلئە)
- 205 كېسەللىكى ۋە ئۇنى داۋالاش

- IV باب بىر قىسىم كېسەللىكلەرنى داۋالاش چارىلىرى 210
1. بۆرەك ۋە ئوتتىكى تاشنى پارچىلاپ چۈشۈرۈشتە
ئەمەلىي ئۈنۈم بەرگەن داۋالاش چارىلىرى 210
2. بۇۋاسىر (گېمىرروي) كېسەللىكىنى داۋالاشنىڭ
ئۈنۈملۈك چارىلىرى 214
3. پەسىل خاراكىتىرلىك ئۆتكۈر زىققە كېسەللىكىنى
داۋالاشتا ئۈنۈم بەرگەن چارىلەر 217
4. سوقۇر ئۈچەي كېسەللىكىنى داۋالاشتا ئەمەلىي ئۈنۈم
بەرگەن چارىلەر 222
- V باب خېروئىن ۋە نەشنىڭ ئاپەتلىك زىيانلىرى 226
1. خېروئىن چېكىشنىڭ سالامەتلىككە ۋە ھاياتلىققا
كەلتۈرىدىغان ئاپەتلىك زىيانلىرى 229
2. خېروئىن چېكىشنىڭ سالامەتلىككە بولغان زىيىنى
ۋە خۇمارى تۇتۇشنى تۈگىتىشتە سىناق تەرىقىسىدە
قوللىنىلىدىغان چارىلەر 229
3. تاماكا ۋە نەشە چېكىشنىڭ ئىنساننىڭ سالامەتلىكى
ۋە ھاياتىغا كەلتۈرىدىغان خەۋپى 233
4. تاماكا ، نەشە قاتارلىق چېكىملىكلەرنىڭ خۇمارىنى
تۈگىتىشتە سىناق قىلىپ ئەمەلىيەتتىن ئۆتكۈزۈلگەن
چارىلەر 234

I باب ئاياللار كېسەللىكى ۋە ھامىلىدارلىقتىن ساقلىنىش

1. بالىياتقۇ ياللۇغى (ئىششىقى) ۋە جاراھىتى

سەۋەبى : كۆپ تۇغۇش ۋە قىيىن تۇغۇت ۋاقىتلىرىدا تاناسىل ئەزالار زەخمىلىنىش ، تازىلىققا رىئايە قىلماسلىق ، جېنسىي ئالاقىنى كۆپ قىلىش ، ئۇزاق مۇددەت خۇن ۋە ئاق خۇن كېسەللىكى بىلەن ئاغرىش ، سوزنەك ، سىزلام ۋە سىبىلىس كېسەللىكى بىلەن ئېغىر - يەڭگىل ئاغرىش ، سىرتقى تەرەپتىن زەخمىلىنىش ، خىلىتلارنىڭ ئۆزگىرىشى بالىياتقۇغا تەسىر قىلىش قاتارلىق سەۋەبلەردىن يۈز بېرىشى مۇمكىن .

ئالامەتلىرى : دوۋسۇن بىلەن كىندىك ئارىلىقى ، بەل ھەم ئىككى پۇت يوتا قېتىش ئاغرىدۇ . ئاغرىق تەدرىجىي كۈچىيىپ قىزىتما پەيدا بولىدۇ ياكى تىترەش ، توڭۇش يۈز بېرىدۇ . دەسلەپتە جىنسىي يولدىن قان ئارىلاش سۇيۇقلۇق كېلىدۇ ، سۇيۇقلۇق سېسىق پۇرايدۇ . بۇ ، بالىياتقۇ تومۇرى زەخمىلەنگەنلىكىنىڭ ئىپادىسىدۇر .

داۋالاش ئۇسۇلى :

(1) بۇ خىل كېسەللىككە سەۋەبچى بولىدىغان ئامىللاردىن

ساقلىنىش ، بولۇپمۇ پاكىزلىققا بەكمۇ دىققەت قىلىش ، تۇغۇتنى توختىتىش ئۈچۈن ئۆز مەيلىچە قالايمىقان دورا ئىچمەسلىك ، قورساقتىكى بالنى چۈشۈرۈشتە سالامەتلىككە زىيانلىق ئۇسۇل قوللىنىشتىن قەتئىي ساقلىنىش زۆرۈر .

(2) ھەببە سەبىرە بېرىلىدۇ .

تەركىبى : تەرەنجىۋىل ، رۇمبەدىيان ، ئارپىبەدىيان ، مەستىكى ، جۇۋىنە ، نېلۇپەر ، قارىمۇچ ، سانا ، دارچىن ، زەنجىۋىل ، بىنەپشە ، سېرىق ھېلىلە پوستى ، قارا ھېلىلە ، لاھور تۇزى ھەر بىرى بەش گرامدىن ، سەبىرە يۇقىرىقى دورىلار ۋەزنى بىلەن باراۋەر (70 گرام) .

تەييارلىنىشى : دورىلار تالغانلىنىپ ، جۇۋىنە شەرىپتى بىلەن خېمىر قىلىنىپ ، بىر گرامى ئۈچ دانە كۇمىلاچ قىلىنىدۇ . تەبىئىتى مۆتىدىل .

تەسىرى : توسالغۇلارنى ئېچىش ، قاننى نورماللاشتۇرۇش ، ئىشتىھانى زىيادە قىلىش ، ئاغرىق پەسەيتىش . چوڭ تەرەتنى بوشتىش قاتارلىق .

ئىشلىتىلىشى : چوڭلار كۈندە بىر قېتىم ، 5 — 7 دانىدىن ئەتىگەنلىك ناشتىدىن ئىلگىرى ياكى ئاخشىمى يېتىش ئالدىدا يېسە بولىدۇ .

(3) تالغان دورا بېرىلىدۇ .

تەركىبى : كۆيدۈرۈلگەن بۇغا مۇڭگۈزى 80 گرام ، كەھرىۋا تالقىنى 20 گرام ، پىلە غوزا تالقىنى (كۆيدۈرۈلىدۇ) 15 گرام ، سىماغۇلباغۇتنى (جۇڭگو موزىسى) ياكى ئادەتتىكى موزا ھەر بىرى 30 گرامدىن ، ئانار پوستى 80 گرام (قورۇلىدۇ) ، ئانار گۈلى 60 گرام ، يۇلغۇن داۋىسى 25 گرام ، قارا شېكەر 200 گرام .

تەييارلىنىشى : دورىلار تالقانلىنىپ تەييارلىنىدۇ . تەبىئىتى مۆتىدىل .

تەسىرى : قىزىل خۇن ، ئاق خۇن ، يىرنىڭ - زەرداب قاتارلىق ھۆللۈكلەرنى تازىلاش - توختىتىش ، بالياتقۇ ئىششىقى ۋە جاراھەتنى ياخشىلاش ئۈنۈمىگە ئىگە .

ئىشلىتىلىشى : چوڭلار كۈندە ئىككى قېتىم ، ھەر قېتىمدا تۆت بارماقتا بىر چىمدىمدىن تاماقتىن كېيىن كاپ ئېتىدۇ .
(4) ھەبەكەھرىۋا بېرىلىدۇ .

تەركىبى : ئەرەب يېلىمى ، خۇنسىياۋشان ، تاباشىر ، بۇغداي كراخىملى ، كەترا ، كەھرىۋا تالقىنى ، گىلى ئەرمىنى ، ئاقاقىيا ، ئانار گۈلى ھەربىرى 25 گرامدىن .

تەييارلىنىشى : دورىلارنى تالقانلاپ پاقا يوپۇرمىقى سۈيىدە خېمىر قىلىپ ، بىر گرامىنى ئىككى دانە كۇمىلاچ قىلسا بولىدۇ . تەبىئىتى قۇرۇق سوغۇق .

تەسىرى : ھەر خىل ئەزادىن كەلگەن قان ۋە سۇيۇقلۇقنى توختىتىش ، ئىششىق ، جاراھەتنى ياخشىلاش .

ئىشلىتىلىشى : كۈندە ئىككى قېتىم ، ھەر قېتىمدا ئۈچ دانىدىن تاماقتىن كېيىن ئىچىلىدۇ .
(5) ھەبەسىماب بېرىلىدۇ .

تەركىبى : سىماب ، پىستە مېغىزى ، بادام مېغىزى (ئاقلىنىدۇ) ، خېنە تېنى ھەر بىرى توققۇز گرامدىن ، مۇقىل ، كەترا ، ئەرەب يېلىمى ، ئەنزۇرۇت ، رەۋەن ، ئاق تۇرپۇت ھەر بىرى 20 گرامدىن . غارىقۇن ، بۇغداي كراخىملى ، زەپەر ، مەستىكى ئالتە گرامدىن ، كاپۇر ، پارپا (قارا پارپا) ، سوقمۇنيا ئىككى گرامدىن .

تەييارلىنىشى : دورىلارنى ۋەزنى بويىچە ئېلىپ تالقانلاپ ، سىمابنى گۇڭگۇرت پوقى بىلەن قوشۇپ سوقۇپ ئۆلتۈرۈپ ، ئاندىن ھەممە دورىنى ئوبدان ئارىلاشتۇرۇپ ، لىمون سۈيى ياكى شېكەر قىيامىدا خېمىر قىلىپ ، بىر گىرامنى ئۈچ دانە كۇمىلاچ قىلسا بولىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان ئىچكى - تاشقى - جاراھەت ، ئۆسمە بەز ، ئىششىق ۋە ھەر خىل تېرە كېسەللىكلىرىنى بۈگىتىش .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا 4 — 5 دانە تاماقتىن ئىلگىرى بېرىلىدۇ ، كىچىك بالىلارغا ئەھۋالغا قاراپ بېرىلىدۇ .

(6) ھەببە كىبرىت بېرىلىدۇ .

تەركىبى : تازىلانغان گۇڭگۇرت پوقى 80 گرام ، تومۇر دورىسى ياكى چۆپچىن ، نۆشۈدۈر ، ئاقىر قەرھار ھەر بىرى 40 گرامدىن ، ئەرەب يېلىمى 20 گرام ، شېكەر 160 گرام .
تەييارلىنىشى : دورىلار تالقانلىنىپ ، شېكەر قىيامىدا خېمىر قىلىنىپ بىر گرامى ئۈچ دانە كۇمىلاچ قىلىنىدۇ . تەبىئىتى قۇرۇق ئىسسىق .

تەسىرى : ئىچكى - تاشقى ئۆسمە بەز ، جاراھەت ، تاشقى تەمرەتكە ، قىچىشقاقلارنى ياخشىلاش ، يىرىڭنى ، ھۆللۈكنى قۇرۇتۇش .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا بەش دانىدىن ، كىچىك بالىلارغا ئەھۋالغا قاراپ بېرىلىدۇ .
(7) پاقا تالقىنى بېرىلىدۇ .

تەركىبى : يازغى بۇغداي ئىككى كىلوگرام ، ئۇچقۇر پاقا

(10) سۇيۇپى مارى ئەپئىا بېرىلىدۇ .

تەركىبى : ئاق يەر يىلىنى (باش - ئاياغ تەرىپىدىن بىر يېرىم سانتىمېتىر ئېلىۋېتىلىدۇ) 60 گرام ، قارا پارپا 15 گرام ، زەنجۋىل ، دارچىن ، خولىنجان ، پىلپىل ھەر بىرى 30 گرامدىن ، ئىت ياڭىقى ئۇرۇقى (جەۋزى ماسىل) توققۇز گرام ، ناۋات 200 گرام .

تەييارلىنىشى : دورىلار تالغانلىنىپ تەييارلىنىدۇ . تەبىئىتى ئىسسىق .

تەسىرى : بالىياتقۇ ئىششىقى ، جاراھىتىنى ياخشىلاش ، بالىياتقۇنىڭ پۈتۈن ياكى يېرىم چىقىپ كېتىشى ياكى قوزغىلىپ كېتىشىنى تەدرىجىي ئەسلىگە كەلتۈرۈش ۋە ھۆللۈكنى قۇرۇتۇش ، ئاغرىق پەسەيتىش .

ئىشلىتىلىشى : چوڭلار كۈندە ئىككى قېتىم ، 3 — 4 بارماقتا بىر چىمدىمنى ئىلىتىلغان تۇخۇم بىلەن ئارىلاشتۇرۇپ يېسە ياكى كاپ ئەتسە بولىدۇ .

(11) ئاق يەر يىلىنى شورپىسى بېرىلىدۇ .

تەركىبى : ئاق يەر يىلىنىدىن 10 سانتىمېتىر ئېلىپ ، ئۇنى مۇۋاپىق بىر خالتىغا سېلىپ ، بىر ھەپتە ئىچىدە 2 — 3 قېتىم ، ھەر قېتىمدا 200 گرام قوي گۆشى بىلەن بىر يېرىم چىنە سۇدا قاينىتىپ ، ئاقمۇچ ، قارىمۇچ ، زىرە ، پىننە ، لاجىندانە قاتارلىق دورىلار تالقىنىدىن 3 — 4 بارماقتا بىر چىمدىم سېلىپ ، گۆش بېشىقاندىن كېيىن خالتىدىكى يىلاننى ئېلىپ سۆرۈن جايدا ساقلاپ ، يۇقىرىقى ئۇسۇلدا تەكرار ئىشلەتسە بولىدۇ . قوينىڭ گۆشىنى يەپ ، شورپىسىنى ئىچىدۇ .

(12) چاي دورا بېرىلىدۇ .

تەركىبى : ئانار گۈلى ، تاجىگۈل ھەر بىرى 10 گرامدىن ، قىزىلگۈل (قۇرۇتۇلغىنى) ، خورمىنىڭ ئېتى (ئۆرۈك گۈلىسى ئېتى) ، يوپۇرمىقى ھەر بىرى 12 گرامدىن ، سۈمبۇل ، خەشخاش ، گاۋزىبان ھەر بىرى ئۈچ گرامدىن .
تەييارلىنىشى : دورىلار چالراق سوقۇلىدۇ . تەبىئىتى مۆتىدىل .

ئىشلىتىلىشى : ھەر قېتىمدا بەش بارماقتا بىر چىمدىمنى قايناق سۇغا دەملەپ ئىختىيارى ئىچىدۇ .
تەسىرى : ھەر خىل ھۆللۈكنى قۇرۇتۇش ، تاناسل ئەزالارنىڭ پائالىيىتىنى ياخشىلاش ، ئەسەب (نېرۋا) نى تىنچلاندۇرۇش ، يۈرەك ئاجىزلىقىنى ياخشىلاش .
(13) تاماققا ئارىلاشتۇرۇپ ئىستېمال قىلىدىغان دورا بېرىلىدۇ .

تەركىبى : زىرە ، پىننە ، يالپۇز ھەر بىرى بەش گرامدىن ، ئاقمۇچ 10 گرام ، قارىمۇچ ئۈچ گرام ، پىلىپىل ، لاجىندانە ، كۆپۈكى دەريا ھەر بىرى بەش گرامدىن ، موزا 10 گرام ، كەتھىندى يەتتە گرام ، بىخ مارجان ئىككى گرام ، ئۇچقۇر پاقا بىر دانە ، چۇغۇندەك تالقىنى بىر گرام .
تەييارلىنىشى : دورىلار تالقان قىلىنىدۇ . تەبىئىتى مۆتىدىل .

تەسىرى : ھۆللۈكنى تورمۇزلاش ، ئۆسمە ۋە جاراھەت ، ئىششىقنى تەدرىجىي ياخشىلاش ، ئىشتىھانى ئېچىش ، قان كۆپەيتىش .

(14) مەجۈنى گۈلقەنت بېرىلىدۇ .

تەركىبى : يېڭى ئېچىلغان قىزىلگۈل بىر كىلوگرام ، ئاق شېكەر تۆت كىلوگرام .

تەييارلىنىشى : يېڭى ئېچىلغان قىزىلگۈلنى ئۈزۈپ ئەخلەتلەردىن تازىلاپ ، تۆۋەن تەرىپىدىكى ئاق قىسمىنى كېسىپ ئېلىۋېتىپ ، ئاق شېكەرنى يۇمشاق تالقانلاپ ، قىزىلگۈلنى قول ياكى ھاۋانچىدا ئېزىپ يۇمشىتىپ ، شېكەرنى ئاز - ئازدىن قىزىلگۈلگە ئارىلاشتۇرۇپ قول بىلەن مىجىپ ، خېمىر ھالغا كەلگەندە ئەينەك شېشىگە قاچىلاپ ، ئاغزىنى بېكىتىپ 40 كۈن ئاپتاپتا تۇرغۇزۇلىدۇ . ئاپتاپتا تۇرغان ۋاقتىدا ھەر كۈنى بىر قېتىم ئارىلاشتۇرۇلىدۇ . يامغۇر ياغقان ۋاقتىدا ئۈستى يامغۇر سۈيى ئۆتمگۈدەك نەرسە بىلەن ئوراپ قويۇلىدۇ . ئەگەر دورا بەك قۇرۇپ قېتىپ قالسا ، ئەرەقى گۈل (گۈل سۈيى) دىن ئاز - ئازدىن قويۇپ ئارىلاشتۇرۇپ بېرىلسە يۇمشايدۇ . ھەسەل بىلەن تەييارلاشتا يۇقىرىقى ئۇسۇل قوللىنىلىدۇ . شېكەر بىلەن تەييارلانغان گۈلقەنتنىڭ تەبىئىتى مۆتىدىل ، ھەسەل بىلەن تەييارلانغان گۈلقەنتنىڭ تەبىئىتى ئىسسىق .

تەسىرى : ئاشقازان ۋە مېڭىنى قۇۋۋەتلەش ، زىيانلىق ھۆلۈكلەرنى قۇرۇتۇش ، قاننى كۆپەيتىپ بەدەننىڭ كېسەللىككە قارشى كۈچىنى ئاشۇرۇش ، نېرۋا كېسەللىكى ، پالەچ ، مۇپاسىل ، بەدەندىكى يۆتكىلىپ ئاغرىيدىغان ئاغرىقلارنى ياخشىلاش .

ئىشلىتىلىشى : چوڭلارغا كۈندە ئىككى قېتىم 5 — 8 گرام ، 1 — 5 ياشتىكىلەرگە 1 — 2 گرام ، 5 — 10 ياشتىكىلەرگە 3 — 4 گرام تاماقتىن ئىلگىرى بېرىلىدۇ .

(15) بالىياتقۇنى ياغلاش مەلھىمى بېرىلىدۇ .

تەركىبى : كۈندۈر ، مەستىكى ، سېرىقچىچەك ئۇرۇقى ھەر بىرى ئۈچ گرامدىن .

تەييارلىنىشى : دورىلارنى تالقانلاپ ئاق موم ، كالا يىلىكى ، ئۆچكە ياكى قوينىڭ بۆرەك يېغىدىن 83 گرامدىن ئېلىپ (جەمئىي 250 گرام) ، بۇلارنى ئېرىتىپ ، سوۋۇغاندىن كېيىن تالقان دورىلارنى ئارىلاشتۇرۇپ تەييارلىنىدۇ .

ئىشلىتىلىشى : پاكىز پاхта ياكى يۇڭنى بۇ مەلەمگە مەلەپ ، جىنسىي يولغا كىرگۈزۈپ ، بالىياتقۇنى كۈندە ئىككى ياكى بىر قېتىم ياغلايدۇ .

(16) جىنسىي يولغا كىرگۈزۈش شامچىسى ياساپ بېرىلىدۇ .

تەركىبى : سۈرمە ، ئانار گۈلى ، زەمچە ، دانىكار ، كۈندۈر ، موزا ، ئاقاقىيا ھەر بىرىنى 15 گرامدىن ئېلىپ تالقانلاپ ، ئامۇتنىڭ سۈيىدە خېمىر قىلىپ ، چىمچىلاق قول چوڭلۇقىدا ، 4 — 5 سانتىمېتىر ئۇزۇنلۇقتا شامچە ياساپ ، سايدا قۇرۇتۇپ تەييارلاپ ، ئۇنى كېسەل ئايالنىڭ جىنسىي يولغا كىرگۈزۈپ ، بالىياتقۇ ئاغزىغىچە تەگكۈزۈپ قويسا بولىدۇ .

(17) سىرتىدىن چېپىش دورىسى بېرىلىدۇ .

تەركىبى : جىگدە يېلىمى 50 گرام ، يىلان تۇخۇمى 15 گرام ، پارپا 15 گرام ، خەشخاش 30 گرام ، قىچا 20 گرام ، ئوغرىتىكەن 45 گرام ، قانتېپەر 30 گرام ، توم زەنجىۋىل 20 گرام ، زەرچىۋە ، داشاڭ 20 گرامدىن ، پىلىپىل 20 گرام ، قەلەمپۇر 15 گرام ، ئاقىرقەرھابەش 30 گرام ، كاۋاۋىچىن 10 گرام ، تۇخۇم شاكىلى 30 گرام .

تەييارلىنىشى : دورىلار تالقانلىنىپ تەييارلىنىدۇ . تەبىئىتى ئىسسىق .

تەسىرى : قورۇش ، يىغىش ، زىيانلىق يەللەرنى تارقىتىش ، ئاغرىق پەسەيتىش ئۈنۈمىگە ئىگە .

ئىشلىتىلىشى : ھەر كۈنى بىر قېتىم تۆت بارماقتا بىر چىمدىمنى تۇخۇم ئېقىغا ئارىلاشتۇرۇپ سىرتىدىن چاپسا بولىدۇ . يۇقىرىقىلار ئۇزاق ۋاقىتتىن بېرى تەكرار سىناقتىن ئۆتكۈزۈلۈپ ئەمەلىيەتتە تولۇق ئۈنۈم بەرگەن داۋالاش چارىلىرىدۇر . ئەگەر كېسەللىك كونا ۋە ئېغىر بولسا ، بۇ چارىلەرنىڭ كۆپ قىسمىنى ياكى تاللاپ ئايرىملىرىنى ئۈچ ئايدىن ئالتە ئايغىچە قوللانسا بولىدۇ ، كېسەللىك يېڭى بولۇپ ، ئېغىر بولمىسا ، يۇقىرىقى چارىلەرنىڭ مۇھىم بىر قىسمىنى تاللاپ ئىككى ئايدىن ئۈچ ئايغىچە قوللانسا بولىدۇ .

پەرھىزلىرى : ① بارلىق سوغۇق ، يەللىك يېمەك - ئىچمەكلەرنى ئىستېمال قىلماسلىق لازىم . ② كېسەل كىشى ئۈمىدۋار بولۇپ ، غەم - ئەندىشىدىن ، ھەسرەتلىنىش ۋە روھىي چۈشكۈنلۈكتىن قەتئىي ساقلىنىش لازىم . ③ يۇقىرىقى چارىلەر بىلەن داۋالانغۇچى ئاغرىقلار باشقا خىلدىكى دورىلارنى ئارىلاشتۇرۇپ ئىشلىتىشتىن ساقلىنىش لازىم . ④ ئاغرىقنىڭ ئائىلە ئەزالىرى كېسەل كىشىنىڭ روھىي ھالىتىگە ئەكس تەسىر قىلىدىغان سۆز - ھەرىكەتلەردىن ساقلىنىپ ، كېسەلنىڭ روھىي ھالىتىگە مەدەت بېرىشى زۆرۈر . ⑤ كېسەللىكتىن ئۈزۈل - كېسىل ساقايغۇچە جىنسىي ئالاقە قىلىشتىن ساقلىنىش لازىم .

ئىلاۋە : يۇقىرىقى داۋالاش چارىلىرى ھەر خىل ئاياللار كېسەللىكىگە ئۈنۈم بېرىشى مۇمكىن .

2. سوزۇلما خاراكتېرلىك بالىياتقۇ

بوينى ياللۇغى ۋە ئۇنى داۋالاش

سەۋەبى : قىيىن تۇغۇت ، بويدىن ئاجراش ، زىيانلىق ئۇسۇلدا بالا چۈشۈرۈش ، بالىياتقۇنى ئەسۋاب سېلىپ قىرىش ، جىنسىي ئالاقىنى كۆپ ۋە قوپاللىق بىلەن قىلىش ، تۇغۇت ۋە جىنسىي ئالاقىنىڭ ئالدى - كەينىدە تازىلىققا ئەھمىيەت بەرمەسلىك قاتارلىق سەۋەبلەردىن يۈز بېرىدۇ .

ئالامەتلىرى : بەل تېلىپ ئاغرىش ، تۆۋەنكى قورساق قىسمى يېقىمسىزلىنىپ ئاغرىپ ئاق خۇن كۆپ كېلىش (ئاق خۇن كۆكۈش ، بەزىدە قان ئارىلاش شىلمىشىق كېلىدۇ) ، بالىياتقۇ ئىششىش ، شەلۋەرەش ، بەزىدە زېدىلىنىشقا ئوخشاش ئالامەتلەر كۆرۈلىدۇ . چۈنكى ، يەرلىك ئورۇندا تۈرلۈك ئاجراتمىلار كۆپ بولغاچقا ، توقۇلمىلار ئاسان شەلۋەرەپ قانايدۇ . ئېغىر دەرىجىدىكى شەلۋەرەشتە بالىياتقۇ بوينى ئاسانلا قانغانلىقتىن ، بۇنى بالىياتقۇ بوينى سەرتانى (راكى) دىن پەرقلەندۈرۈشكە دىققەت قىلىش لازىم .

بالىياتقۇ بوينى شەلۋەرەش كېسەللىكى تۆۋەندىكى ئۈچ دەرىجىگە ئايرىلىدۇ : ① يەڭگىل شەلۋەرەش بالىياتقۇ بوينىنىڭ ئۈچتىن بىر قىسمىنى ئىگىلەيدۇ . ② ئوتتۇراھال شەلۋەرەش بالىياتقۇ بوينىنىڭ ئىككىدىن بىر قىسمىنى ئىگىلەيدۇ . ③ ئېغىر ھالدا شەلۋەرەش بالىياتقۇ بوينىنىڭ يېرىمىدىن كۆپرەكىنى ياكى پۈتۈن قىسمىنى ئىگىلىگەن بولىدۇ .

داۋالاش ئۇسۇلى :

(1) ئالدى بىلەن بالىياتقۇ بويىنى شەلۋەرەشنى پەيدا قىلغۇچى ئامىللاردىن قەتئىي ساقلىنىش ۋە ئۇنىڭ ئالدىنى ئېلىشقا دىققەت قىلىش لازىم . بولۇپمۇ جىنسىي ئەزانىڭ تازىلىقىغا ئەھمىيەت بېرىپ ، جىنسىي ئالاقىنى كېسەللىك ساقايغانغا قەدەر توختىتىش كېرەك .

(2) ياللۇغنى قايتۇرىدىغان ، قانىنى جانلاندۇرۇپ بۇزۇلغان ۋە چىرىگەن توقۇلمىلارنىڭ ئورنىغا يېڭى توقۇلما پەيدا قىلىدىغان ، شەلۋەرەشتىن پەيدا بولىدىغان سۇيۇقلۇقنى تورمۇزلايدىغان دورىلارنى ئىشلىتىش ، يەنى مامىرانچىدىن ھاجەتكە لايىق ئېلىپ سۇدا قاينىتىپ ، قاينىتىلغان سۇنى ئىلمان قىلىپ جىنسىي ئەزانى كۈندە بىر قېتىم يۇيۇش ھەم شۇ سۇنى داسقا قۇيۇپ ئولتۇرۇشنى داۋام قىلىش لازىم .

(3) سۇيۇپى مۇر مەككى بېرىلىدۇ .
تەركىبى : مۇر مەككى ، مەستىكى ، زەمچە ، كەتھىندى ھەر بىرى 10 گرامدىن ، گۈلنار ، قىزىلگۈل ، چۆپچىنىڭ ھەر بىرىدىن يەتتە گرام .

تەييارلىنىشى : يۇقىرىقى دورىلار تالغانلىنىپ تەييارلىنىدۇ .
ئىشلىتىلىشى : مەزكۇر دورىنى پاكىز داكىغا ئوراپ بالىياتقۇ ئاغزىغىچە كىرگۈزۈپ قويسا ياكى پاختا ، داكىغا تەگكۈزۈپ بالىياتقۇغا سۈركەپ بېرىشنى داۋام قىلسا ، شەلۋەرەش يوقىلىپ يېڭى توقۇلمىلار شەكىللىنىدۇ .

(4) ھەببە چۆپچىن بېرىلىدۇ .
تەركىبى : قىزىل چۆپچىن 16 گرام ، تەرخەمەك ئۇرۇقى مېغىزى ئالتە گرام ، تەررە ئۇرۇقى ئالتە گرام ، زىغىر ئۇرۇقى ئالتە

گرام ، بۇغداي كراخمىلى تۆت گرام ، زاراڭزا چېچكى تۆت گرام ، ئەرەب يېلىمى تۆت گرام .

تەييارلىنىشى : يۇقىرىقى دورىلارنى يۇمشاق سوقۇپ تالقانلاپ ، سامساق سۈيى قىيامدا خېمىر قىلىپ ، بىر گرامنى ئۈچ دانە كۇمىلاچ قىلسا بولىدۇ . تەبىئىتى ئىسسىق .

ئىشلىتىلىشى : چوڭلار كۈندە ئىككى قېتىم ، ھەر قېتىمدا 5 — 7 دانە تاماقتىن كېيىن ئىچىدۇ .

تەسىرى : بالىياتقۇ ھەم سۈيدۈك يولىدىكى ئىششىقنى قايتۇرۇپ ، قان - يىرىڭنى تازىلاپ ، توقۇلمىلارنى يېتىلدۈرىدۇ .
(5) ھەببە كەھرىۋا بېرىلىدۇ (بۇ نۇسخا بالىياتقۇ يالۇغى ۋە جاراھىتىنى داۋالاشتا كۆرسىتىلگەن بىلەن ئوخشاش) .

(6) ئەگەر كېسەللىك ئوتتۇرا دەرىجىدە بولۇپ ، يۇقىرىقى چارىلەر بىلەن ياخشىلانمىسا ، مامىرانچىنى يېتەرلىك سۇدا قاينىتىپ ئىلمان قىلىپ ، جىنسى ئەزانى كۈندە بىر قېتىم پاكىز يۇيۇپ تازىلىغاندىن كېيىن ، تۆۋەندىكى تالقان دورىنى كۈندە بىر قېتىمدىن بىر ھەپتە جىنسى يولغا قويۇش كېرەك :

تەركىبى : ئەنزۇرۇت 15 گرام ، زەرنىخ ، زەمچە ، مەستىكى ، مۇر مەككى 20 گرامدىن ، نۆشۈدۈر ، كەتھىندى 10 گرامدىن ، يۇقىرىقى دورىلارنى تالقانلاپ پاختىغا يۇقتۇرۇپ ، جىنسى يولغا قويسا بولىدۇ .

(7) يۇقىرىقى ئۇسۇل ئارقىلىق شەلۋەرەش ياخشىلانغاندىن كېيىن ، تۆۋەندىكى شامچىنى تەييارلاپ جىنسى يولغا سەككىز كۈن قويۇش لازىم :

شامچە تەركىبى : ئانار گۈلى ، موزا 10 گرامدىن ، كۈندۈر ، سۈرمە ، ئاقاقىيا ھەر بىرى ئۈچ گرامدىن ، ھومامە ئۇرۇقى 10 گرام .

تولۇق ئەسنىگە كېلەلمەسلىك ، تولۇق ئارام ئالماي ، يېڭى تۇغۇپلا ھەرىكەت قىلىش ، بالىياتقۇ بوينى ۋە ئىچكى پەردىسىنىڭ ئىششىقى سەۋەبىدىن بولىدۇ . ئاياللار 45 — 50 ياشقىچە ئارىلىقتا ھەيز تەدرىجىي ئازىيىپ ، ئاخىر پەقەت ھەيز كۆرمەيدىغان بولۇپ قالىدۇ . ھەيز توختىغاندىن كېيىن ، بۇ ياشتىكى ئاياللاردا بەدىنى ئۆزگىرىپ يېڭى ئەھۋالغا ماسلاشقانغا قەدەر ھەر خىل ئۆزگىرىش ۋە كېسەللىك ھالەتلىرى كېلىپ چىقىدۇ . بۇ ياشتىكى ئاياللاردا خۇن تەۋرەپ كېتىش ئەھۋالى يۈز بەرسە ، تاناسىل ئەزالاردا ھەر خىل ئۆسمە ياكى سەرتان كېسەللىكىنىڭ بارلىقىدىن دېرەك بېرىدۇ . چۈنكى ، بۇ دەۋردە تۇخۇمداننىڭ قابىلىيىتى تۆۋەنلىگەنلىكتىن ، ھەيز تەڭشەش ئىقتىدارى ئاجىزلاپ كېتىدۇ ۋە جىنسىي يولنىڭ ئىچكى پەردىلىرى ئوڭايلا يۇقۇملىنىپ ، قان ئارىلاش ئاق خۇن كۆپىيىدۇ . يەنە ئېغىر غەم - قايغۇ ، تۇيۇقسىز روھىي زەربە ۋە بىر نەرسىدىن زىيادە قورقۇپ كېتىش قاتارلىق روھىي ئامىللار سەۋەبىدىن خۇن تەۋرەپ كېتىشى مۇمكىن . تاناسىل ئەزالاردا ھەر خىل ئۆسمە ۋە سەرتان كېسەللىكى پەيدا بولغاندا ، خۇن تەۋرەپ كېتىش يۈز بېرىدۇ . قىزلار بەك كىچىك تۇرمۇشقا چىقسا ، ھەيز كۆپ ۋە تەرتىپسىز كېلىش كېسەللىكىگە گىرىپتار بولۇپ قالىدۇ .

ئالامەتلىرى : خۇن تەرتىپسىز كېلىش سەۋەبىدىن تەدرىجىي ئاجىزلاپ كېتىش ، چىرايى سارغىيىش ، ئىشتىھا تۇتۇلۇش ، يۈرەك سېلىپ ئىچى چىڭقىلىش ، بېشى قېيىپ كۆزى قاراڭغۇلىشىش ، بەزىدە كۆڭلى ئېلىشىش ، قول - پۇت ئاغرىش ، بەزىدە ئەس - ھوشى جايىدا بولماسلىق قاتارلىق ئالامەتلەر كۆرۈلۈشى مۇمكىن . بۇ خىلدىكى ئاياللار كېسەللىكىنى داۋالاشتا ،

ئاۋۋال تولۇق ، ئەتراپلىق تەكشۈرۈپ ئېنىق چۈشەنچىگە ئىگە بولغاندىن كېيىن ، داۋالاش ۋە دورا ئىشلىتىشنى باشلىسا ، ئاندىن داۋالاش ئۈنۈم بېرىدۇ .

داۋالاش ئۇسۇلى :

(1) خۇن توختىتىش كۈمىلىچى بېرىلىدۇ .

تەركىبى : كەترا ، ئەرەب يېلىمى ، بۇغداي كراخىملى ، تەرخەمەك ئۇرۇقى مېغىزى ھەر بىرى 90 گرامدىن ، ئانارگۈلى ئالتە گرام ، قارا سۇنا ئۇرۇقى ، ئازغان مۇنچىقى ئۇرۇقى ، تاباشر ھەر بىرى توققۇز گرامدىن .

تەييارلىنىشى : دورىلارنى تالقانلاپ ، پاقا يوپۇرمىقى سۈيىنىڭ قىيامدا خېمىر قىلىپ ، بىر گرامنى ئىككى دانە كۈمىلاچ قىلسا بولىدۇ . تەبىئىتى مۆتىدىل .

تەسىرى : ۋاقىتسىز خۇن تەۋرەشنى تىزگىنلەش ، مېجەزنى نورماللاشتۇرۇش ، تاناسىل ئەزالارنىڭ پائالىيىتىنى ئەسلىگە كەلتۈرۈش ئۈنۈمىگە ئىگە .

ئىشلىتىلىشى : ھەر كۈنى ئىككى قېتىم ، ھەر قېتىمدا ئۈچ دانىنى تاماقتىن كېيىن سېمىز ئوت ئۇرۇقىنىڭ تەمى چىقىرىلغان سۈيى بىلەن ئىچسە بولىدۇ .

(2) خۇن توختىتىش تالقىنى بېرىلىدۇ (بۇ نۇسخا بالىياتقۇ ياللۇغىنى داۋالاشتا كۆرسىتىلدى) .

(3) يۇقىرىقى تالقان دورىنى تەييارلاش ئىمكانىيىتى بولمىسا ، تۆۋەندىكى تالقان دورا بېرىلىدۇ :

تەركىبى : قورۇغان چىگىت 100 گرام ، پىلە مايىقى 60 گرام ، قارا شېكەر 80 گرام .

تەييارلىنىشى : يۇقىرىقى دورىلار تالغانلىنىپ تەييارلىنىدۇ .
تەبىئىتى مۆتىدىل .

تەسىرى : ھەر خىل سەۋەبتىن پەيدا بولغان خۇن
تەۋرەشنى تىزگىنلەش ۋە توختىتىش ئۈنۈمىگە ئىگە .

ئىشلىتىلىشى : كۈندە ئىككى قېتىم ، ھەر قېتىمدا بەش
بارماقنا چوڭ بىر چىمدىمدىن ئىچىلىدۇ .

(4) ئەنجىبار شەرىپىتى بېرىلىدۇ .

تەركىبى : ئەنجىبار يىلتىزى 21 گرام ، ئاق سەندەل ، قىزىل
سەندەل ھەر بىرى 15 گرامدىن ، زىرە 30 گرام ، ئاقاقىيا ئالتە گرام ،
ئانار گۈلى 30 گرام ، قارا سۇنا ئۇرۇقى 15 گرام ، سېمىز ئوت
ئۇرۇقى 15 گرام .

تەييارلىنىشى : دورىلار چالراق سوقۇلۇپ ئۈچ پىيالە سۇدا
قاينىتىلىپ ، بىر پىيالە سۇ قالغاندا تىرىپلىرىنى سۈزۈپ ئېلىۋېتىپ ،
دورا سۈيىنى ئۈچ قېتىم داكا بىلەن سۈزۈپ ئاندىن يەنە قازانغا
قۇيۇپ ، ئۈستىگە 250 گرام شېكەر سېلىپ ، شېكەر ئېرىگۈچە
يەڭگىل ئوت قالاپ قاينىتىپ ، قىيام قىلىپ تەييارلىنىدۇ .
تەبىئىتى مۆتىدىل .

تەسىرى : خۇن تەۋرەشنى توختىتىش ئۈنۈمىگە ئىگە .

ئىشلىتىلىشى : ھەر كۈنى بىر قېتىم 15 — 20 گرام دورىغا
60 گرام قايناق سۇ قۇيۇپ ئارىلاشتۇرۇپ تاماقتىن كېيىن ئىچىدۇ .

(5) ھەببە كەھرىۋا بېرىلىدۇ (بۇ نۇسخا بالىياتقۇ
ياللۇغىنى داۋالاشتا كۆرسىتىلدى) .

(6) ھەببە مارى ئەپئابېرىلىدۇ (بۇ نۇسخا بالىياتقۇ
ياللۇغىنى داۋالاشتا كۆرسىتىلدى) .

(7) خۇن توختىتىش شەرىپىتى بېرىلىدۇ .

تەركىبى : ئانار گۈلى ، قىزىلگۈل مۇنچىقى ، گىلى ئەرمىنى ،
زەمچە ، قىزىل گىل ، بىخ مارجان ، شادەنەج ، ئەدەس ،
خۇنسىياۋشان ھەر بىرى تەڭ مىقداردا .

تەييارلىنىشى : دورىلارنى چائىراق سوقۇپ ، بېھنىڭ
سۈيىگە مۇۋاپىق مىقداردا شېكەر سېلىپ يەڭگىل ئوتتا قاينىتىپ
قىيام قىلىپ ، ئاندىن دورىلارنى سېلىپ بىر ئاز قاينىتىپ تەييارلىسا
بولدۇ . تەبىئىتى مۆتىدىل .

تەستىرى : ھەر خىل سەۋەبتىن يۈز بەرگەن خۇن
كېسەللىكىنى توختىتىش .

ئىشلىتىلىشى : كېسەلنىڭ ئەھۋالىغا قاراپ ھەر كۈنى ئىككى
قېتىم ، ھەر قېتىمدا 4 — 8 گرام تاماقتىن كېيىن سېمىز ئوت سۈيى
بىلەن ئىچىلىدۇ . بۇ دورا قورىغۇچى تەسىرگە ئىگە بولغىنى
ئۈچۈن ، ئۇنى قاينىتىپ سۈيىدە ئولتۇرغۇزۇپ ، تىرىپلىرىنى
كىندىك ساھەسىگە تاڭسىمۇ مەنپەئەت قىلىدۇ .

(8) مەجۈنى گۈلقەنت بېرىلىدۇ (بۇ نۇسخا بالىياتقۇ
ياللۇغىنى داۋالاشتىكى بىلەن ئوخشاش) .

(9) شەربىتى روممان (ئانار شەربىتى) بېرىلىدۇ .

تەركىبى : تاتلىق ئانار سۈيى ئىككى ھەسسە ، ئاچچىق ئانار
سۈيى بىر ھەسسە (ئىككىسى قوشۇلۇپ 1500 مىللىلىتىر) ، شېكەر
ئىككى ھەسسە (ئۈچ كىلوگرام) .

تەييارلىنىشى : تاتلىق ، ئاچچىق ئانارلارنى دانىلاپ
ئاجرىتىپ ، پاكىز رەخت خالتىغا سېلىپ سىقىپ سۈيىنى
چىقىرىپ ، ئۈستىگە شېكەرنى سېلىپ ئوتنى يەڭگىل قالاپ
قاينىتىپ ، كۆپۈكى ئۆرلىگەندە كۆپۈكىنى ئېلىۋېتىپ قىيام قىلسا
بولدۇ . تەبىئىتى مۆتىدىل .

تەسىرى : يۈرەكنى قۇۋۋەتلەش ، قاننى كۆپەيتىش رولىغا ئىگە .

ئىشلىتىلىشى : چوڭلارغا كۈندە ئۈچ قېتىم ، ھەر قېتىمدا 8 — 15 مىللىلىتىر ، كىچىك بالىلارغا ئەھۋالغا قاراپ بېرىلىدۇ (10) چاي ئورنىدا ئىچىشكە چاي دورىسى بېرىلىدۇ .
تەركىبى : ئانار گۈلى ، تاجىگۈل ۋە تاجىگۈل يىلتىزى ھەر بىرى تەڭ مىقداردا ، قىزىلگۈل ، خوشنىڭ تېنىسى ۋە يوپۇرمىقى ھەر بىرى 12 گرامدىن ، سۇمبۇل ، گاۋزىبان ، خەشخاش ھەر بىرى ئۈچ گرامدىن .
تەييارلىنىشى : دورىلار چالراق سوقۇپ تەييارلىنىدۇ .
تەبىئىتى مۆتىدىل .

تەسىرى : خۇنىنى تورمۇزلاش ، تاناسىل ئەزالارنىڭ پائالىيىتىنى ياخشىلاش ، ئەسەب (نېرۋا) نى تىنچلاندۇرۇش ، قان كۆپ چىقىپ كەتكەنلىكتىن بولغان يۈرەك ئاجىزلىقىنى ياخشىلاش ئۈنۈمىگە ئىگە .

ئىشلىتىلىشى : ھەر قېتىمدا بەش بارماقتا بىر چىمدىمنى ئېھتىياجغا لايىق قايناق سۇغا دەملەپ ئۇسسۇلۇق ۋە چاي ئورنىدا ئىچسە بولىدۇ .

(11) تاماققا ئارىلاشتۇرۇپ ئىستېمال قىلىش دورىسى بېرىلىدۇ (بۇ نۇسخا بالىياتقۇ ياللۇغىنى داۋالاشتا كۆرسىتىلگەن بىلەن ئوخشاش) .

(12) ھەر كۈنى بىر قېتىم 50 گرام مىقداردىكى قوينىڭ جىگىرىنى يالپاقلاپ ، چۆمۈچ ياكى چويلا بىلەن قايناپ تۇرغان سۇغا 7 — 8 قېتىم تەكرار سېلىپ چالراق پىشۇرۇپ ، ئۈستىگە نۆشۈدۈر تالقىنىدىن ئىككى بارماقتا بىر چىمدىم سېپىپ ، ئىستېمال قىلسا بولىدۇ .

(13) دوۋسۇن ، بەل قاتارلىق ئەزالارغا سىرتىدىن چېپىش دورىسى بېرىلىدۇ (بۇ نۇسخا بالياتقۇ ياللۇغىنى داۋالاشتا كۆرسىتىلگەن بىلەن ئوخشاش) .

4 . سەپرا خىلىتىدىن بولغان خۇن تەۋرەپ كېتىش كېسەللىكى ۋە ئۇنى داۋالاش

سەۋەبى : بەدەندىكى تۆت خىل خىلىتنىڭ بىرى بولغان سەپرا خىلىتى ئېشىپ كەتسە ، خۇن كېلىشى تېزلەشتۈرۈپ ، ۋاقتىسىز خۇن تەۋرەپ كېتىشكە سەۋەب بولىدۇ . سەپرا خىلىتنىڭ نورمالسىزلىنىشى روھىي غىدىقلىنىش بىلەن مۇناسىۋەتلىك .
ئالامىتى : خۇن سۇيۇق ، سارغۇچ رەڭدە ئېچىشتۈرۈپ كېلىدۇ . كېسەلنىڭ بەدىنى ئاجىزلاپ سارغىيىپ كېتىدۇ . قىزىتما يۈز بېرىپ ئۇيقۇسىزلىق ، ئىشتىھاسىزلىق ، يۈرەك قوزغىلىش ئەھۋالى كۆرۈلىدۇ . بۇ خىل كېسەللىكنى داۋالاشتا سەپرا خىلىتىنى نورماللاشتۇرۇش ، قاننى قويۇقلاشتۇرۇش ۋە كۆپەيتىش چارىلىرى قوللىنىلىدۇ .

داۋالاش ئۇسۇلى :

(1) مەتبۇخى ھېلىلە بېرىلىدۇ .

تەركىبى : سېرىق ھېلىلە پوستى ، كابىل ھېلىلىسى پوستى ، بەلىلە پوستى ، ئامىلە پوستى ، قارا ھېلىلە ھەر بىرى 45 گرامدىن ، بىنەپشە ، كاسىنە ئۇرۇقى ، شاھتەرە ، سانا ھەر بىرى 95 گرامدىن ، چىلان 50 دانە ، سەرپىستان 40 دانە ، ئەينۇلا 20 دانە ،

تەمىرى ھىندى ، تەرەنجىۋىل ھەر بىرى 60 گرامدىن ، پۇنۇس 45 گرام ، خەييار شەنبەر ، بادام مېغىزى ھەر بىرى 30 گرامدىن .
تەييارلىنىشى : پۇنۇس ، تەرەنجىۋىلدىن باشقا دورىلارنى چالا سوقۇپ (ئەينۇلنى پارچىلاپ) ، چۆككۈدەك سۇغا بىر كېچە چىلاپ قويۇپ ، ئاندىن قازانغا تۆكۈپ سۇنىڭ يېرىمى قالغۇچە قايىنىتىپ ، قازاننى چۈشۈرۈپ ، ئۈستىگە تەرەنجىۋىل بىلەن پۇنۇسنى سېلىپ بىر ئاز ۋاقىت توختىتىپ ، ئوبدان ئارىلاشتۇرۇپ سۈزۈپ سىقىپ ، تىرىپلىرىنى ئېلىپ تاشلاپ ، دورا سۈيىنى قايتا بىر قېتىم سۈزۈپ تەييارلىنىدۇ . تەبىئىتى ھۆل سوغۇق .
تەسىرى : سەپرا ماددىسىنى بەدەندىن تازىلاش ۋە سەپرادىن بولغان ھەر خىل كېسەللىكلەرنى ياخشىلاش ئۈنۈمىگە ئىگە .

ئىشلىتىلىشى : ھەر كۈنى ئىككى قېتىم ، ھەر قېتىمدا 60 — 120 گرام تاماقتىن ئىلگىرى ئىچىلىدۇ .
(2) يۇقىرىدا بايان قىلىنغان خۇنى (قانى) توختىتىش خۇسۇسىيىتىگە ئىگە دورىلاردىن كېسەلنىڭ ئەھۋالىغا قاراپ تاللاپ ئىشلىتىش لازىم .

5. بەلغەم ماددىسى غالىب كېلىشتىن بولغان خۇن تەۋرەپ كېتىش كېسەللىكى ۋە ئۇنى داۋالاش

سەۋەبى : خىلىتلار تەكپۈڭلۈقى ئۆزگىرىپ بەلغەم خىلىتى كۆپىيىپ كەتسە ، خۇن تەۋرەپ كېتىشكە سەۋەبچى بولىدۇ .

ئالامىتى : بەدەندە سۇيۇقلۇق كۆپىيىپ ، خۇن سۇيۇق ،
رەڭگى ئاققا مايىل كېلىدۇ .

داۋالاش ئۇسۇلى :

(1) قاندىكى بۇزۇق ماددىلارنى تازىلاش شەرىپىتى

بېرىلىدۇ .

تەركىبى : ئۇرۇقىدىن ئايرىلغان قۇرۇق ئۈزۈم 60 گرام ،
شاھتەرە 20 گرام ، رۇمبەدىيان ، مەستىكى تۆت گرامدىن ، تۇربۇت
12 گرام ، چىلان 10 تال ، قارىئۆرۈك 30 دانە .

تەييارلىنىشى : يۇقىرىقى دورىلار چالا سوقۇپ تەييارلىنىدۇ .
تەبىئىتى مۆتىدىل .

تەسىرى : بەدەننى بۇزۇق خىلىتلاردىن تازىلاش ، خىلىتلار
تەڭپۇڭلۇقىنى نورماللاشتۇرۇش ئۈنۈمىگە ئىگە .

ئىشلىتىلىشى : سوقۇلغان دورىلاردىن بەش بارماقتا بىر
چىمدىمنى بىر چىنە سۇدا قاينىتىپ ، تەمى چىققاندىن كېيىن
تىرىپلىرىنى سۈزۈپ ئېلىۋېتىپ ، كۈندە ئىككى قېتىم ، ھەر قېتىمدا
يېرىم چىندىن تاماقتىن بىر سائەت ئىلگىرى ئىچىدۇ .

(2) مەجۇنى ئىتريپىل سەغېر بېرىلىدۇ .

تەركىبى : سېرىق ھېلىلە پوستى ، كاپىل ھېلىلە پوستى ،
بەلىلە پوستى ، ئۇرۇقىدىن ئايرىلغان ئامىلە ھەر بىرى 40 گرامدىن .
تەييارلىنىشى : دورىلارنى تالغانلاپ ، 70 گرام ھەسەلنى
ئېرىتىپ كۆپۈكىنى ئېلىۋېتىپ ، بىر ئاز سوۋۇغاندىن كېيىن
دورىلارنى ئۈستىگە تۆكۈپ ئوبدان ئارىلاشتۇرۇپ تەييارلىسا
بولىدۇ . تەبىئىتى مۆتىدىل .

تەسىرى : بەدەندىكى زىيانلىق ھۆللۈكنى تازىلاش ،
يەللەرنى تارقىتىش ئۈنۈمىگە ئىگە .

ئىشلىتىلىشى : چوڭلارغا كۈندە بىر قېتىم ، ھەر قېتىمدا 4 — 7 گرام ناشتىدىن ئىلگىرى بېرىلىدۇ .
(3) چاي ۋە كاشكاپ ئورنىدا ئىچىشكە تۆۋەندىكى دورىلار بېرىلىدۇ :

تەركىبى : بادىرەنجى بۇيا ، چۈچۈكبۇيا يىلتىزى ، ئادراسمان يىلتىزىدىن تەڭ مىقداردا ئېلىپ ، چالراق سوقۇپ ، ھەر قېتىمدا چوڭ بىر چىمدىنى ئېھتىياجغا لايىق سۇدا قاينىتىپ ، تەمى چىققاندىن كېيىن تىرىپلىرىنى سۈزۈۋېتىپ ، مۇۋاپىق مىقداردا قارا شېكەر سېلىپ ، كۈندە ئۈچ قېتىم يېرىم پىيالىدىن تاماقتىن كېيىن ئىچىدۇ .

6. سەۋدا غالىب كېلىشتىن بولغان خۇن تەۋرەپ كېتىش كېسەللىكى ۋە ئۇنى داۋالاش

سەۋەبى : بەدەندىكى تۆت خىلىتنىڭ بىرى بولغان سەۋدا خىلىتىنىڭ غالىب كېلىشىدىن خۇن تەۋرەپ كېتىشى مۇمكىن . بۇنىڭدا ، كەلگەن خۇننىڭ رەڭگى قارامتۇل ياكى كۆكۈشكە مايىل بولىدۇ .

داۋالاش ئۇسۇلى :

بۇ خىل كېسەللىكنى داۋالاشتا بەدەننى سەۋدا ماددىسىدىن تازىلاپ ، خۇننى توختىتىشقا تۆۋەندىكى چارىلەر قوللىنىلىدۇ :
(1) مەتبۇخى ئەپتىمۇن (سېرىق ئوت قايناتمىسى) بېرىلىدۇ .

تەركىبى : ئەپتىمۇن ، كابىل ھېلىلىسى ، ئۈستىخۇددۇس
ھەر بىرى 40 گرامدىن ، شاھتەرە ، بىستىپايەج (جويۇز پوستى
ياكى ئۆزى) ، سانا ھەر بىرى 28 گرامدىن ، غارىقۇن 40 گرام ،
سەبرە سەككىز گرام .

تەييارلىنىشى : ئەپتىمۇندىن باشقا دورىلارنى ئۈچ كىلوگرام
سۇدا بىر يېرىم كىلوگرام سۈيى قالدۇچە قاينىتىپ ، قازانى
چۈشۈرۈپ ، ئەپتىمۇننى بىر خالتىغا سېلىپ ئاغزىنى چىگىپ قازانغا
سېلىپ ، بىر سائەت تۇرغۇزۇپ ، سۈزۈپ تىرىپلىرىنى سىقىپ ،
سۈزۈلگەن دورا سۈيىگە سەبرە بىلەن سىم ئەلگەكتىن
ئۆتكۈزۈلگەن غارىقۇننى سېلىپ ئارىلاشتۇرۇپ تەييارلىنىدۇ .
تەبىئىتى مۆتىدىل .

تەسىرى : سەپرا ، سەۋدالارنى بەدەندىن تازىلايدۇ .
ئىشلىتىلىشى : ھەر كۈنى ئىككى قېتىم ، ھەر قېتىمدا 1 — 2
پىيالە تاماقتىن ئىلگىرى ئىچىلىدۇ . يۇقىرىدا بايان قىلىنغان خۇنى
(تاننى) توختىتىش چارىلىرىنى تاللاپ قوللانسىمۇ بولىدۇ .
(2) خۇنى تورمۇزلاش شامچىسى ئىشلىتىلىدۇ .

تەركىبى : سۈرمە ، گۈلنار ، چۈپتى بەللۇتنىڭ ھەر
بىرىدىن تەڭ مىقداردا ئېلىپ ، ئامۇتنىڭ سۈيىدە يۇغۇرۇپ خېمىر
قىلىپ ، چىمچىلاق قول چوڭلۇقىدا شامچە تەييارلىنىدۇ . شامچە
كېسەل ئايال ئوڭدىسىغا ياتقاندىن كېيىن پاكىز قول بىلەن ئاۋايلاپ
جىنىسى يولغا كىرگۈزۈلىدۇ . شامچىنى ئىلاجى بار بالىياتقۇ
ئاغزىغىچە يەتكۈزۈپ قويغاندا ، ئۈنۈمى ياخشى بولىدۇ .

(3) شامچىنىڭ ئىككىنچى نۇسخىسى ئىشلىتىلىدۇ .
تەركىبى : سۈرمە ، ئانار گۈلى ، زەمچە ، دانىكار ، كۈندۈر ،
موزا ، ئاقاقىيانىڭ ھەر بىرىدىن 15 گرامدىن ئېلىپ تالقانلاپ ،

خېمىر قىلىپ ، چىمچىلاق قول چوڭلۇقىدا شامچە تەييارلاپ ، شامچىنى جىنسىي يولغا كىرگۈزسە بولىدۇ . ئىلاجى بار بالىياتقۇ بويىنغىچە كىرگۈزۈش پايدىلىق . ئالدىنقى شامچە ئېرىپ كەتكەندىن كېيىن يەنە بىرىنى كىرگۈزۈش لازىم . مۇشۇ ئۇسۇلدا ئۈچ دانە شامچە ئىشلىتىش كۇپايە قىلىدۇ .

7. ئاق خۇن كۆپىيىپ كېتىش كېسەللىكى ۋە ئۇنى داۋالاش

سەۋەبى : ئاياللارنىڭ تاناسىل ئەزالىرىدىكى بەزلەر خىزمىتى خىلىتلارنىڭ ئۆزگىرىشى تەسىرىدە دەخلىگە ئۇچرىشى ۋە جىنسىي ئالاقىنىڭ زىيادە بولۇشىدىن بالىياتقۇنىڭ غىدىقلىنىشى ، تاناسىل ئەزالىرىنىڭ تېز ياكى ئاستا خاراكتېرلىك ياللۇغلىرى ، تاشقى تاناسىل ئەزالار تازىلىقنىڭ ناچار بولۇشىدىن جىنسىي ئەزالارنىڭ ھەرقايسى قىسىملىرىدا ياللۇغلىنىش ، قىزىرىش ، قىچىشىش يۈز بېرىشى ئاق خۇن كۆپىيىپ كېتىش ۋە نۇرمالىسىز كېلىشكە سەۋەبچى بولىدۇ .

ئالامەتلىرى : پەرجى ساھەسى ۋە ئىچكى تاناسىل ئەزالىرى قاتتىق قىچىشىدۇ ، ئېچىشىپ ئاغرىيدۇ . ئاق خۇن تەدرىجىي كۆپىيىپ ، بەزىدە ئاق كۆپۈك ياكى يىرىڭغا ئوخشاش كېلىدۇ . ياللۇغلىنىش بالىياتقۇ بويىنىڭ ئەتراپىدىكى توقۇلمىلارغا يامىرغان بولسا ، بەل - ئۇچا تېلىپ ئاغرىيدۇ . دوۋسۇن ساھەسى تۆۋەنگە تارتىشقان ھالدا چىڭقىلىپ ئاغرىيدۇ . تۇخۇمدان نەيچىسى ياللۇغلىغاندا ، تۆۋەنكى قورساق ۋە بالىياتقۇنىڭ ئىككى تەرىپى

ئاغرىيدۇ . قىزىتىش ، توغۇش ، تىترەشتەك ئالامەتلەر قوشۇلۇپ كېلىدۇ . ئاق خۇن كۆپ ۋە سېسىق پۇراقلىق كەلسە ، تېز ئورۇقلاش ۋە كەم قانلىق يۈز بېرىپ ، يۈرەك سېلىش ، كەم ماغدۇرلۇق ، باش قېيىش قاتارلىق ئەھۋاللار كۆرۈلىدۇ . بۇ بالىياتقۇ ئىچكى پەردىسىدە سەرتان (راک) كېسەللىكى بارلىقىنىڭ ئالامىتى بولۇپ ، بۇنىڭغا ئۆز ۋاقتىدا تېزراق داۋالاش چارىلىرىنى كۆرۈش زۆرۈر .

داۋالاش ئۇسۇلى :

(1) ئاق خۇن كېسەللىكىنى پەيدا قىلغۇچى ئامىللاردىن ساقلىنىشقا ئەھمىيەت بېرىپ ، تازىلىققا ئالاھىدە دىققەت قىلىش ، بەدەن چېنىقتۇرۇپ ۋە ئوزۇقلىنىشنى ياخشىلاپ ، بەدەننىڭ كېسەللىككە قارشى كۈچىنى ئاشۇرۇش زۆرۈر .

(2) ئاق خۇننى توختىتىش تالقىنى بېرىلىدۇ .

تەركىبى : كۈندۈر 40 گرام ، مەستىكى 30 گرام ، سەۋزە ئۇرۇقى 60 گرام ، سېمىز ئوت ئۇرۇقى 52 گرام ، سېرىق ئوت ئۇرۇقى 35 گرام ، چىنىگۈل تېنىسى 30 گرام ، تاجىگۈل 40 گرام ، زەمچە 35 گرام ، رەۋەن 20 گرام ، پاقا يوپۇرمىقى ئۇرۇقى 30 گرام ، ئانارگۈلى 40 گرام ، ئۇچقۇر پاقا 10 گرام .

تەييارلىنىشى : دورىلار مىقدارى بويىچە ئېلىنىپ ، تالقانلاپ تەييارلىنىدۇ . تەبىئىتى مۆتىدىل .

تەسىرى : تاناسىل ئەزالارنىڭ ئىچكى پەردىلىرىنىڭ ياللۇغلىنىشىنى ياندۇرۇش ، ئاق خۇننى توختىتىپ ، ئاغرىقنى پەسەيتىش .

ئىشلىتىلىشى : كۈندە ئىككى قېتىم ، ھەر قېتىمدا 3 — 4 بارماقتا بىر چىمدىمدىن تاماقتىن كېيىن كاپ ئېتىدۇ .

(3) مەجۈنى جاۋارش كۈندۈر بېرىلىدۇ .

تەركىبى : كۈندۈر ، گۈلنار ھەر بىرى 30 گرامدىن ، قارسۇچ ، جۇۋنە ، سۇمبۇل ، ھىڭ ، رۇمبەدىيان ، سىيادان ھەر بىرى توققۇز گرامدىن ، ھەسەل 348 گرام .

تەييارلىنىشى : دورىلارنى تالقاتلاپ ، ھەسەلنى ئېرىتىپ كۆپۈكىنى ئېلىۋېتىپ ، سوۋۇغاندىن كېيىن دورىلارنى ئۈستىگە تۆكۈپ ، ئوبدان ئارىلاشتۇرۇپ تەييارلىسا بولىدۇ . تەبىئىتى ئىسسىق .

تەسىرى : ئورگانىزىملاردىكى سۇيۇقلۇقلارنى قۇرۇتۇش ، ئاق خۇننى تورمۇزلاش ، تاناسىل ئەزالار پائالىيىتىنى ياخشىلاش قاتارلىقلار .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا 4 — 5 گرام (چىلاندىك) تاماقتىن ئىلگىرى بېرىلىدۇ .
(4) ئاق خۇن كېلىش خىلىتلار تەڭپۇڭلۇقىنىڭ ئۆزگىرىشىدىن بولغان بولسا ، خۇن تەۋرەش كېسەللىكى ، ھەيز كېسەللىكىنى داۋالاش چارىلىرىدە كۆرسىتىلگەن دورىلارنى ئىشلىتىپ كۆرسە بولىدۇ .

ئاق خۇن كېسەللىكى بىلەن ئاغرىغان ئايالدا سەپرا غالىبلىقى ئېنىقلانسا ۋە قىزىتما بولسا ، سېمىز ئوت ئۇرۇقى ، تەرخەمەك ئۇرۇقى ، كاسىنە ئۇرۇقى ، كاكنەجلەرنىڭ ھەر بىرىدىن تەڭ مىقداردا ئېلىپ ، كاكنەجدىن باشقىسىنى چالا سوقۇپ ، كاكنەجنى سىقىپ شىرنىسىگە (قۇرۇق كاكنەجنى قاينىتىپ تاتلىقى چىقىرىلغان سۈيىگە) باشقا دورىلارنى سېلىپ ئارىلاشتۇرۇپ ، بىر سائەت توختىتىپ سۈزۈپ تىرىپلىرىنى

ئېلىمۇتتېپ ، ھەر كۈنى ئىككى قېتىم ، ھەر قېتىمدا بىر يېرىم قوشۇقتىن ئىچىشكە بېرىلىدۇ ياكى ئاچچىق ، تاتلىق ئانارنى سىقىپ شېكەر ياكى تەرەنجۈبىلدىن 30 گرام ئارىلاشتۇرۇپ ئىچسە بولىدۇ . بېھى شەرىپىتى ، ئانار شەرىپىتى ، سېرىق ھېلىلە قايناتمىلىرىنى كېسەلنىڭ ئەمەلىي ئەھۋالىغا قاراپ بەرسە بولىدۇ .

(5) ھۆقنە (ھەمەل قىلىش دورىسى) ئىشلىتىلىدۇ .

تەركىبى : چۈچۈكبۇيا يىلتىزى ، تاغ سەۋسەن گۈلى ، تاغ كۈدىسى ، چىخ بوپۇكى قاتارلىقلارنى تەڭ مىقداردا ئېلىپ ، يۇيۇپ پاكىزلاپ ، مەلۇم مىقداردىكى سۇدا قاينىتىپ ، تىرىپلىرىنى سۈزۈۋېتىپ ، ئۈچ گرام ئايارەج پەيقارنى سېلىپ ئارىلاشتۇرۇپ ، ئىلمان بولغاندا جىنسىي يولغا ھەمەل قىلىنىدۇ .

تەسىرى : جىنسىي يولنى تازىلاش ، تاناسىل ئەزالار پائالىيىتىنى ياخشىلاش قاتارلىقلار .

(6) موزا ، ئانار پوستى ، سەلىخە ، سۇماقنى يۇمشاق سوقۇپ ، پاكىزلانغان يۇڭ ياكى پاكىز داكىغا سېپىپ جىنسىي يولغا ئىچكىرى كىرگۈزۈش كېرەك .

(7) كۈندۈر ، مەستىكى ، سېرىقچېچەك ئۇرۇقى ھەر بىرىدىن ئۈچ گرامدىن ئېلىپ تالقانلاپ ، ئاق موم ، كالا يىلىكى ، ئۆچكىنىڭ بۆرەك ياغلىرىدىن ئالتە گرامدىن ئېلىپ ئېرىتىپ ، يۇقىرىقى دورىلارغا ئارىلاشتۇرۇپ مەلۇم مىقداردا داكىغا ئوراپ جىنسىي يولغا كىرگۈزۈلىدۇ .

(8) سىرتىدىن چېپىلىدىغان دورا بېرىلىدۇ (بۇ نۇسخا بالىياتقۇ ياللۇغى ۋە جاراھىتىنى داۋالاش چارىسىدە كۆرسىتىلگەن بىلەن ئوخشاش) .

8. خۇن چېگىلىش (ھەيز راۋان بولماسلىق) كېسەللىكى ۋە ئۇنى داۋالاش

سەۋەبى : تۇغۇتتىن كېيىن ياكى باشقا سەۋەبلەردىن كۆپ خۇن كېتىش ، تاناسىل ئەزالارنىڭ نورمال ھالىتى ئۆزگىرىش ، بالىياتقۇ ۋە تۇخۇمداندىكى ھەر خىل كېسەللىك ، بولۇپمۇ سىفىلىس ۋە سىل كېسەللىكى ، قورساقنىكى بالىنى نامۇۋاپىق ئۇسۇللارنى قوللىنىپ چۈشۈرۈش ، بەزگەك ، ئاستا خاراكىتلىك كېسەللىك ، ئوزۇقلىنىشنىڭ ناچارلىقى ، ئاز سانلىق ئاياللاردا تۇغما ھالدا بالىياتقۇ ۋە تۇخۇمدان بولماسلىق ياكى قىزلىق پەردە پۈتەي بولۇش قاتارلىق سەۋەبلەردىن ھەيز راۋان بولمايدۇ . يەنە بەزى ئاياللاردا غەم - قايغۇ ، روھىي ئازابقا دۇچ كەلگەندە ھەيز كەلمەسلىك يۈز بېرىدۇ . خىلىتلار تەڭپۇڭلۇقىنىڭ ئۆزگىرىشى ، بولۇپمۇ سەپرا - سەۋدا خىلىتلىرىنىڭ غالىبلىقىدىن ھەيز كەلمەسلىكى مۇمكىن .

ئالامەتلىرى : ھەيز ئۆز قەرەلىدە راۋان بولمىسا باش ئاغرىش ، تولا ئەسنەش ، ئىككى يوتا تېلىپ ئاغرىش ، دوۋسۇن چېڭقىلىش ، تىل ئېغىرلىشىش ، ئىشتىھا تۇتۇلۇش ، كۆڭۈل ئېلىشىش قاتارلىق ئالامەتلەر كۆرۈلىدۇ .

داۋالاش ئۇسۇلى :

(1) ھەيز راۋان بولماسلىق كېسەللىكىگە سەۋەبچى

بولدىغان بارلىق ئامىللاردىن ساقلىنىشقا دىققەت قىلىش زۆرۈر .

(2) بۇ خىل كېسەللىككە گىرىپتار بولغۇچىلارغا قويۇق

خىلىتلارنى سۇيۇلدۇرغۇچى دورىلار بېرىلىدۇ .

(3) ھەببە ئايارەج بېرىلىدۇ .

تەركىبى : جەدۋار (قارا پارپا) ، ئۈستىخۇددۇس ئالتە گرامدىن ، شەمە ھەنزەل (ئاچچىق تاۋۇز) ئىككى يېرىم گرام ، ئايارەج پەيقارا ، غارىقۇن ، ھىندىستان تۇزى ھەر بىرى ئۈچ يېرىم گرامدىن .

تەييارلىنىشى : يۇقىرىقى دورىلار تالقانلىنىپ ، بەدىيان ئەرقى بىلەن خېمىر قىلىنىپ ، بىر گرامى ئۈچ دانە كۇمىلاچ قىلىنىپ تەييارلىنىدۇ . تەبىئىتى قۇرۇق ئىسسىق .

تەسىرى : مېڭە قاتارلىق ئەزالاردىكى زىيانلىق قويۇق خىلىتلارنى سۇيۇلدۇرۇش ، باش قېيىش ۋە ئاغرىش ، پالەچ ، كېكەچ ، بېغىش ئاغرىش ، قەۋزىيەت قاتارلىق كېسەللىكلەرنى ياخشىلاش ، قەي قىلدۇرۇش قاتارلىقلار .

ئىشلىتىلىشى : چوڭلارغا كۈندە بىر قېتىم ، تاماقتىن ئىلگىرى 5 — 7 دانە بېرىلىدۇ .

(4) ھەببە شەبىيار بېرىلىدۇ .

تەركىبى : سەبە سۇقۇترى 18 گرام ، قىزىلگۈل ، سېرىق ھېلىلە پوستى ، مەستىكى رۇمى ، ئاق تۇرپۇت ھەر بىرى سەككىز گرامدىن ، سوقمۇنيا تۆت گرام .

تەييارلىنىشى : يۇقىرىقى دورىلارنى تالقانلاپ ، بەدىيان ئەرقى بىلەن خېمىر قىلىپ ، بىر گرامىنى تۆت دانە كۇمىلاچ قىلىپ تەييارلىسا بولىدۇ . تەبىئىتى قۇرۇق ئىسسىق .

تەسىرى : توسالغۇلارنى ئېچىپ باش ، مېڭە ئاغرىقى ، مەيدە ئاغرىقى ، كۆزنىڭ كۆرۈش قۇۋۋىتىنىڭ ئاجىزلىقى قاتارلىق كېسەللىكلەرنى ياخشىلاش .

ئىشلىتىلىشى : چوڭلارغا كۈندە بىر قېتىم 7 — 10 دانە

ئاخشام يېتىشىنىڭ ئالدىدا بېرىلىدۇ ، كىچىك بالىلارغا ئەھۋالغا قاراپ بېرىلىدۇ .

(5) خۇن راۋان قىلىش تالقىنى بېرىلىدۇ .

تەركىبى : رۇمبەدىيان ، تەرتىز ، ئاپتاپپەرەس يىلتىزى ، سىيادان ، قۇرۇتۇلغان سامساق ، تاغ يالپۇزى ، ھىڭ ، ئاسارۇن ، ياۋا سەۋزە ئۇرۇقى ، ئېگىر ، جويۇز ، سۇزاپ ئۇرۇقى ، قارىمۇچ ، زەنجىۋىل ، سۇمبۇل ، زىرە ، ئوربدان ، دارچىن ، قۇرۇتقان ئەمەن ، ئەپتىمۇن (سېرىق ئوت) ، تاغ چىڭسىيىنىڭ ئۇرۇقى ھەر بىرى تەڭ مىقداردا .

تەييارلىنىشى : يۇقىرىقى دورىلار تالقان قىلىنىپ تەييارلىنىدۇ . تەبىئىتى ئىسسىق .

تەسىرى : توسالغۇلارنى ئېچىش ، قاننى سۇيۇلدۇرۇپ خۇننى راۋان قىلىش قاتارلىقلار .

ئىشلىتىلىشى : كۈندە بىر قېتىم ، ھەر قېتىمدا 3 — 6 گرام (4 — 5 بارماقتا بىر چىمدىم) ئوربداننىڭ تەمى چىقىرىلغان سۈيى ياكى ھەسەل سۈيى بىلەن ئىچىلىدۇ .

(6) خۇن راۋان قىلىش مەجۈنى بېرىلىدۇ .

تەركىبى : چىڭسەي ئۇرۇقى ، رۇمبەدىيان ، تاغ پىننىسى ، پىرسىياۋ شان ، دارچىن ھەر بىرى 12 گرامدىن ، ھەسەل 150 گرام .

تەييارلىنىشى : يۇقىرىقى دورىلارنى تالقانلاپ ، ھەسەلنى ئېرىتىپ كۆپۈكىنى ئېلىۋېتىپ ، بىر ئاز سوۋۇغاندىن كېيىن تالقان دورىلارنى ئۈستىگە تۆكۈپ ئوبدان ئارىلاشتۇرۇپ مەجۈن قىلىش لازىم . تەبىئىتى ھۆل ئىسسىق .

تەسىرى : چىڭلىگەن قاننى راۋان قىلىدۇ .

ئىشلىتىلىشى : كۈندە ئىككى قېتىم ، ھەر قېتىمدا 5 — 6
گرام (چىلاندىك) ئىستېمال قىلىنىدۇ .
(7) خۇنى سۇيۇلدۇرۇپ راۋان قىلىش كاشكايى
بېرىلىدۇ .

تەركىبى : ئارپىبەدىيان 100 گرام ، سىيادان 50 گرام ،
زاراڭزا چېچىكى 15 گرام ، ئاپتاپپەرەس چېچىكى 12.5 گرام ،
كۈنجۈت ۋە ئاپتاپپەرەس يىلتىزى 10 گرام ، داڭگۈي بەش گرام ،
نوقۇت يەتتە يېرىم گرام ، ئوردان 10 گرام ، ئوغرىتىكەن 15 گرام .
تەييارلىنىشى : دورىلار چالراق سوقۇپ تەييارلىنىدۇ .
تەبىئىتى مۆتىدىل .

تەسىرى : خۇنى راۋان قىلىش ۋە نورماللاشتۇرۇش
ئۈنۈمىگە ئىگە .

ئىشلىتىلىشى : 10 — 15 گرام دورىنى بىر يېرىم چىنە قايناق
سۇغا دەملەپ ، كۈندە ئىككىگە بۆلۈپ ئىچسە بولىدۇ .
ھەيز راۋان قىلىدىغان يەككە دورىلار :

(1) زاغۇن ئۇرۇقىدىن 2 — 3 گرامنى تالقانلاپ ، كۈندە
بىر قېتىم يۇقىرىقى دورا چېپى بىلەن ئىچسە ھەيزنى راۋان قىلىدۇ .
(2) كۈنجۈتتىن 15 گرامنى يېتەرلىك سۇدا قاينىتىپ ،
سۈيىنى نوقۇت بىلەن ئىچسە ھەيزنى راۋان قىلىدۇ ۋە بالا
ھەمىيىنى چۈشۈرىدۇ .

(3) ئورداندىن ھەر كۈنى 15 — 30 گرامنى ئېھتىياجغا
لايىق سۇدا قاينىتىپ ئىچسە ، ھەيزنى راۋان قىلىدۇ .

(4) قىزىل پۇرچاقتىن ھەر كۈنى 10 — 15 گرامنى
قاينىتىپ ئىچسە ھەيزنى راۋان قىلىدۇ ، بالا ھەمىيىنى چۈشۈرىدۇ .

(5) ئەمەن يوپۇرمىقىدىن 30 گرامنى بىر چىنە سۇدا

قايىنتىپ ، قارا شېكەر ئارىلاشتۇرۇپ بىر قېتىمدىلا ئىچسە ، ھەيزنى ماڭدۇرىدۇ .

(6) ئاغىچىيۇغۇچ يوپۇرمىقىنى قورۇپ تالقانلاپ ، ھەر قېتىمدا توققۇز گرامدىن (بەش بارماقتا چوڭ بىر چىمدىدىن) بىر قانچە كۈن ئىچىشنى داۋام قىلسا ، خۇننى راۋان قىلىدۇ .

(7) بادىرەنجى بۇيا يوپۇرمىقىنى قايىنتىپ سۈيىدە ئولتۇرسا ، ئۇزاق مۇددەت چىگىلىپ قالغان خۇننى راۋان قىلىدۇ .

(8) سېرىقچېچەك ، رەيھان ، پىننە ، سۇزاپ ، ئىككىلىملىك ، بابۇننىڭ ھەر بىرىدىن يەتتە يېرىم گرامدىن ئېلىپ ، قايىنتىپ سۈيىدە ئولتۇرسا ، خۇن راۋان بولىدۇ .

(9) دارچىن ، سۇمبۇل ، سەلىخە ، جوبۇز ، لاچىنداننىڭ ھەر بىرىدىن تەڭ مىقداردا ئېلىپ ، ئاغزى كىچىك بىر قاقچىغا سېلىپ ، ئۈستىگە چوغ تاشلاپ كۆيدۈرۈپ تۈتۈننى پەرجىگە (جىنسىي يولغا) تۇتسا ، خۇن راۋان بولىدۇ .

(10) ئاچچىق تاۋۇز (شەممە ھەنزەل) نى كۆيدۈرۈپ ، تۈتۈننى پەرجىگە تۇتسا ، باشنى ئاغرىتماي خۇننى راۋان قىلىدۇ .

9 . ھىستېرىيە كېسەللىكى ۋە

ئۇنى داۋالاش

ھىستېرىيە كېسەللىكى دېگەن سۆز بالىياتقۇ بوغۇلۇپ قېلىش دېگەنلىك بولۇپ ، ئاياللاردا كۆپ ئۇچرايدىغان كېسەللىكنى كۆرسىتىدۇ .

سەۋەبى : ئاياللارنىڭ ھەيز خۇنى راۋانلاشماي ، بالىياتقۇ ئىچىدە يۇقۇملىنىش ۋە تارتىشش ھالىتىنى پەيدا قىلىدۇ . بۇ

كېسەللىكنىڭ قوزغىلىشى بالىياتقۇدىن باشلانسىمۇ ، مېڭە ۋە يۈرەك قاتارلىق باشقۇرغۇچى ئەزالارغا تەسىر كۆرسىتىدۇ .

ئالامەتلىرى : كېسەللىك تۇتۇش ئالدىدا ئاغرىقنىڭ ئەقىل -

ھوشى جايىدا بولمايدۇ ، بېشى ئاغرىيدۇ ، كۆز ئالدى قاراڭغۇلىشىدۇ . ئاغزى ، بۇرنى ئىختىيارسىز ھەرىكەت قىلىدۇ ، رەڭگى تاتىرىپ ، كۆزى ياشاڭغۇرايدۇ . دوۋسۇن ساھەسىدە يېقىمسىزلىق پەيدا بولۇپ ، يۈرەككە قاراپ ماڭغاندەك سېزىلىدۇ . پۇت - قوللىرى بوشىشىپ كېتىدۇ . نەپەس ۋە تومۇر ھەرىكىتى تېزلىشىدۇ . كېسەل ئايال ھوشىدىن كېتىدۇ . بۇ چاغدا رەڭگى سارغىيىپ تومۇر ۋە نەپەس ئېلىشلىرى ئاستىلىشىپ سېزىملىرى يوقىلىدۇ . ھىستېرىيە كېسەللىكىنىڭ تۇتقاقلىق كېسەللىكىدىن پەرقلىنىدىغان يېرى شۇكى ، تۇتقاقلىق كېسەللىكىدە بالىياتقۇغا مۇناسىۋەتلىك سەۋەبلەر ۋە ئالامەتلەر (ھەيز كەلمەسلىك ۋە بالىياتقۇ ، دوۋسۇندىكى يېقىمسىزلىقلار) بولمايدۇ ، ئېغىزىدىن كۆپۈك كېلىدۇ . لېكىن ھىستېرىيىدە كۆپۈك بولمايدۇ . كېسەل ھوشىغا كەلگەندىن كېيىن ، تۇتقاقلىق تۇتقاندىكى ئەھۋاللارنى سۆزلەپ بېرەلەيدۇ ، تۇتقاقلىق كېسەللىكىدە سۆزلەپ بېرەلمەيدۇ . تۇتقاقلىق كېسەللىكىدە ھوشسىز ھالەتتە ياتقاندا ئالاقزادىلىك بولىدۇ ، قول ئالقانلىرىنى ئېچىپ ياتىدۇ . ھىستېرىيىدە ئۇنداق بولمايدۇ .

داۋالاش ئۇسۇلى :

(1) كېسەللىك تۇتۇش ئالامەتلىرى كۆرۈلگەندە ، بەدەن

ۋە قول - پۇتلىرىنى ئۇۋۇلاپ تېڭىش لازىم . تۈز ۋە قىچىنى قاينىتىپ پۇتلىرىنى يۇيۇش . ھوشسىز بولسا بەدەنگە سوغۇق سۇ پۇر كۈش كېرەك . قۇندۇز قەھرى ، كۈندۈر ، كۈندۈش ، جاۋاش

قاتارلىق ئۆتكۈر پۇراقلىق دورىلارنى قوشۇپ تالقانلاپ پۇرۇتۇش ياكى مۇقىل ، گۇڭگۈرت ۋە يۇڭ - چۇپۇر قاتارلىق سېسىق پۇراقلىق نەرسىلەرنى كۆيدۈرۈپ پۇرۇتۇش ، خۇش پۇراق ماي ، ئىپار ، ئەمبەرلەرنى يالغۇز ياكى باشقا خۇش پۇراقلىق سۇدا ئېرىتىپ جىنسىي يول ئارقىلىق بالىياتقۇغا قويۇش كېرەك . كىندىك ئاستى ، پاقالچاق ۋە يوتا قاتارلىق جايلارغا ھىجامەت (لوڭقا) قويۇش لازىم .

(2) بالىياتقۇنى ھەرىكەتلەندۈرۈش ئۈچۈن پىلىپىل ، زەنجىۋىلەرنى مۇۋاپىق مىقداردىكى ياغقا ئارىلاشتۇرۇپ جىنسىي يولغا قويۇش ، كېسەل ھوشغا كەلگۈچە بۇ چارىلەرنى تەكرارلاش لازىم .

(3) كېسەل ئايال ھوشغا كەلگەندىن كېيىن ، ئەھۋالغا قاراپ تۆۋەندىكى دورىلاردىن تاللاپ بىرىنى ياكى بىر قانچە نۇسخىنى قوللانسا بولىدۇ .

① ھەببەئىستەمخىقۇن بېرىلىدۇ .

تەركىبى : ئايارەج پەيقارا ، ھەشقىپېچەك ئۇرۇقى ، سەبرە 30 گرامدىن ، سېرىق ھېلىلە پوستى ، ئەپتىمۇن ، بىستىپايەج ، سوقمۇنيا 16 گرامدىن ، شەممە ھەنزەل توققۇز گرام ، سانا ، مۇقىل 30 گرامدىن .

تەييارلىنىشى : ئايارەجدىن باشقا دورىلارنى تالقانلاپ ، ئايارەجنى بىرئاز سۇدا ئېرىتىپ ، شۇ سۇدا تالقانلانغان دورىلارنى خېمىر قىلىپ ، بىر گرامنى ئۈچ داندىن كۇمىلاچ قىلىپ تەييارلىنىدۇ . تەبىئىي مۆتىدىل .

تەسىرى : ئىچكى - تاشقى بەدەندىكى زىيانلىق ماددىلارنى تازىلايدۇ .

ئىشلىتىلىشى : كۈندە بىر قېتىم ، ھەر قېتىمدا 6 — 8 دانە ئەتىگەن ناشتىدىن ئىلگىرى ياكى ئاخشام يېتىشتىن ئىلگىرى ئىچىدۇ .

② ئايارەج پەيقارا نۇسخىسى بېرىلىدۇ .
تەركىبى : سۇمبۇل ، دارچىن ، مەستىكى ، ھەبەبىلسان ، ئۇدبىلسان ، ئاسارۇن ، زەپەر ھەر بىرى توققۇز گرامدىن ، سەبرە 18 گرام .

تەييارلىنىشى : يۇقىرىقى دورىلارنى تاللانلاپ ، بەدىيان ئەرەقىدە خېمىر قىلىپ ، بىر گرامنى تۆت دانە كۇمىلاچ قىلسا بولىدۇ . تەبىئىتى قۇرۇق ئىسسىق .
تەسىرى : بەدەن ۋە مېڭىدىكى زىيانلىق سۇيۇقلۇقنى سىرتقا چىقىرىش ، باش ئاغرىقىنى پەسەيتىش ۋە قەي قىلدۇرۇش ئۈنۈمىگە ئىگە .

③ مەجۈنى نۇجا بېرىلىدۇ .
تەركىبى : كابىل ھېلىلىسى پوستى ، بىلىلە پوستى ، ئامىلە پوستى ، قارا ھېلىلە ھەر بىرى 30 گرامدىن ، ئاق تۇرۇت ، بىستىپايەج ، ئەپتىمۇن ، ئۈستىخۇددۇس ھەر بىرى 15 گرامدىن ، غارىقۇن توققۇز گرام ، نارمىشك ، سۇمبۇل ، لاچىندانە ياكى قاقىلە ، مەستىكى ، گاۋزىبان ، ئوتتۇرىچىنىڭ پوستى ، رەۋەنچىنى ، زەپەر ئۈچ گرامدىن ، قىزىلگۈل ، چۈچۈكبۇيا يىلتىزى قىيامى ھەر بىرى 15 گرامدىن ، كۆپۈكى ئېلىنغان ھەسەل 729 گرام .

تەييارلىنىشى : يۇقىرىقى دورىلارنى ۋەزنى بويىچە ئېلىپ ، زەپەردىن باشقىسىنى تاللانلاپ ، زەپەرنى ئايرىم ئېزىپ ، كۆپۈكى ئېلىنغان ھەسەل ئۈستىگە سېلىپ ئارىلاشتۇرۇپ ، ئارقىدىن قالغان دورىلارنى سېلىپ ئارىلاشتۇرۇپ مەجۈن قىلىپ تەييارلىنىدۇ .
تەبىئىتى مۆتىدىل .

تەسىرى : ئەسەب (نېرۋا) كېسەللىكى ، مېگنىڭ ئاجىزلىقى ، ساراڭ ، تۇتقاقلىق كېسەللىكى ، ئۈچەينىڭ قېتىپ قېلىشى ، بالىياتقۇ ئاغزىنىڭ تارىيىپ قېلىشى قاتارلىق كېسەللىكلەرنى ياخشىلايدۇ .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا چىلاندىكتىن ، كىچىك بالىلارغا ئەھۋالغا قاراپ ئەتىگەن تاماقتىن كېيىن ، ئاخشام يېتىشىنىڭ ئالدىدا بېرىلىدۇ .
④ داۋا ئىلمىشى بېرىلىدۇ .

تەركىبى : زورامبات (ئايلىشى) ، دۈرنەج ئەقرەبى ، مەرۋايىت ، كەھرۋا ، بىخ مارجان ھەربىرى 40 گرامدىن ، قىزىقلىغان پىلە غوزىسى ، ئاق بەھمەن ، قىزىل بەھمەن ، سازمەج - ھىندى ، سۇمبۇل ، قاقىلە ، قەلەمپۇر ھەر بىرى 20 گرامدىن ، ئۆشەنە ، پىلىپىل ، زەنجىۋىل ھەربىرى 16 گرامدىن ، ئىپار سەككىز گرام ، كۆپۈكى ئېلىنىمىغان ھەسەل پۈتۈن دورا ۋەزىنىڭ ئۈچ ھەسسىچىلىك .

تەييارلىنىشى : يۇقىرىقى دورىلارنى ۋەزىنى بىلەن ئېلىپ ، ئىپار بىلەن پىلە غوزىسىدىن باشقا دورىلارنى تالقانلاپ ، پىلە غوزىسىنى ئۇششاق توغراپ بىر ئاز قورۇپ تالقانلاپ باشقا دورىلارغا قوشۇپ ، ئىپارنى ئايرىم ئېزىپ ، ھەسەلنى ئېرىتىپ كۆپۈكىنى ئېلىۋېتىپ ، ئالدى بىلەن ئىپارنى ھەسەل بىلەن ئارىلاشتۇرۇپ ، قالغان دورىلارنى ھەسەل ئۈستىگە تۆكۈپ ئوبدان ئارىلاشتۇرۇپ تەييارلىنىدۇ . تەبىئىتى ئىسسىق .

تەسىرى : يۈرەك ، مەيدىنى قۇۋۋەتلەش ، نېرۋىنى تىنچلاندۇرۇش ، ئاشقازان ، پالەچ ، تۇتقاقلىق كېسەللىكى ، تۆت كۈندە بىر قېتىم تۇتىدىغان تەپ كېسەللىكى ، ساراڭلىق

كېسەللىكى ، ھامىلىدارلىق ۋاقتىدىكى يەل كېسەللىكلىرىنى دەپىئە قىلىش قاتارلىقلار .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا كىچىك چىلاندىكتىن ، كىچىك بالىلارغا ئەھۋالغا قاراپ بېرىلىدۇ .
⑤ مائۇل ھەسەل بېرىلىدۇ .

تەركىبى : ھەسەل 250 گرام ، سۇ بىر كىلوگرام .
تەييارلىنىشى : ھەسەلنى يەڭگىل ئوتتا ئېرىتىپ كۆپۈكنى ئېلىۋېتىپ ، ئۈستىگە بىر كىلوگرام سۇنى قۇيۇپ يەنە ئىككى قاينىتىپ سۈزۈپ ، پاكىز شېشىگە قاچىلاپ تەييارلىنىدۇ . چوڭلار كۈندە ئۈچ قېتىم ، ھەر قېتىمدا 15 گرام ئىچىدۇ . تەبىئىي مۆتىدىل .

تەسىرى : قانىنى كۆپەيتىش ، روھىي ھالەتنى ياخشىلاش رولىغا ئىگە .

10. ھامىلىدارلىقتىن ساقلىنىش چارىلىرى

ھامىلىدارلىقتىن ساقلىنىشتا تەكرار ئۈنۈم بەرگەن چارىلەر :

(1) ھەببە ئەقرە بېرىلىدۇ .

تەركىبى : ئابدېمىلىك (كانا كەندىر) ، كاكىنەج (جۇڭگو

شوخلىسى) تىن تەڭ مىقداردا ئېلىنىدۇ .

تەييارلىنىشى : ئابدېمىلىكنى ئاقلاپ ، مېغىزىنىڭ

ئوتتۇرىسىدىكى كۆككە مايىل قىسمىنى ئېلىۋېتىپ ، كاكىنەج بىلەن

بىرلىكتە سوقۇپ خېمىر قىلىپ ، كىچىكرەك ئابدېمىلىك چوڭلۇقىدا

كۇمىلاچ قىلىپ سايدا قۇرۇتۇلىدۇ . تەبىئىي ھۆل ئىسسىق .

تەسىرى : تۇغۇتنى چەكلەيدۇ .

ئىشلىتىلىشى : ئاياللار تۇغۇپ 40 كۈندىن كېيىن ياكى ئادەت كۆرۈپ ساقايغاندىن كېيىن ، ئەر - ئاياللىق جىنسىي مۇناسىۋەت ئاياغلاشقاندا ئايال دەرھال ئورنىدىن قوپۇپ ، ئالدى - ئارقىسىغا يەتتە قېتىم سەكرىۋېتىپ ، يۇيۇنۇپ ئاشتىدىن ئىلگىرى مەزكۇر دورىدىن بىر دانىدىن يېسە بولىدۇ (كىتابلاردا داۋالانغۇچىدا ئالاھىدە ئەھۋال بولمىسا ، بىر دانە يېسە بىر يىل ، ئىككى دانە يېسە ئىككى يىل ، يۇقىرىقى قائىدە بويىچە قانچە دانە يېسە شۇنچە يىل تۇغماسلىقى مۇمكىن ، دەپ كۆرسىتىلگەن ھەم ئەمەلىي تەجرىبىدىن ئۆتكەن) .

(2) ھەببە ئەقدى بېرىلىدۇ .

تەركىبى : رۇمبەدىيان ، ئارپىبەدىيان ، چىڭسەي ئۇرۇقى ، پىننە ، يالپۇز ھەربىرى ئۈچ گرامدىن ، سۇمبۇل ، دارچىن ، قېلىن دارچىن ، ھەببە بىلىسان ، ئۇدبىلىسان ، جويۇز ، ئەبھەل (ئارپا مېۋىسى) ، قۇستە ھەربىرى ئىككى گرامدىن .

تەييارلىنىشى : دورىلارنى تالقانلاپ ، لاچىندانىنىڭ تەمى چىقىرىلغان قىيام سۇيۇقلۇقىدا خېمىر قىلىپ ، بىر گرامنى بەش دانىدىن كۇمىلاچ قىلىپ سايدا قۇرۇتسا بولىدۇ .

تەسىرى : ئاياللارنىڭ ھامىلىدار بولۇشىنى چەكلەش رولىغا ئىگە .

ئىشلىتىلىشى : ئايال كىشى جىنسىي ئالاقە قىلىشتىن ئىلگىرى 15 دانە ئىچىش لازىم .

(3) جىنسىي ئالاقە تۈگەش ئالدىدا ئەر كىشى مەنىنى جىنسىي يول سىرتىغا چىقىرىش ئارقىلىق ، ئەزەللىك ئۇرۇقنى بالىياتقۇغا چۈشۈرمەسلىك كېرەك . جىنسىي ئالاقىدىن كېيىن ، ئايال كىشى دەرھال ئورنىدىن قوپۇپ بىر قانچە قېتىم سەكرەپ ، مەنىنى سىرتىغا چىقىرىۋېتىش لازىم .

(4) مەلۇم مىقداردىكى پىلپىلىنى تالقانلاپ ، ھەر قېتىمدا ھەسەلگە بىر چىمدىمدىن ئارىلاشتۇرۇپ ، پىلتىگۈچ بىلەن جىنسىي يولدىن كىرگۈزۈش لازىم .

(5) ئانار پوستىنىڭ ئىچىدىكى گۆش قىسمى بىلەن زەمچىنى تەڭ مىقداردا ئېلىپ ، سوقۇپ تالقانلاپ خېمىر قىلىپ ، چىمچىلاق قول چوڭلۇقىدا بەش سانتىمېتىر ئۇزۇنلۇقتا شامچە تەييارلاپ سايدا قۇرۇتۇپ ، كۈنجۈت يېغى ياكى ۋازېلىن بىلەن مايلاپ جىنسىي يول ئارقىلىق بالىياتقۇ ئاغزىغا قويۇش لازىم .
تەسىرى : ھامىلىدارلىقتىن ساقلاش خۇسۇسىيىتىگە ئىگە .

(6) پىننە بىلەن چاشقان مايىقىنى تەڭ مىقداردا ئېلىپ سوقۇپ تالقانلاپ ، ھەسەل سۈيىدە خېمىر قىلىپ ، چىمچىلاق قول چوڭلۇقىدا ، بەش سانتىمېتىر ئۇزۇنلۇقتا شامچە تەييارلاپ قۇرۇتۇپ ، كۈنجۈت يېغى ياكى ۋازېلىن بىلەن مايلاپ جىنسىي يول ئارقىلىق بالىياتقۇ ئاغزىغا قويۇش لازىم .

11. تۇغماسلىق ۋە ئۇنىڭ چارىلىرى

تۇغماسلىق تەبىئىي تۇغماسلىق ۋە غەيرىي ھالدىكى تۇغماسلىق دەپ ئىككىگە ئايرىلىدۇ . تەبىئىي تۇغماسلىق دەپ ، شۇ كىشىنىڭ تۇغۇلۇشىدىكى تاناسىل ئەزالىرىدىكى كەمتۈكلۈككە ئېيىتىلىدۇ . غەيرىي ھالدىكى تۇغماسلىق دەپ ، تۇغۇلۇپ بالاغەتكە يەتكەندىن كېيىن ۋە بىر قانچىنى تۇغۇپ بولغاندىن كېيىن ، ھەر خىل كېسەللىكلەر سەۋەبىدىن تۇغماس بولۇپ قالغانغا ئېيىتىلىدۇ .
تۇغماسلىقنىڭ سەۋەبى ئەر - ئايال ھەر ئىككى تەرەپتىن بولۇشى مۇمكىن . تۇغماسلىقنى داۋالاشتا ، ئالدى بىلەن ئەر ياكى

ئايالدىكى تۇغماسلىقنىڭ سەۋەبى ئامىللىرىنى ئېنىقلاپ ، ئاندىن شۇ سەۋەبچى ئامىللارنىڭ يەتكۈزگەن ئەكس تەسىرىنى تۈگىتىشنى ئاساس قىلىش لازىم .

مىجەزنىڭ ماددىسىز بۇزۇلۇشى ، يەنى بەدەندە ئىسسىقلىق ، سوغۇقلۇق ، قۇرۇقلۇق ۋە نەملىكلەرنىڭ قايسىبىرىنىڭ ئۆلچەمدىن زىيادە بولۇپ قېلىشى ئومۇمىي بەدەندە ، شۇنداقلا بالىياتقۇدا ئۆز ئىپادىسىنى كۆرسىتىپ ، تۇغۇشقا توسقۇنلۇق پەيدا قىلىدۇ .
ئىسسىقلىق سەۋەبىدىن بولغان تۇغماسلىق . بۇنىڭدا ، بەدەندىكى ئومۇمىي ئالامەتلەردىن باشقا ، ھەيز قارامتۇل ۋە قويۇق كېلىدۇ . مىجەزنى ئۆزگەرتىش ئۈچۈن :

(1) بىنەپشە ، نېلۇپەر ، خەشخاش ، ئالما سۈيى ، ئاق سەندەل ، لىموندىن تەركىب تاپقان شەربەت بېرىلىدۇ ھەم تەمرى ھىندى ، ئەينۇلا ، پۇنۇس ، خەييار شەنبەرنىڭ تەمى چىقىرىلغان سۈيى بېرىلىدۇ . بالىياتقۇ مىجەزنى تەڭشەش ئۈچۈن ، ئۆردەك ياكى توخۇ يېغىغا بىنەپشە يېغىنى قوشۇپ ، ھورلانغان يۇڭدا پىلتە ياساپ جىنسىي يولغا قويۇلىدۇ .

سوغۇقلۇق سەۋەبىدىن بولغان تۇغماسلىق . بۇنىڭدا ، ئومۇمىي بەدەندىكى ئالامەتلەردىن تاشقىرى ، ھەيز ئۇزاق مۇددەت ئاز ، رەڭگى ئاققا مايىل ۋە سۇيۇق ھالدا كېلىدۇ . دوۋسۇندىكى تۈك شالاڭلاپ كېتىدۇ . پۈتۈن بەدەن مىجەزنى ئۆزگەرتىش ئۈچۈن :

(2) داۋائىلمىشكى بېرىلىدۇ (بۇ نۇسخا ھىستېرىيە كېسەللىكىنى داۋالاشتا كۆرسىتىلدى) .

(3) زەپەر ، سۇمبۇل ، ئىككىلىملىك ، سازەنج ھىندى ، قەرەدمانە ، ئۆردەك يېغى ، بادام يېغىدىن ئېھتىياجغا لايىق ئېلىپ ،

ھورلانغان قوي يۇڭىغا يۇقتۇرۇپ ، جىنسىي يولغا كۈندە بىر قېتىم قويۇلىدۇ .

(4) ھەيزدىن كېيىن قىزىل زەرنىخ ، مۇرمەككى ، جويۇز ، سەۋرە ، مەئە سائىلە ، قۇستە ، ھەببۇلغاردىن تەڭ مىقداردا ئېلىپ كۆيدۈرۈپ ، تۇتۇنىدە جىنسىي ئەزا ئىسلىنىدۇ .

قۇرۇقلۇق سەۋەبىدىن بولغان تۇغماسلىق . بۇنىڭدا ، ئومۇمىي بەدەندىكى قۇرۇقلۇق ئالامەتلىرىدىن باشقا ، ھەيز كەلمەسلىك ، قەۋزىيەت ۋە جىنسىي يول قۇرغاقلىشىش قاتارلىق ئالامەتلەر كۆرۈلىدۇ . بەدەن مەجەزنى ئۆزگەرتىش ئۈچۈن :

(5) شەرىپتى بىنەپشە بېرىلىدۇ .

تەركىبى : ھۆل بىنەپشە (گۈلى بولغىنى ياخشى) 140 گرام ، پار سۈيى ياكى گۈل سۈيى 560 گرام ، قەنت 15 گرام .
تەييارلىنىشى : پار سۈيى ياكى گۈل سۈيىگە بىنەپشەنى بىر كېچە - كۈندۈز چىلاپ قويۇپ ، ئۈچتىن بىر قىسمى قالغۇچە قاينىتىپ تىرىپلىرىنى سۈزۈۋېتىپ ، ئۈستىگە قەنتنى سېلىپ قىيام قىلىنىدۇ .

ئىشلىتىلىشى : كۈندە ئۈچ قېتىم ، ھەر قېتىمدا 2 — 3 قوشۇقتىن ئىچىلىدۇ .

ئەسكەرتىش : ھۆل بىنەپشە بولمىسا ، قۇرۇق بىنەپشەنى يەتتە باراۋەر ئېلىپ گۈل سۈيىگە چىلاپ ، سۇنى پۈتۈنلەي سۈمۈرۈپ بولغانغا قەدەر قويۇلسا ، ھۆل بىنەپشە بىلەن ئوخشاش بولىدۇ .

(6) شەرىپتى نېلۇپەر بېرىلىدۇ .

تەركىبى : نېلۇپەر 156 گرام ، قەنت 500 گرام ، گۈلاپ سۈيى 560 گرام .

تەييارلىنىشى ۋە ئىچىش مىقدارى يۇقىرىقى بىنەپشە شەرىئىتى بىلەن ئوخشاش .

نەملىك سەۋەبىدىن بولغان تۇغماسلىق . بۇنىڭدا ، ئومۇمىي بەدەندىكى نەملىك ئالامەتلىرىدىن باشقا ، جىنسىي يول دائىم نەملىشىپ تۇرۇش ، ئاق خۇن كۆپىيىش يۈز بېرىدۇ . بۇنىڭدا ، تۆۋەندىكى چارىلەر قوللىنىلىدۇ :

(7) سېرىقچىچەكنى سىركە بىلەن كۆپرەك سۇدا قاينىتىپ ئىچۈرۈپ بەرسە ، قەي قىلدۇرۇشتا ياخشى ئۈنۈم بېرىدۇ .

(8) شەمە ھەنزەل ، ئەنزۇرۇت ، شىبىت ، سۇماق ، ئۇدھىندى ، زەپەر ۋە مۇر مەككىلەرنى تەڭ مىقداردا ئېلىپ تالقانلاپ ، ئېرىتىلگەن ھەسەلگە ئارىلاشتۇرۇپ ، تازىلانغان قوي يۇڭغا مېلەپ جىنسىي يولغا قويسا بولىدۇ .

ئومۇمىي بەدەن ۋە بالىياتقۇ مىجەزىنىڭ ماددىلىق بۇزۇلۇشىدىن ، يەنى بۇزۇلغان خىلىتلار (مەسىلەن ، قان ، سەپرا ، سەۋدا ۋە بەلغەم قاتارلىقلار) دىن تۇغماسلىق كېلىپ چىقىدۇ . قاندىن بولغان تۇغماسلىق بولسا ، ئاياغ تەرەپتىن ھىجامەت (لوڭقا) قويۇلىدۇ .

(9) نۇقۇنى تەمرى ھىندى بېرىلىدۇ . تەركىبى : تەمرى ھىندى ، تەرەنجىۋىل تەڭ مىقداردا . تەييارلىنىشى : دورىلارنى قايناق سۇغا تۆت سائەت چىلاپ قويۇپ ، ئاندىن تەمى چىققاندا سىقىپ سۈيىنى سۈزۈپ تەييارلىنىدۇ .

ئىشلىتىلىشى : كۈنىگە ئۈچ قېتىم بىر پىيالىدىن ئىچىشكە بېرىلىدۇ .

بەلغەمدىن بولغان تۇغماسلىق بولسا ، قەي قىلدۇرۇش ئۈچۈن :

(10) ئايارەج پەيقارا بېرىلىدۇ (بۇ نۇسخا ھىستېرىيە كېسەللىكىنى داۋالاشتا كۆرسىتىلگەن بىلەن ئوخشاش) .

سەۋدادىن بولغان تۇغماسلىق بولسا :

(11) مەجۇنى ئەپتىمۇن بېرىلىدۇ (بۇ نۇسخا سەۋدادىن

بولغان خۇن تەۋرەپ كېتىش كېسەللىكىنى داۋالاشتا كۆرسىتىلگەن بىلەن ئوخشاش) .

سەپرادىن بولغان تۇغماسلىق بولسا :

(12) مەتبۇخى ھېلىلە بېرىلىدۇ (بۇ نۇسخا سەپرادىن

بولغان خۇن تەۋرەپ كېتىش كېسەللىكىنى داۋالاشتا كۆرسىتىلدى) .

(13) مەتبۇخى تەمرى ھىندى بېرىلىدۇ .

تەركىبى : سېرىق ھېلىلە ، خەييار شەنبەر 30 گرامدىن ، ئىت ئۈزۈمى 12 گرام ، كاسسىنە ئۇرۇقى 18 گرام ، تەرخەمەك ئۇرۇقى ، قوغۇن ئۇرۇقى ، ئەينۇلا 16 گرامدىن ، تەمرى ھىندى 46 گرام ، تەرەنجىۋىل 30 گرام ، نېلۇپەر ، بىنەپشە 12 گرامدىن .

تەييارلىنىشى : خەييار شەنبەر ، تەمرى ھىندى ، تەرەنجىۋىلدىن باشقا دورىلارنى چالا سوقۇپ ، تۆت چوڭ چىنە سۇغا بىر كېچە - كۈندۈز چىلاپ قويۇپ ، ئەتىسى يېرىمى قالغۇچە قاينىتىپ ئېلىپ رەخت خالتا بىلەن تىرىپلىرىنى ئوبدان سىقىپ ، دورا سۈيىگە سوقۇلمىغان دورىلارنى سېلىپ ، تەمى چىققۇچە قاينىتىپ قايتا سۈزۈپ تەييارلىنىدۇ .

ئىشلىتىلىشى : كۈندە 2 — 3 قېتىم بىر پىيالىدىن ئىچىدۇ .

تۇغماسلىق ئايال كىشى بەك سەمرىپ كېتىپ ، بالىياتقۇدا

ياغ كۆپىيىپ كېتىشتىن بولسا ، ئورۇقلىتىش تەدبىرلىرىنى قوللىنىش لازىم . بۇنىڭ ئۈچۈن ئەمگەك قىلدۇرۇش ، ھىجامەت

قويۇش ۋە مېجەزىگە قاراپ سۈرگە بېرىش كېرەك .

(14) ئىتريپىل سەغىر بېرىلىدۇ .

تەركىبى : سېرىق ھېلىلە ، كابىل ھېلىلە ، بەلىلە پوستى ،

ئۇرۇقىدىن ئايرىلغان ئامىلە 30 گرامدىن .

تەييارلىنىشى : دورىلارنى تالقانلاپ ، يېتەرلىك ھەسەلنى

ئېرىتىپ كۆپۈكىنى ئېلىۋېتىپ ، دورىلارنى ئۈستىگە تۆكۈپ

ئارىلاشتۇرۇپ تەييارلىنىدۇ .

ئىشلىتىلىش مىقدارى : كۈندە ئىككى قېتىم ، ھەر قېتىمدا

ئەھۋالغا قاراپ 3 — 6 گرام تاماقتىن كېيىن يېيىلىدۇ .

(15) مەجۈنى جاۋارش كۈمۈنى بېرىلىدۇ .

تەركىبى : زىرە 560 گرام ، قارىمۇچ 93 گرام ، زەنجىۋىل ،

يالىپۇز 125 گرامدىن ، توغرىغا 30 گرام ، سەلىخە ، دارچىن ، ھەببە

بىلسان ، قىرپە ، سۇمبۇل ، مەستىكى رومى 12 گرامدىن .

تەييارلىنىشى : زىرىنى بىر كېچە سىركىگە چىلاپ ئەتسى

سۈزۈپ بىرئاز قۇرۇتۇپ ، قازاندا قورۇپ قۇرۇتۇپ تالقان قىلىپ ،

قالغان دورىلارنى تالقانلاپ ئارىلاشتۇرۇپ ، ھەسەلنى ئېرىتىپ

كۆپۈكىنى ئېلىۋېتىپ ئالدى بىلەن توغرىغىنى سېلىپ

ئارىلاشتۇرۇپ ، ئاندىن تالقان دورىلارنى سېلىپ ئوبدان

ئارىلاشتۇرۇپ تەييارلىنىدۇ .

ئىشلىتىلىشى : كۈندە ئىككى قېتىم ، ھەر قېتىمدا 3 — 6

گرام تاماقتىن كېيىن ئىستېمال قىلىنىدۇ .

(16) داۋائىل لوك بېرىلىدۇ .

تەركىبى : لەكى مەغسۇل ، قۇستە تەلىخى ، ئىزخېر

چېچىكى ، تىرمىس ، ھەببۇلغار ، شۈمشە ، قارىمۇچ 10 مىسقالدىن ،

رمۇن 15 مىسقال ، ھەسەل ئىككى ھەسسە .

تەييارلىنىشى : دورىلار تالقانلىنىپ ، ھەسەلگە ئارىلاشتۇرۇپ مەجۇن قىلىندۇ .

ئىشلىتىلىشى : كۈنىگە ئىككى قېتىم ، ئىككى مىسقالدىن تاماقتىن كېيىن بېرىلىدۇ .

بەك ئورۇق ۋە زەئىپ ئاياللارنىڭ بالىياتقۇسىدا ئورۇقنىڭ تۇتۇلۇشى ناچارلىشىپ ، ھامىلە بولمايدۇ . بۇنى داۋالاش ئۈچۈن : (17) لوبوبى كىبىر ياكى لوبوبى سەغېرنىڭ بىرى بېرىلىدۇ (بۇ نۇسخا يۇقىرىدا كۆرسىتىلگەن بىلەن ئوخشاش) .

(18) تەرەنجىۋىل بىلەن ھالۋا قىلىپ يېيىشكە ، ھەم مېغىزلىق نەرسىلەرنى كۆپرەك ئىستېمال قىلىپ سەمرىشكە بۇيرۇلىدۇ .

ھەيز توختاش يېشىغا يەتمەستىن بۇرۇن ھەيز كەلمەسلىك تۇغماسلىقنىڭ سەۋەبى بولۇشى مۇمكىن . بۇنىڭ ئۈچۈن :

(19) ھەيز ماڭدۇرۇش چارىلىرىنى قىلىش لازىم (ھەيز كەلمەسلىكنى داۋالاش چارىلىرى قوللىنىلسا بولىدۇ) .

بالىياتقۇدا ھەرخىل ئىششىق جاراھەت ۋە ئۆسمە گۆش بولۇش ، قويۇق يەل ھاسىل بولۇش سەۋەبىدىن تۇغماسلىق پەيدا بولىدۇ .

ئالامەتلىرى : دوۋسۇن ۋە كىندىك ئارىلىقىدا ئىششىق پەيدا بولۇپ ، باسقاندا يەلدەك يوقىلىپ كېتىدۇ . ئاغرىش ياكى باشقا ياللۇغلىنىش ئەھۋالى بولمايدۇ . قورساقنىڭ ئاستىنقى قىسمى كۆيگەندەك سېزىلىدۇ . يەللىك نەرسىلەرنى كۆپ ئىستېمال قىلغانلىق تارىخى بولىدۇ . ئەگەر بۇنداقلا ھامىلىدار بولۇپ قالسا بالىسى چۈشۈپ كېتىدۇ . داۋاسى :

(20) ھەر كۈنى ئىككى قېتىم بەدىيان ئەرەقى بىلەن

گۈلقەنت ۋە ھەسەل سۈيى بىلەن ئىنەك پىتى يېغى بېرىلىدۇ .
جاۋارش كۈمۈنى بېرىپ يەل تازىلىنىدۇ .

باليئاتقۇ ئاغزىنىڭ مايماقلىشىپ قېلىشىدىن تۇغماسلىق
پەيدا بولىدۇ .

ئالامەتلىرى : ھەيز ئاغرىتىپ كېلىدۇ . ئادەتتىكى چاغلاردا
جىنسىي يولدىن شىرنىلىك سۇيۇقلۇق ئېقىپ تۇرىدۇ . بۇ ئەھۋال
بىرىنچى تۇغۇتتىن كېيىن باليئاتقۇنىڭ ئۆز ئورنىغا توغرا
كەلمىگەنلىكى ياكى ئۇنىڭ پەي باغلانمىغا زەرەر يەتكەنلىكتىن
بولۇشى مۇمكىن . داۋاسى :

(21) ئەنجۈر ، بابۇنە ، شۈمشە ، زاراڭزا ، زىغىرلەرنى تەڭ
مىقداردا ئېلىپ ، بىر چوڭ چىنە سۇدا قاينىتىپ ، بىر ئاز گۈل يېغى
قوشۇپ ئىلمان قىلىپ ھۆقنە ئەسۋابى بىلەن جىنسىي يولغا
كىرگۈزۈپ ، باليئاتقۇ يۇيۇلسا بولىدۇ . دىڭزىيانى ئىستېمال قىلسا ،
ھەر خىل سەۋەبلىك تۇغماسلىقنى داۋالاشتا ئەمەلىي ئۈنۈم بېرىدۇ .

12. قىيىن تۇغۇت ۋە ئۇنىڭغا

قىلىنىدىغان چارىلەر

قىيىن تۇغۇتنىڭ قىسقىچە سەۋەبلىرى : سېمىز ئاياللارنىڭ
باليئاتقۇسىنىڭ ئاغزى سوغۇقلۇق تەسىرىدىن قورۇلۇپ قېلىشى ،
داس سۆڭىكىنىڭ تار بولۇشى ، كېسەللىك سەۋەبلىك ياكى تۇغما
ھالدا باليئاتقۇ ئاغزى ۋە داس سۆڭىكىنىڭ تار بولۇشى ،
قورساقتىكى بالىنىڭ توغرا كېلىپ قېلىشى قاتارلىقلار قىيىن
تۇغۇتنى كەلتۈرۈپ چىقىرىدۇ .

داۋالاش ئۇسۇلى :

(1) قىيىن تۇغۇتنىڭ ئالدىنى ئېلىش ئۈچۈن ،
ھامىلىدارلىق مەزگىلىدە داۋاملىق ھالدا دوختۇرغا تەكشۈرتۈپ
تۇرۇش لازىم .

(2) بالا قورساققا توغرىسىغا يېتىپ قالغان بولسا ، ئۆز
ۋاقتىدا سىرتىدىن ئايلاندۇرۇپ تۈزلەش لازىم .

(3) ھامىلىدار ئايال ھامىلىدارلىقنىڭ كېيىنكى ئايلىرىدا
كۆپرەك مېڭىپ ، ئۆز لايىقىدا ھەرىكەت قىلىش ، داۋاملىق
يېتىۋالماسلىقى زۆرۈر .

(4) ھامىلىدار ئايال ھامىلىدە سەككىز ئايلىق بولغاندىن
كېيىن ، بەدىنى قوبۇل قىلغۇدەك مىقداردا سۈت ئىچىشنى داۋام
قىلىشى كېرەك .

(5) ئاي - كۈنى يېقىنلىشىپ قالغاندا مۇنچىغا چۈشۈپ
تەرلىنىش ، مۇناسىپ ھۆل ئىسسىق ياغلار بىلەن ياغلىنىپ تۇرۇش
لازم .

(6) تولغاق باشلانغاندىن كېيىن ، قۇندۇز قەھرى بىلەن
كۈندۈرنى سوقۇپ بۇرۇنغا تارتقۇزۇپ چۈشكۈرتۈشنىڭ مەنپەئىتى
ياخشى .

(7) تۇغۇت ئالدىدا چوڭ - كىچىك تەرەت قىلدۇرۇش ،
ياغلىق تاماق بىلەن ئوزۇقلاندۇرۇش كېرەك .

(8) خەييارشەنبەر پوستىنى يۇمشاق سوقۇپ قايناق سۇغا
چىلاپ ، بىنەپشە شەربىتى ياكى نوقۇت سۈيى بىلەن ئىچۈرسە بالا
ئاسان تۇغۇلىدۇ .

13. بالا ھەمىيى چۈشمە سىلىك

بالا تۇغۇلۇپ بولغاندىن كېيىن بالا ھەمىيى چۈشمە ياكى بالا ئۆلۈك بولۇپ تۇغۇلماي قالسا ، بۇنىڭغا دەرھال چارە قىلىنمىسا ، ئايالنىڭ ھاياتىغا تەسىر يېتىدۇ .

ئالامىتى : بالا ھەمىيى چۈشمىگەن بولىدۇ . بالا ئۆلگەن بولسا قورساققا ھەرىكەت سېزىلمەيدۇ ، قورسىقى سوۋۇپ كېتىپ تومۇرى ۋە نەپەس ئېلىشى تېزلىشىدۇ . قوللىنىلىدىغان چارىلەر تۆۋەندىكىچە :

(1) مۈشكى تارمىش ئىككى مىسقال ، پىرسىياۋشان ، ئارچا مېۋىسى ، تىرمىس ، پۇۋنە ھەر بىرىنى ئۈچ مىسقالدىن ئېلىپ تالقاتلاپ ، ئىككى مىسقال ناۋات قوشۇپ يېيىشكە بېرىلىدۇ .

(2) كۈندۈش ، سىيادانلارنى تەڭ مىقداردا ئېلىپ ، بۇرۇنغا تارتقۇزۇپ چۈشكۈرتىلىدۇ (چۈشكۈرۈك كەلگەندە بۇرۇننى تۇتۇپ تۇرسا ، ئىچكى بېسىم كۈچى بىلەن ئۆلۈك بالا ياكى چۈشمىگەن بالا ھەمىيى چۈشۈپ كېتىشى مۇمكىن) . يۇقىرىقى چارىلەر بىلەن بالا ھەمىيى ياكى ئۆلۈك بالا چۈشمە دوختۇرخانىغا ئېلىپ بېرىپ ، تۇغۇتلۇق ئايالنىڭ بىخەتەرلىكىنى ساقلاپ قېلىش كېرەك .

(3) تۇغۇتتىن كېيىن قورساق ئاغرىش ئەھۋالى يۈز بەرسە ھەسەل سۈيى ، ئارپا سۈيى ، ياغلىق شورپا ئىچۈرۈلىدۇ . يەنە ئىزخېر ، سۇ ئىتەر ، سەلىخەلەرنى قاينىتىپ ئىچىشكە بەرسە بولىدۇ .

14. ھامىلىدارلىقتا دىققەت قىلىشقا

تېگىشلىك مۇھىم نۇقتىلار

ھامىلىدار ئاياللار ھامىلىنى ۋە ئۆزىنىڭ سالامەتلىكىنى ئاسراش ئۈچۈن ، تۆۋەندىكى ئىشلارغا دىققەت قىلىشى زۆرۈر :

(1) ھامىلە يەتتە ئايلىق بولۇشتىن ئىلگىرى ئېغىر نەرسىلەرنى كۆتۈرۈش ، ئېگىز جايدىن سەكرەش ، ئېغىر ئەمگەك قىلىش ، كۈچىنىپ ۋارقىراش ، غەم - قايغۇ قىلىش ، غەزەپلىنىش ۋە قورقۇپ كېتىشتىن ساقلىنىش بەكمۇ مۇھىم .

(2) سۈرگە ئىچىش ، قان ئالدۇرۇش قاتارلىق ئىشلاردىن ساقلىنىش لازىم .

(3) ھامىلىدارلىقنىڭ دەسلەپكى بىر قانچە ئېيىدا جىنسىي ئالاقە قىلماسلىق كېرەك .

(4) ھامىلىدار ئاياللار يېمەك - ئىچمىكىگە ئالاھىدە دىققەت قىلىپ ، قاننى كۆپەيتىپ بەدىنى كۈچلەندۈرىدىغان يېمەكلىكلەر بىلەن غىزالىنىشى ، يەللىك نەرسىلەردىن ، يەنى پۇرچاق تۇرىدىكى دانلار ، كاۋا ، ياڭيۇ ، جۇسەي قاتارلىقلاردىن پەرھىز تۇتۇشى لازىم . سۈرگە بېرىشكە توغرا كەلگەندە ، مەجۇنى خەييار شەنبەر بېرىلىدۇ . ئەگەر قان ئېلىش زۆرۈر بولۇپ قالسا ، ئۇنىڭ ئورنىغا ھىجامەت (لوڭقا) قويۇلىدۇ . ھامىلىدار ئايال ۋە ھامىلىنىڭ ساغلام بولۇشى ئۈچۈن داۋائىل مىشكى بېرىلىدۇ (بۇ نۇسخا ھىستېرىيە كېسەللىكىنى داۋالاشتا كۆرسىتىلدى) .

(5) سېزىكىلىكتە داۋاملىق كۆڭلى ئېلىشىش ، قۇسۇش قاتارلىق ئەھۋاللار يۈز بەرسە ، تۆۋەندىكى دورىلار بېرىلىدۇ :

① مەجۇنى جاۋارش كۇمۇنى بېرىلىدۇ (بۇ نۇسخا تۇغماسلىقى داۋالاشتا كۆرسىتىلگەن بىلەن ئوخشاش) .

② سۇيۇپى مۇقەۋۋى مەئدە بېرىلىدۇ .

تەركىبى : پىننە ، بەدىيان ھەربىرى 12 گرامدىن ، لاچىندانە توققۇز گرام ، شەترەنجى ھىندى بەش گرام ، يۇمغاقسۇت ئۇرۇقى ، ئانار ئۇرۇقى 10 گرامدىن ، قىزىلگۈل ، قەرەمانە توققۇز گرامدىن ، قارىسۇچ ، پىلپىل ، نەمەكى لاھورى ھەربىرى 12 گرامدىن .

تەييارلىنىشى : دورىلار تاللانلىنىپ تەييارلىنىدۇ .

ئىشلىتىلىش مىقدارى : كۈندە ئۈچ قېتىم ، ھەر قېتىمدا 1 — 2 مىسقال تاماقتىن ئىلگىرى ئىچىلىدۇ .

(6) ھامىلىدارلىق ۋاقتىدا ھەيز (خۇن) يۈرۈشۈپ

كەتسە ، تۆۋەندىكى چارىلەر قوللىنىلىدۇ :

① قۇرسى (ھەببە) كەھرىۋا بېرىلىدۇ (بۇ نۇسخا

باليئاتقۇ ياللۇغى ۋە جاراھىتىنى داۋالاشتا كۆرسىتىلگەن بىلەن ئوخشاش) .

② ماش ، ئانارگۈلى ، ئانار پوستى ، ئەنجۈرلەرنى سىر كە

بىلەن قاينىتىپ ، تىرىپلىرىنى قورساق ۋە دوۋسۇنغا تاگسا بولىدۇ .

(7) ھامىلىدارلىق مەزگىلىدە يۈرەك سېلىش ، خاپىغان

تۇتۇش ۋە پۇت دۈمبىسىگە ئىششىق پەيدا بولۇش قاتارلىق يۈرەك ،

بۆرەك ۋە مېگە زەرەلەنگەنلىك ئالامەتلىرى كۆرۈلسە ، سەۋەبلىرىگە

قاراپ چارە قىلىش لازىم .

(8) ئاي - كۈنى يېقىنلاشقاندا ھەر كۈنى كەچتە تاتلىق

بادام مېغىزىنى يېيىش ، چۈچۈمەل نەرسىلەردىن پەرھىز تۇتۇش

لازىم . سېرىقچېچەك ، بابۇنە ۋە زىغىر ياغلىرىدا بەل ، توققۇز كۆز

ئەتراپلىرىنى ياغلاپ تۇرۇش لازىم .

15. كۆپ بويىدىن ئاجراش ۋە ئۇنىڭغا قىلىنىدىغان چارىلەر

ھامىلىدار ئاياللارنىڭ بويىدىن ئاجراپ كېتىشى ئىككى خىلغا ئايرىلىدۇ: بىرى، تاسادىپىي بويىدىن ئاجراش؛ يەنە بىرى، ئادەتلەنگەن بويىدىن ئاجراشتىن ئىبارەت. تاسادىپىي بويىدىن ئاجراش زەخمىلىنىش، مەسلەن، يىقىلىش، بەلگە زەربە تېگىش قاتارلىق تاسادىپىي ھادىسىلەرنىڭ تۈپەيلىدىن ۋە ھامىلىدارلىق كېسەللىكى ياكى ھامىلىدارلىقتا كۆپ قان كېتىش، ئىچ سۈرۈش، روھىي زەربە، ھىڭغا ئوخشاش سېسىق پۇراقلىق نەرسىلەردىن قاتتىق سەسكىنىپ كېتىش، قوپال جىنسىي ئالاقە قاتارلىق سەۋەبلەردىن يۈز بېرىدۇ.

ئادەتلەنگەن كۆپ بويىدىن ئاجراش ئومۇمىي بەدەن كېسەللىكلىرى، بالىياتقۇ مەجەزىنىڭ ماددىلىق ياكى ماددىسىز بۇزۇلۇشى، بالىياتقۇ سۇيۇقلۇقىنىڭ كۆپ بولۇشى، بالىياتقۇ ئاغزىنىڭ بوشاپ كېتىشى (تەبىئىي ياكى كېسەللىك سەۋەبىدىن)، بەدەننىڭ ئاجىزلاپ كېتىشى تۈپەيلىدىن يۈز بېرىدۇ.

داۋالاش ئۇسۇلى:

تاسادىپىي چۈشۈكلەردە كەلگۈسىدىكى ھامىلىدارلىقتا مەزكۇر سەۋەبلەرگە دىققەت قىلىش، ھامىلىدارلىقتا دىققەت قىلىشقا تېگىشلىك ئىشلارغا ئەمەل قىلىش زۆرۈر. ئادەتلەنگەن بالا چۈشۈپ كېتىشتە:

(1) مېڭە، يۈرەكنى كۈچلەندۈرۈش ئۈچۈن، مەجۇنى

مۇپەرھى ياقۇتى ياكى داۋا ئىلمىشى ، شەرىپتى ئەۋرىشىم ، خەمرى
گاۋزىبان ، ئەنبەرى قاتارلىق دورىلارنىڭ بىرى ياكى ھەممىسى
بېرىلىدۇ .

① مۇپەرھى ياقۇتنىڭ تەركىبى : تاباشر ، گاۋزىبان ،
كاسىنە ئۇرۇقى ھەربىرى توققۇز گرامدىن ، ئامىلە 46 گرام ، ئاق
سەندەل ، قىزىل سەندەل ، قىزىلگۈل ، تېشىلمىگەن مەرۋايىت
مارجان 12 گرامدىن ، زەپەر ، ئالتۇن ۋەرەق ، كۈمۈش ۋەرەق
ھەربىرى 1.5 گرامدىن .

تەييارلىنىشى : مارجان ، مەرۋايىتلار كۆيدۈرۈپ ئېزىپ
يۇمشىتىلىدۇ . قالغان دورىلار يۇمشاق تالقانلىنىپ ئىككى ھەسسە
ئالما شەرىپتى بىلەن مەجۇن قىلىنىدۇ .

ئىشلىتىلىش مىقدارى : ھەر كۈنى ئىككى قېتىم بىر
مىسقالدىن قەھۋە سۈيى بىلەن بېرىلىدۇ .

② داۋائىلمىشكىنىڭ نۇسخىسى (ھىستېرىيە كېسەللىكىنى
داۋالاشتا كۆرسىتىلگەن نۇسخا بىلەن ئوخشاش) .

ھامىلىدارلىق مەزگىلىدە روھىي جەھەتتىن دىققەت قىلىپ ،
ناچار تەسىرلەردىن ساقلىنىشقا ئالاھىدە كۆڭۈل بۆلۈش ۋە قۇرۇق
سوغۇقلۇق نەرسىلەردىن پەرھىز قىلىشقا دىققەت قىلىپ ، ھۆل
ئىسسىق يېمەك - ئىچمەكلەرنى ئىستېمال قىلىش لازىم .

(2) بويىدىن ئاجراش بالىياتقۇ مېجەزى بۇزۇلۇشتىن
بولغانلىقى بىلىنسى ، بالىياتقۇ مېجەزىنىڭ بۇزۇلۇشىنى داۋالاش
لازىم .

(3) بويىدىن ئاجراش بالىياتقۇ ئاغزى بوشاپ كېتىش ،
بالىياتقۇدا سۇيۇقلۇق كۆپىيىپ كېتىش سەۋەبلىك بولسا ، مائۇل
ئۇسۇل بويىچە تۆۋەندىكى شەرىپەت بېرىلىدۇ :

تەركىبى : كاسىنە يىلتىزى ، ئارپىبەدىيان ، ئاقلانغان چۈچۈكبۇيا يىلتىزى ھەربىرى ئوخشاش مىقداردا ، گۈلقەنت لازىم مىقداردا .

تەييارلىنىشى : دورىلارنى چالا سوقۇپ ، دورىدىن تۆتلىكچە ئۈستۈن قايناق سۇغا بىر كېچە چىلاپ ، ئەتىسى يېرىمى قالغۇچە قاينىتىپ ، تىرىپلىرىنى رەخت خالتىدا سىقىپ ئېلىۋېتىپ تەييارلىنىدۇ .

ئىشلىتىلىش مىقدارى : كۈندە ئىككى قېتىم ، ھەر قېتىمدا بىر پىيالە دورا سۈيىگە گۈلقەنت قوشۇپ ئىچىلىدۇ .
(4) شەرىپتى بۇزۇرى يېرىلىدۇ .

تەركىبى : كاسىنە ئۇرۇقى ، قوغۇن ئۇرۇقى ، تەرخەمەك ئۇرۇقى ھەربىرى 16 گرامدىن ، كاسىنە يىلتىزى 30 گرام ، قەنت 375 گرام .

تەييارلىنىشى : چالا سوقۇلغان دورىلارنى بىر كىلوگرام قايناق سۇغا بىر كېچە چىلاپ قويۇپ ، ئەتىسى يېرىمى قالغۇچە قاينىتىپ ، تىرىپلىرىنى سىقىپ سۈزۈپ ، سۈيىگە قەنتنى سېلىپ قىيام قىلسا بولىدۇ .

ئىشلىتىلىش مىقدارى : كۈندە تۆت قېتىم ، ھەر قېتىمدا ئۈچ قوشۇقتىن ئىچىلىدۇ .

(5) تۆۋەندىكى نۇسخىدىكى دورىنى يۇقىرىقى شەرىپەتلەر بىلەن بىللە بەرسە بولىدۇ .

تەركىبى : ئايلىشى ، دورنەج ئەقرەبى ھەربىرى ئالتە گرامدىن ، تېشىلمىگەن مەرۋايىت ، كەرىۋا ، ئودھىندى توققۇز گرامدىن ، ئۆشەنە ، سۈمبۇل 1.5 گرامدىن .

تەييارلىنىشى : دورىلارنى سوقۇپ تالقانلاپ ، دورا ۋەزنى

بىلەن ئىككى باراۋەر ھەسەلنى ئېرىتىپ كۆپۈكنى ئېلىۋېتىپ ،
ئاندىن تالقان دورىلارنى ھەسەل ئۈستىگە تۆكۈپ ئوبدان
ئارىلاشتۇرۇپ تەييارلىنىدۇ .

ئىشلىتىلىش مىقدارى : كۈندە ئىككى قېتىم ، ھەر قېتىمدا
ئۈچ گرام تاماقتىن كېيىن بېرىلىدۇ .

(6) ئورۇق ، ئاجىز ھامىلىدارلارغا قارىتا سەمىرىتىش ۋە
تۇغماسلىقنى داۋالاشتىكى چارىلەر قىلىنىدۇ .

16. بالياتقۇ چىقىپ قېلىش كېسەللىكى

ۋە ئۇنى داۋالاش

بالياتقۇ چىقىپ قېلىشنىڭ ئاساسلىق سەۋەبى : كۆپ
بويىدىن ئاجراش ، ئېغىر نەرسىلەرنى كۆتۈرۈش ، تۇغۇتتىن
كېيىن بالياتقۇ ئەسلىگە كەلمەي تۇرۇپ ھەرىكەت قىلىش ياكى
كۈچىنىش ، بەكمۇ ئورۇقلاپ كېتىش تۈپەيلىدىن بالياتقۇنىڭ
پەيلىرى بوشىشىپ سوزۇلۇپ كېتىش قاتارلىق سەۋەبلەردىن
بالياتقۇ ئورنىدىن قوزغىلىپ ، يېرىم ياكى پۈتۈن چىقىپ قېلىش
ئەھۋالى يۈز بېرىدۇ .

ئالامەتلىرى : ئاۋۋال بەل بىلەن سوڭ چىڭقىلىپ ئاغرىيدۇ ،
بۇ خىل ئاغرىق تەدرىجىي ئېغىرلىشىدۇ . بالياتقۇ سىرتقا قارىتا
چىڭقىلىپ ، تەدرىجىي ھالدا يېرىم ياكى پۈتۈنلەي سىرتقا چىقىپ
قالدۇ ، ھەرىكەت قىلىشقا دەخلى يېتىدۇ .

داۋالاش ئۇسۇلى :

(1) بالياتقۇ ۋە جىنسىي ئەزانى يۇيۇپ تازىلاشقا
ئىشلىتىلىدىغان دورا بېرىلىدۇ .

تەركىبى : چىلان 15 دانە ، ئاق لەيلى گۈلى ، پىنەنە
ھەربىرى توققۇز گرامدىن ، گاۋزىبان ، قىزىلگۈل ، ئىت ئۈزۈمى
ھەربىرى توققۇز گرامدىن ، قۇرۇق ئۈزۈم 20 دانە ، ئەينۇلا 10 دانە ،
قارا شېكەر 30 گرام ، قىزىلچا سۈيى ، ئىت ئۈزۈمى سۈيى ھەربىرى
60 گرامدىن ، گۈل يېغى 30 گرام .

تەييارلىنىشى : دورىلارنى چالراق سوقۇپ ، مۇۋاپىق
مىقداردىكى سۇدا قاينىتىپ تەمىنى چىقىرىپ ، تىرىپلىرىنى
سۈزۈۋېتىپ ، سۈيىگە قارا شېكەر ۋە سۈيۈقلۈك دورىلارنى
ئارىلاشتۇرۇپ تەييارلىنىدۇ .

ئىشلىتىلىشى : مەزكۇر سۈيۈقلۈك بىلەن بالىياتقۇ ۋە
جىنسى ئەزا يۇيۇلىدۇ . ئەگەر بالىياتقۇ سىرتقا چىقىپ كەلمىگەن
بولسا ، ھۆقنە ئەسۋابى بىلەن ھۆقنە قىلىپ چايقىلىدۇ . بالىياتقۇ
تازىلىنىپ بولغاندىن كېيىن ، ئازراق زەپەرنى ئېرىتىپ گۈل يېغى
ۋە ئەتىرگە ئارىلاشتۇرۇپ بالىياتقۇ ۋە جىنسى ئەزانى ياغلىسا
بولىدۇ .

(2) بالىياتقۇنى ئىچىگە كىرگۈزۈش دورىسى بېرىلىدۇ .

تەركىبى : قۇرنە ، مومىيا ، تاباشىر ، خەرنۇپ ، بوپىل
(بىگلاڭ) ، موزا ، ئاقاقىيا ، يۇلغۇن داۋىسى ھەربىرى 12 گرامدىن .
تەييارلىنىشى : تالغانلاپ تەييارلىنىدۇ .

ئىشلىتىلىشى : بۇ تالغان دورىنى پاكىز ياخشىغا ئوراپ ،
ئاندىن ئايالنى ئوڭدا ياتقۇزۇپ ئىككى پۈتىنى جۈپلەپ تۇتۇپ ،
پۇت ئالقىنىنى تەڭ قىلىپ ئېگىزرەك كۆتۈرۈپ تۇرۇپ ، پۈتىنىڭ
ئالقىنىغا 7 — 8 مەرتىۋە بوش - بوش ئۇرسا ، بالىياتقۇ جىنسى
ئەزا ئىچى تەرىپىگە مەلۇم دەرىجىدە قايتىدۇ . ئاندىن كېيىن دورا
ئورالغان پاختا بالىياتقۇ ئىچىگە كىرگۈزۈلۈپ ، پاكىز سوزۇلىدىغان

رەخت بىلەن ھەيز لاتىسى باغلىغاندەك تېگىپ قويۇلدى. ئايال يەتتە كۈنگىچە ئورنىدىن تۇرماسلىقى، ھەرىكەت قىلماسلىقى، ئىككى كۈنگىچە ئوڭدا ياتقان ھالىتىنى ئۆزگەرتمەسلىكى لازىم. ھەر ئۈچ كۈندە يۇقىرىقى دورىنى قايتا يەڭگۈشلەپ تېگىشنى بىر قانچە قېتىم تەكرارلاش لازىم.

(3) سۇيۇقى مارى ئەپىئا بېرىلىدۇ .

تەركىبى : يىلان 60 گرام ، زەنجىۋىل 30 گرام ، دارچىن 30 گرام ، خولىنجان 30 گرام ، پىلىپىل 30 گرام ، جەۋزى ماسىل ئۇرۇقى (ئىت ياڭىقى ئۇرۇقى) 12 گرام .
تەييارلىنىشى : يۇقىرىقى دورىلار تالقالىنىپ تەييارلىنىدۇ .
تەبىئىتى ئىسسىق .

تەسىرى : قورۇش ، كۆتۈرۈش ۋە ئۆز ئەسلىگە كەلتۈرۈش ئۈنۈمىگە ئىگە .

ئىشلىتىلىشى : ھەر كۈنى ئىككى قېتىم ، ھەر قېتىمدا 3 — 4 بارماقتا بىر چىمدىمنى ئىلىتىلغان تۇخۇمغا ئارىلاشتۇرۇپ تاماقتىن كېيىن ئىچسە بولىدۇ . كىچىك بالىلارغا بېرىشكە توغرا كەلسە ، ئەھۋالغا قاراپ كېمەيتىپ بېرىلىدۇ .

(4) مەجۈنى ئازاراقى بېرىلىدۇ .

تەركىبى : زەنجىۋىل ، قەلەمپۇر ، دارچىن ، جويۇز ، لاچىندانە ، قارىمۇچ ، پىلىپىل ، سىيادان ، ئارپىبەدىيان ، خولىنجان ھەربىرى بەش گرامدىن ، كۈچۈلا تالقىنى 50 گرام .

تەييارلىنىشى : يۇقىرىقى دورىلارنى تالقاللاپ ، 300 گرام ھەسەلنى ئېرىتىپ ، كۆپۈكنى ئېلىۋېتىپ ، سوۋۇغاندىن كېيىن تالقان دورىلارنى سېلىپ ئوبدان ئارىلاشتۇرۇپ تەييارلىنىدۇ .
تەبىئىتى ئىسسىق .

تەسىرى : كۆتۈرۈش ، يىغىش ، تۇتاشتۇرۇش ، ئاغرىق پەسەيتىش قاتارلىقلار .

ئىشلىتىلىش مىقدارى : چوڭلارغا كۈندە بىر قېتىم 0.5 — 1 گرام ، كىچىك بالىلارغا ئەھۋالغا قاراپ بېرىلىدۇ .
(5) ئاق يەر يىلىنى شورپىسى بېرىلىدۇ .

تەركىبى : ئاق يەر يىلىنى ياكى ئادەتتىكى سۇ يىلىنىدىن 8 — 10 سانتىمېتىر (بەش گرام) مىقدارىنى سوقماي رەخت خالتىغا سېلىپ خالتا ئاغزىنى بېكىتىپ ، ھەر 2 — 3 كۈندە بىر قېتىم 250 گرام قوي گۆشنى بىر چىنە سۇدا يىلان بىلەن قاينىتىپ ، گۆشنى پىشۇرۇپ يەپ ، شورپىنى ئىچىپ يىلاننى خالتا بىلەن سۆرۈن جايدا ساقلاپ ، يۇقىرىقى ئۇسۇلدا تەكرار لازىم قىلسا بولىدۇ . تەبىئىتى ئىسسىق .

تەسىرى : كۆتۈرۈش ، تۇتاشتۇرۇش ، جاراھەت ۋە ئۆسمەلەرنى تەدرىجىي تۈگىتىش ئۈنۈمىگە ئىگە .

(6) يۇقىرىدا كۆرسىتىلگەن يىلان گۆشى شورپىسىنى ئىككى قېتىم ئىچكەندىن كېيىن ، بىر دانە كىرىپنىڭ گۆشىنى بىر يېرىم چىنە سۇغا سېلىپ ، ئاندىن كىچىك چىلاننىڭ يېرىمدەك مومىيانى ۋە ئىككى دانە توخۇ تۇخۇمنى چىقىپ سېلىپ ، يەڭگىل ئوتتا قازاندىكى سۇ يېرىم چىنە قالدۇچە قاينىتىپ ، بىر قېتىمدىلا كىرىپە گۆشىنى يەپ ، سۈيىنى ئىچسە بولىدۇ . يەنە ھەر كۈنى ياكى 2 — 3 كۈندە بىر قېتىم يېڭىدىن سويۇلغان كىرىپنىڭ تېرىسىگە كېسەل ئايال خىنسىي ئەزاسىنى قويۇپ ئولتۇرۇشنى داۋام قىلسا ، بۇ كېسەللىك تېز ساقىيىدۇ .

(7) زەرەرسىزلەندۈرۈلگەن گۈڭگۈرت يوقنى تالقانلاپ ، چوڭلارغا 3 — 4 بارماقتا بىر چىمدىم ، كىچىك بالىلارغا ئەھۋالغا

قاراپ چالا پشۇرۇلغان جىگەرگە سېپىپ كۈندە بىر قېتىم تاماقتىن كېيىن بەرسە بولىدۇ .

(8) تۆۋەندىكى دورىلار چاي ئورنىدا دەملەپ بېرىلىدۇ .

تەركىبى : رۇمبەدىيان ، چىڭسەي ئۇرۇقى ، زەنجۈىل 10 گرامدىن ، قارا پارپا ئۈچ گرام ئېلىنىدۇ . يۇقىرىقى دورىلارنى چالسىراق سوقۇپ ، ھەر قېتىمدا بەش بارماقتا بىر چىمدىمدىن يېتەرلىك قايناق سۇغا دەملەپ ، ئىختىيارىي ھالدا ئىچسە بولىدۇ .

(9) تاماققا ئارىلاشتۇرۇپ يەيدىغان دورا بېرىلىدۇ .

تەركىبى : ئاقمۇچ 10 گرام ، قارمۇچ بەش گرام ، قارا پارپا ئۈچ گرام ، زىرە 12 گرام ، پىننە 15 گرام ئېلىنىدۇ . يۇقىرىقى دورىلارنى تالقانلاپ ، يەيدىغان تاماققا ھەر قېتىمدا 2 — 3 بارماقتا بىر چىمدىمدىن ئارىلاشتۇرۇپ ئىستېمال قىلسا بولىدۇ .

(10) بۇ خىل كېسەللىككە گىرىپتار بولغان ئايال ئىلاج

قىلىپ باش تەرىپىنى تۆۋەنرەك ، ئاياغ تەرىپىنى ئېگىزەرەك قىلىپ ئوڭدا يېتىشىنى ئۇزاقراق داۋام قىلىشى ، ئەگەر ھەرىكەت قىلىشقا توغرا كەلسە ئېھتىيات بىلەن ھەرىكەت قىلىشى ، بارلىق يەللىك يېمەك - ئىچمەكلەرنى ئىستېمال قىلىشتىن ۋە چىڭقىلىپ سۆزلەش ، ۋارقىراش ، ئىنجىقلاش ، ئېغىر نەرسىلەرنى كۆتۈرۈش ، جىنسىي ئالاقە قىلىش قاتارلىق ئىشلاردىن كېسەللىك ساقايغۇچە ساقلىنىشى زۆرۈر .

17 . ئەمچەك ياللۇغى ۋە ئۇنى داۋالاش

ئەمچەك ياللۇغىنىڭ سەۋەبى : بالا ئېمىتىدىغان ئاياللاردا مەجەزىنىڭ بەك ئىسسىقلىقى تۈپەيلىدىن سۈتى قويۇقلىشىپ قېلىشى

ياكى سوغۇق مېجەزلىك سەۋەبىدىن سۈتى ئۇيۇپ قېلىش ، ئېمىدىغان بوۋاق ئەمچەكتىكى سۈتنى تولۇق شوراپ بولالمىغانلىقتىن ، سۈت ئەمچەكتە تۇرۇپ قېلىپ ئۇيۇپ قېلىش سەۋەبلىك ئەمچەك ياللۇغى يۈز بېرىدۇ . بۇنىڭدىن باشقا ، بەدەننىڭ باشقا ئەزالىرىدا ياللۇغلىنىش پەيدا بولۇشتىنمۇ يۈز بېرىدۇ .

ئالامەتلىرى : ئەمچەك چىڭقىلىپ ۋە قاتتىقلىشىپ ئاغرىيدۇ ، قىزىتما كۈچىيدۇ .

داۋالاش ئۇسۇلى :

(1) ئېمىدىغان بالا ئەمچەكتىكى سۈتنى تولۇق شوراپ بولالمىسا ، ئەمچەكتە قالغان قالدۇق سۈتنى پات - پات سېغىپ چىقىرىۋېتىش ، كېسەللىك ياخشىلىنىپ سۈت نورماللاشقۇچە قانى ۋە سۈتنى كۆپەيتىدىغان يېمەكلىكلەرنى يېمەسلىك لازىم .

(2) گۈل بىنەپشە ، ئاق لەيلى ، ئارپىلارنى تەڭ مىقداردا ئېلىپ قاينىتىپ ، سۈيىنى ئىچىپ تىرىپلىرىنى ئەمچەك ئۈستىگە تېڭىشنى داۋام قىلسا ، سۈت سۇيۇلۇپ ئاسان چىقىدۇ .

(3) ماشنى سىركە بىلەن پىشۇرۇپ يېيىشنى داۋاملاشتۇرسا ، سۈتنىڭ كۆپىيىشىنى نورماللاشتۇرغىلى بولىدۇ .

(4) ئاق موم 30 گرام ، تېرىق ئۇنى ، سەبەدە گۈل تالقىنى ھەربىرى بەش گرامدىن ، بالا ئېمىتىدىغان ئايالنىڭ سۈتى بىر قوشۇق .

تەييارلىنىشى : ئاق مومنى ئېرىتىپ ، تالقان دورىلارنى ۋە ئايال كىشىنىڭ بىر قوشۇق سۈتنى ئۈستىگە سېلىپ ئوبدان ئارىلاشتۇرۇپ مەلھەم قىلىپ ، ئەمچەككە چېپىشنى داۋام قىلسا ، ئەمچەك ئىششىقنى ياندۇرىدۇ .

(5) ئەمچەك قىزىرىپ قاتتىقلىشىپ قالغان بولسا ، سىركە بىلەن قايناق سۇنى كالىنىڭ دوۋسىقىغا قاچىلاپ ئەمچەك ئۈستىگە قويۇشنى داۋام قىلسا ، ئەمچەكنىڭ قاتتىقلىقىنى ۋە ئىششىقنى ياندۇرىدۇ .

(6) ئەگەر ياللۇغلىنىش سوغۇقتىن بولسا ، قىزىرىش بولماي قاتتىق تۇرسا ئاق موم ، گۈلسۆسەن يېغى ۋە قۇستە يېغىنى بىرلەشتۈرۈپ ئەمچەك ياغلىنىدۇ ياكى شۈمشە ئۇرۇقىنى يۇمشاق سوقۇپ تالقانلاپ ، سىركە قوشۇپ ئەمچەك ئۈستىگە چاپسا بولىدۇ . ئەمچەكنىڭ ئىششىقى تېخىمۇ چوڭىيىپ كەتسە ، ئىچىگە يىرىڭ - زەرداپ يىغىلىدۇ . بۇ ، ئەمچەك كېسەللىكلىرى ئىچىدە خەتەرلىكتۇر . بۇ خىل كېسەللىكنىڭ داۋاسى تۆۋەندىكىچە :

زىغىر ، كۈنجۈت ، سۆسەن يىلتىزى ، قوي ، كالا ۋە ئۆچكىنىڭ مېڭىسى ، كەپتەر مايىقى ، نەترۇن ، راتنەجلەرنى تەڭ مىقداردا ئېلىپ سوقۇپ ، كالا يېغى ، كۈنجۈت يېغى بىلەن ئارىلاشتۇرۇپ ئەمچەك ئۈستىگە چاپسا بولىدۇ . ئەگەر بۇ چارىلەر بىلەن ياخشىلانمىسا ، ئوپېراتسىيە قىلىپ يىرىڭنى چىقىرىش كېرەك .

(7) مەجۇنى مەشدىر تۇس بېرىلىدۇ .

تەركىبى : ئىزخېر ، ئۈستىخۇددۇس ، سالىيوس ، كىمپىتۇس ، مەستىكى ، پىلىپىل ، قۇندۇز قەھرى ، جاۋاشىر ، ئۇدىبىلسان ، قۇستە ، تاغ پىنىسى ، ئوشەق ، ئېگىر ، سەكبىنەج ھەربىرى 24 گرامدىن ، سەلىخە ، ئاقمۇچ ، قارمۇچ ، سۆرۈنجان مىسىرى ، جۇئىدە ئۇسقۇررىيۇن ، دوقۇ ، ئىككىلىملىك ھەربىرى 21 گرامدىن ، پەتەرسالىيون ، قەرەدمانە ، ئەپيۇن ھەربىرى 15 گرامدىن ، ئارپىبەدىيان ، ئاسارۇن ھەربىرى توققۇز گرامدىن ، ئاقاقىيا 12 گرام ، سەقەنقۇر ئۈچ گرام ، ھوپارىقۇن 13.5 گرام ، جىنتىيانا ، رەۋغېنى بىلسان ، قۇرس پەرىپىيۇن ، مۇقىل ھەربىرى 21

گرامدىن ، سوزاپ ئالتە گرام ، نارجىل ، سەمغى ئەرەبى 15 گرام ،
ھەسەل ئومۇمىي دورىلار ئېغىرلىقىدىن ئۈچ باراۋەر .
تەييارلىنىشى : يېلىم دورىلارنى رەيھان شەرىپتىگە چىلاپ
ئېرىتىپ ، باشقا دورىلارنى تالقانلاپ ، ھەسەلنى ئېرىتىپ ئۈستىگە
يىلىم دورىلارنى سېلىپ ئوبدان ئارىلاشتۇرۇپ ، چىنە قاچىلاردا
ساقلىسا بولىدۇ .

ئىشلىتىلىشى : كۈندە بىر قېتىم ئۈچ گرامنى ھەسەل سۈيى
بىلەن سەھەر ناشىتىدىن ئىلگىرى ئىچىشكە بېرىلىدۇ .
زەھەرلەنگەنلەرگە ئەھۋالغا قاراپ كۈندە 3 — 6 قېتىم بېرىلىدۇ . 12
ياشتىن تۆۋەن بالىلارغا بېرىلمەيدۇ .

ئەمچەك كېسەللىكلىرى ئىچىدە يەنە ئەمچەك قېتىپ
قورۇلۇپ قېلىش ياكى ھەددىدىن يوغان بولۇپ كېتىش قاتارلىق
غەيرىي تەبىئىي ئەھۋاللارمۇ ئۇچرايدۇ . قورۇلۇپ قالغان ئەمچەككە
بىنەپشە يېغى ، ئاق موم ، تۇخۇم سېرىقى ، سۇ مايلىرىنى
بىرلەشتۈرۈپ (ئېرىتىپ قىزىتىپ) ، كالا تۆتى بىلەن
ئارىلاشتۇرۇپ چېپىش لازىم . ئەمچەك بەك چوڭىيىپ كەتسە ،
سېغىز (ياكى ساپال) ، ئاقاقىيا ، قەلەي كۈشتىسىنى تەڭ مىقداردا
ئېلىپ ، مىڭ دىۋانە (بەزورولبەنجى) يوپۇرمىقىنىڭ سۈيىنى
قوشۇپ ئەمچەككە چاپسا بولىدۇ .

18. سۈتنىڭ ئەسەب (نېرۋا) ئاجىزلىق

سەۋەبىدىن كېمىيىپ كېتىشى

بالا ئېمىتىدىغان ئاياللاردا ئەسەب ئاجىزلىقى ۋە قاننىڭ
ئازلاپ كېتىشى ، ئۇنىڭدىن باشقا ھەددىدىن ئارتۇق قان ئېلىش

ياكى ھەيزنىڭ كۆپ كېلىشى ، ئوزۇقلىنىشنىڭ ناچار بولۇشى ، ئىشتىھانىڭ ناچارلىقى ، ئاشقازان ۋە جىگەر قاتارلىق ھەزىم قىلىش ئەزالىرىدىكى قۇۋۋەتنىڭ يېتەرسىز بولماسلىقى ، روھىي ھالەتنىڭ نورمالسىز بولۇشى ، مەسىلەن ، غەم - قايغۇ ۋە روھىي زەربىگە ئۇچراش قاتارلىقلار سۈتنىڭ ھاسىل بولۇشىغا تەسىر كۆرسىتىدۇ . ئومۇمىي بەدەن مىجەزىنىڭ بۇزۇلۇشلىرى سۈتنىڭ تولۇق كۆپىيىشىگە توسقۇنلۇق قىلىدۇ .

داۋالاش ئۇسۇلى :

(1) سۈتنىڭ ئازىيىپ كېتىشىگە سەۋەبچى بولىدىغان ئامىللاردىن قەتئىي ساقلىنىش ۋە ئۇنىڭ ئالدىنى ئېلىشقا كۆڭۈل بۆلۈش زۆرۈر .

(2) قان كۆپەيتكۈچى ئوزۇقلۇقلارنى كۆپرەك ئىستېمال قىلىش لازىم .

بۇنىڭدىن باشقا ، قان بەدەندە تولۇق تۇرۇقلۇقمۇ سۈت ئازىيىپ كېتىدۇ ، بەدەندە ھېچقانداق ئۆزگىرىش بولمىغان ئەھۋالدىمۇ ، قاندىن سۈتنىڭ ئايرىلىپ چىقىشى توسقۇنلۇققا ئۇچرايدۇ .

ئالامەتلىرى : ئومۇمىي بەدەندە قاننىڭ ئارتۇقلۇق بەلگىلىرى بولغان ھالەتتە سۈت كېمىيىپ كېتىدۇ ، روھىي جىددىيلىك ، غەم قىلىش ، بالغا مېھرى بولماسلىق قاتارلىق ئەھۋاللار كۆرۈلىدۇ . بۇنى داۋالاش ئۈچۈن ، سۈتنى كۆپەيتكۈچى دورىلارنى بېرىش بىلەن بىللە ، قاننى بۇزىدىغان نەرسىلەردىن پەرھىز تۇتۇشقا بۇيرۇش ، مېڭىگە قۇۋۋەت بەرگۈچى دورىلارنى قوشۇمچە بېرىش لازىم .

19. سۈتنىڭ خىلتلار سەۋەبىدىن

كېمىيىپ كېتىشى

سۈتنىڭ خىلتلار سەۋەبىدىن كېمىيىپ كېتىشى قاننىڭ بۇزۇلۇشىدىن بولىدۇ. سۈت بۇزۇق قاندىن ھاسىل بولمايدۇ. يەنە سەپرا، سەۋدا ياكى بەلغەمنىڭ كۆپىيىشىدىن سۈت كېمىيىپ كېتىدۇ. بەزىدە ماددىلار ئارىلاشمىغان ھالەتتە مېجەزنىڭ بۇزۇلۇشى سەۋەبىدىنمۇ سۈت كېمىيىپ كېتىدۇ.

ئالامەتلىرى :

(1) سۈت سۇيۇق ، رەڭگى سېرىققا مايىل بولسا ، سۈت يوللىرىدا ئېچىشىش ئەھۋاللىرى كۆرۈلسە ، بۇ سەپرانىڭ غالىبلىقىدىن دېرەك بېرىدۇ .

(2) سۈت سۈدەك سۇيۇق ، رەڭگى ئاق ، چۈچۈمەل تەملىك بولۇپ غەيرىي پۇراقلىق بولسا ، بۇ بەلغەم خىلتى غالىبلىقىنىڭ ئالامىتىدۇر .

(3) سۈت قويۇق ، مىقدارى بەك ئاز ، كۆك رەڭلىك بولۇپ ، ئەمچەكتىن تامغاندا خۇددى قىيامدەك سوزۇلۇپ چۈشسە ، بۇ سەۋدا غالىبلىقىنىڭ ئالامىتىدۇر .

داۋالاش ئۇسۇلى :

(1) خىلتلارنى ئېنىقلاش بۇ خىل سۈت ئازلىقىنى داۋالاشتا مۇھىم ئەھمىيەتكە ئىگە .

(2) سۈت ئازلىقى سەپرادىن بولغان بولسا ، ئارپا سۈيى ، ئەينۇلا مۇرابباسى ، ئانار ، لىمون شەرىبىتى ۋە گۆش شورپىسى قاتارلىقلار بېرىلىدۇ .

(3) سۈت ئازلىقى بەلغەمدىن بولغان بولسا ، سەۋزە ئۇرۇقى ، ئارپىبەدىيانلار چاي ئورنىدا بېرىلىدۇ . شورپىغا زىرە ، پىننە ۋە ئارپىبەدىيان تالقىنى سېلىنىدۇ .

(4) كېپەكلىك بۇغداي ئۇنى ، ھەسەل ، كۈنجۈت يېغى ۋە شۈمشەلەردە ھالۋا ئېتىپ ئىستېمال قىلىنىدۇ .

(5) سۈت ئازلىقى سەۋدادىن بولغان بولسا ، بۇغداي ئۈندۈرمىسى ، ئاقلانغان نوقۇت ، ئارپا ، ئەنجۈر ۋە بادام بېرىلىدۇ ھەم سۈتلۈك قوينىڭ يېلىنى پىشۇرۇپ بېرىلىدۇ .

(6) ئەگەر سۈت بەك قويۇق بولۇپ ئەمچەكتىن چىقىشى تەس بولسا بىنەپشە ، ئاق لەيلى ، ئارپا قاتارلىقلارنى مۇۋاپىق مىقداردا ئېلىپ قاينىتىپ ، سۈيىنى ئىچىش ۋە تىرىپلىرىنى سۈزۈپ ئەمچەك ئۈستىگە تېگىش لازىم .

سۈتنىڭ كېمىيىپ كېتىشى مېجەزنىڭ بۇزۇلۇشىدىن ، يەنى مېجەزنىڭ ئىسسىق ياكى سوغۇقلۇقىدىن پەيدا بولسا ، بەدەندە بۇنىڭغا خاس ئالامەتلەر كۆرۈلىدۇ . مەسىلەن ، ئىسسىقتىن بولغاندا چىرايى قىزىل ، تەشئاللىق زىيادە بولىدۇ ؛ سوغۇقتىن بولسا چىرايى ئاقارغان ، كۆكۈش ، قول - پۇتلىرى سوغۇق بولىدۇ . بۇنداق ئەھۋالدا ، مېجەزنى ئۆزگەرتىش ۋە يېمەك - ئىچمەكنى تەرتىپكە سېلىش ، قاننى كۆپەيتىدىغان دورىلاردىن تۇدرى سەپىد ۋە تۇدرى سۇرۇخ ، كۆكنار ئۇرۇقىنى بېرىش لازىم . سۈتلۈك قوي ، ئۆچكە يېلىنلىرىنى پىشۇرۇپ يېگۈزۈش ، سۇيۇق - سەلەڭ يېمەكلىك ۋە مېۋىلەرنى كۆپرەك بېرىش لازىم . كۆكتاتلاردىن پالەكنىڭ سۈتىنى كۆپەيتىشتە ئۈنۈمى ياخشى .

(7) يۇقىرىقىلاردىن باشقا ، كۈنجۈتنى لازىم مىقداردا ئېلىپ تالقانلاپ ، ئۈچ ھەسسە ئۈزۈم شەرىتىگە ئارىلاشتۇرۇپ ،

رەخت خالتىغا سېلىپ سىقىپ سۈيىنى چىقىرىپ ، ھەر كۈنى ئىككى قېتىم ئىككى قوشۇقتىن تاماقتىن كېيىن ئىچىشكە بېرىش ، قالدۇق تىرىپلىرىنى ئەمچەك ئۈستىگە تېگىش لازىم .

(8) سەۋزە ، پىياز ، چامغۇر ، تۇرۇپ ئۇرۇقى ، سېرىقچېچەك ، ئارپىبەدىيانلاردىن تەڭ مىقداردا ئېلىپ تالقانلاپ ، دورىلارنىڭ ئومۇمىي ئېغىرلىقى بىلەن باراۋەر نوقۇتنى قورۇپ تالقانلاپ ئارىلاشتۇرۇپ ، ھەر كۈنى بىر قېتىم 15 گرامدىن كالا سۈتىگە قوشۇپ ئىچىشنى داۋام قىلسا ، سۈتنى كۆپەيتىشتە ياخشى ئۈنۈم بېرىدۇ .

يۇقىرىقى چارىلەردىن قايسىبىرىنى قىلىشقا ئىمكان بولسا ، ئۇ ئوخشاشلا ئۈنۈم بېرىشى مۇمكىن .

20 . بالا ئېمىتىدىغان ئايالنىڭ سۈتىنىڭ

ھەددىدىن ئارتۇق كۆپىيىپ كېتىشى

سۈت مىقدارىنىڭ نورمال ھالەتتىن كۆپىيىپ كېتىشى سالامەتلىككە زىيانلىق ئامىل بولۇپ ، بەدەننى سۇسلاشتۇرۇۋېتىدۇ . سۈتنىڭ كۆپ بولۇشى قاننىڭ ئورۇنسز سەرىپىياتىنى ئاشۇرۇپ ، قان ئازلىق پەيدا قىلىدۇ . ئەمچەكتىكى زىيادە سۈت قويۇقلىشىپ تەمى ۋە سۈپىتىدە ئۆزگىرىش پەيدا قىلىدۇ . بۇ خىل سۈت بالغا زىيان قىلىدۇ ، ئانا بولغۇچىغا بىئاراملىق ۋە خاتىرجەمسىزلىك پەيدا قىلىدۇ . ئارتۇق سۈتنىڭ ئەمچەكتە تۇرۇپ قېلىشى ئەمچەكنىڭ ھارارىتىنى ئاشۇرۇپ تەبىئىي ھالىتىنى ئۆزگەرتىدۇ . ئەمچەك تەدرىجىي قاتتىقلىشىدۇ ، تېزدىن ئالدى ئېلىنمىسا ئەمچەك ياللۇغى

كېلىپ چىقىدۇ . سۈتنىڭ كۆپىيىپ كېتىشىنىڭ سەۋەبى سۈت كېمىيىپ كېتىشىنىڭ ئەكسىدۇر .

داۋالاش ئۇسۇلى :

- (1) ئەمچەكتىكى بالا تولۇق ئەمەي قالغان سۈتنى ۋاقتى - ۋاقتىدا سېغىپ چىقىرىۋېتىش لازىم .
- (2) قانىنى ، سۈتنى كۆپەيتكۈچى يېمەك - ئىچمەكلەرنى نورمال ھالغا كەلگەنگە قەدەر ئىستېمال قىلماسلىق كېرەك .
- (3) ماشىنى سىر كە بىلەن پىشۇرۇپ ئىستېمال قىلىشنى داۋام قىلسا ، سۈتنىڭ كۆپىيىپ كېتىشىنى پەسەيتىدۇ .
- (4) مەدەستان بىلەن لوكنى تەڭ مىقداردا ئېلىپ تالقانلاپ ، گۈل يېغى بىلەن ئارىلاشتۇرۇپ ئەمچەك ئۈستىگە قويسا بولىدۇ .

21 . داغ (كەلەب) ، سەپكۈن

(نەمەش) نى داۋالاش

ئاياللارنىڭ يۈز تېرىسىدە كۆپرەك كۆرۈلىدىغان تار ياكى كەڭ دائىرىلىك قارا داغ كەلەب دەپ ئاتىلىدۇ ، چېكىتسىمان داغلار سەپكۈن (نەمەش) دېيىلىدۇ . بۇلار قىزىتما كېسەللىكلىرى ، ھامىلىدارلىق ، ھەيز توختاپ قېلىش ، كۈن نۇرىدا كۆيۈش ، جىگەر كېسەللىكىدىن پەيدا بولىدۇ . سەپكۈن ئاتا - ئانىدىن مىراس قېلىش ئەھۋالىمۇ كۆرۈلىدۇ .

ئالامەتلىرى : يۈزنىڭ پېشانە ، مەڭز ۋە ئېڭەك قاتارلىق قىسمىدا تار ياكى كەڭ دائىرىلىك تارقالغان سارغۇش ، قارامتۇل داغلار پەيدا بولىدۇ . بەزىدە كېسەل ساقىيىپ ، ھامىلە تۇغۇلغاندىن

كېيىن تەدرىجىي يوقىلىپ كېتىدۇ . ئەكسىچە بەزى كىشىلەردە داۋاملىق تۇرۇپ قالىدۇ . كۈن نۇرى ئاستىدا يۈرگەندە داغ - سەپكۈن بارغانچە قېنىقلىشىدۇ . سەپكۈن تولراق بۇرۇن ئۈستى ۋە كۆز ئەتراپىدا پەيدا بولىدۇ . قىسمەن كىشىلەرنىڭ يۈز تېرىسىنى پۈتۈن قاپلاپ كېتىشى مۇمكىن .

داۋالاش ئۇسۇلى :

(1) مەتبۇخى ئەپتىمۇن بېرىلىدۇ .

تەركىبى : ئەپتىمۇن 21 گرام ، توربۇت ، غارىقۇن ئۈچ گرامدىن ئېلىنىدۇ . بۇلارنى تالقانلاپ ئىككىگە بۆلۈپ ، ھەر بىر بۆلۈكنى بىر قېتىمدىن ئىككى كۈن ئىسكەنجىۋىل بىلەن تاماقتىن ئىلگىرى يېسە بولىدۇ .

(2) سىرتىدىن چېپىلىدىغان مەلھەم بېرىلىدۇ .

تەركىبى : توغرىغا ، قارىمۇچ ئالتە گرامدىن ، قوغۇن ئۇرۇقى ، قىزىل لوبۇيا ، كۈنجۈت ، تۇرۇپ ئۇرۇقى 12 گرامدىن ، كۈندۈش ئۈچ گرام ، بادام مېغىزى ، گۈلسۆسەن يىلتىزى ، قىچا ، تۇخۇمەك ئۈزۈمى ، ئانارگۈلى 15 گرامدىن ، مامىرانچىن (زەرچىۋە) ئالتە گرامدىن ، نوقۇت ، كەترا ئالتە گرامدىن ، گۈرۈچ ، بۇغداي كېپىكى 60 گرامدىن ، ئايال سۈتى 45 گرام ، تۇخۇمنىڭ ئېقى ئالتە دانە ، ئەنجۈر شىرنىسى 15 گرام .

تەييارلىنىشى : دورىلارنى تالقانلاپ ، سۈت ، تۇخۇم ئېقى ۋە ئەنجۈر شىرنىسىگە تالقان دورىلارنى تۆكۈپ ئارىلاشتۇرۇپ ، قويۇق مەلھەم قىلىپ تەييارلىسا بولىدۇ .

ئىشلىتىلىشى : ھەر كۈنى كەچ يېتىش ئالدىدا يۈزىنى ئىسسىق سۇدا يۇيۇپ قۇرۇتۇپ ، ئاندىن مەلھەم دورىنى قويۇق چېپىپ ، ئەتىسى ئەتىگەندە ئىسسىق سۇ بىلەن يۇيۇۋېتىلىدۇ . داغ

كونا بولسا ، بۇ دورىلارغا سىماب كۈشتىسىدىن ئالتە گرام قوشۇلىدۇ . ئەنجۈر شىرنىسىنى تەييارلاشتا ئوبدان پىشقان ئەنجۈردىن بىر قانچىنى داكىغا سېلىپ سىقىپ ، سۈيىنى چىقىرىپ قايناتسا ، ئاق رەڭلىك شىرنە ھاسىل بولىدۇ . بۇنى دائىم داغ ، سەپكۈن ئۈستىگە چاپسا بولىدۇ (ھۆل ئەنجۈر بولمىسا ئەنجۈر قېقىنى بىر كېچە قايناق سۇغا چىلاپ قويۇپ ، قاينىتىپ تەمى چىقىرىلسا بولىدۇ) .

22. مەڭ (خىلال) نى داۋالاش چارىلىرى

تۇغما مەڭنى داۋالاش ئۈنۈم بەرمەيدۇ . كېيىن پەيدا بولغان مەڭگە تۆۋەندىكى چارىلەر قىلىنىدۇ :

(1) بەدەننى سەۋدا ۋە غەيرىي تەبىئىي زىيانلىق ماددىدىن تازىلاش ئۈچۈن مەتبۇخى ئەپتىمۇن سۈرگىسى بېرىلىدۇ (بۇ نۇسخا يۇقىرىقى داغ ، سەپكۈننى داۋالاش چارىلىرىدە كۆرسىتىلگەن بىلەن ئوخشاش) .

(2) زەرنىخ ۋە گۇڭگۈرت پوقنى تالقانلاپ سىركىگە ئارىلاشتۇرۇپ ، سىرتىدىن كۈندە بىر قېتىم چاپسا بولىدۇ .

(3) داغ ۋە سەپكۈننى داۋالاشتا كۆرسىتىلگەن مەلھەم دورا چىپىلىدۇ .

23. چاچ ، قاش ۋە كىرىپىك

چۈشۈشنى داۋالاش

سەۋەبى : چاچ ، قاش ، كىرىپىك قاتارلىقلارنىڭ چۈشۈشىگە غەيرىي تەبىئىي خىلىتلارنىڭ تېرە ۋە چاچ يىلتىزغا تەسىر

قىلىشى ، بەلغەم ياكى قاننىڭ كۆپىيىشى سەۋەب بولىدۇ .

ئالامەتلىرى : چاچ (تۈك) چۈشۈپ كەتكەندە ، ھەر خىل خىلىتلار غالىبلىق ئالامەتلىرى ئىپادىلىنىشى مۇمكىن . مەسىلەن ، بەلغەم خىلىتى غالىب كېلىشتىن چاچ چۈشكەن بولسا ، يەرلىك ئورۇن ئاق ۋە يۇمشاق بولىدۇ . بەدەندىمۇ بەلغەم ماددىسىنىڭ كۈچلۈكلۈك ئالامەتلىرى كۆرۈلىدۇ . سەپرادىن بولغانلىرىدا بەدەن سېرىق ، ئورۇق ، تېرە يىرىك بولىدۇ . قاندىن بولغانلىرىدا باش ئېغىر ، ئېغىز تاتلىق بولىدۇ . كۆزى قىزىل ، چاچ چۈشكەن جاينىڭ رەڭگىمۇ قىزىل كېلىدۇ . سەۋدادىن بولغانلىرىدا تېرە قارامتۇللىشىدۇ ، روھىي ئالامەتلەر كۆرۈلىدۇ .

ھەر خىل خىلىتلار سەۋەبلىك يۈز بەرگەن چاچ (تۈك) چۈشۈشى داۋالاش ئۈچۈن :

(1) بەدەن ۋە چاچ ئۆستۈرۈش ئەزانىرىدىكى توسالغۇلارنى تازىلاش ئۈچۈن مەتبۇخى ئەپتىمۇن بېرىلىدۇ .
تەركىبى : ئەپتىمۇن ، كابىل ھېلىلىسى ، ئۈستىخۇددۇس ھەربىرى 30 گرامدىن ، شاھتەرە ، بىستىپايەج ، سانا ھەربىرى 15 گرامدىن ، غارىقۇن ئۈچ گرام ، سەبەرە ئالتە گرام .

تەييارلىنىشى : ئەپتىمۇن (سېرىق ئوت) ، سەبەرە ، غارىقۇندىن باشقا دورىلارنى تالقاتلاپ ، ئۈچ كىلوگرام سۇدا يېرىمى قالغۇچە قاينىتىپ ، قازاننى ئوتتىن ئېلىپ ، ئەپتىمۇننى بىر خالتىغا سېلىپ ، ئاغزىنى بوغۇپ قازانغا سېلىپ بىر سائەت توختىتىپ ، دورىلار تىرىپىنى خالتىغا ئېلىپ سىقىپ ، سۈزۈلگەن دورا سۈيىگە سەبەرە بىلەن سىم ئەلگەكتىن ئۆتكۈزۈلگەن غارىقۇننى سېلىپ بىر قاينىتىپ ئېلىپ ، داكا بىلەن سۈزۈپ تەييارلىنىدۇ . تەبىئىتى ئىسسىق .

ئىشلىتىلىشى: چوڭلار ھەر كۈنى بىر قېتىم، بىر پىيالىدىن
ئەتىگىنى ناشتىدىن ئىلگىرى ئىچىدۇ.

(2) ھەببە قوقيا بېرىلىدۇ.

تەركىبى: سەبرە، مەستىكى، غارقۇن، ئەمەن يوپۇرمىقى
بىر ھەسسەدىن، شەمە ھەنزەل (ئاچچىق تاۋۇز) يېرىم
ھەسسەدىن.

تەييارلىنىشى: يۇقىرىقى دورىلارنى تالقانلاپ، چىڭسەي
سۈيى قىيامى بىلەن خېمىر قىلىپ، بىر گرامىنى ئۈچ دانە كۇمىلاچ
قىلىپ تەييارلىسا بولىدۇ. تەبىئىتى ئىسسىق.

ئىشلىتىلىشى: چوڭلارغا كۈندە بىر قېتىم، ئاخشام يېتىش
ئالدىدا 7 — 10 دانە، كىچىك بالىلارغا ئەھۋالغا قاراپ بېرىلىدۇ.

(3) چاي ئورنىدا دەملەپ ئىچىش، باشنى يۇيۇشقا
تۆۋەندىكى دورا بېرىلىدۇ.

تەركىبى: قارا ھېلىلە، سېرىق ھېلىلە 15 گرامدىن، ئامىلە،
بىلىلە 10 گرامدىن، ئارپىبەدىيان 25 گرام، قاراكۆز بەدىيان 15
گرام، رۇمبەدىيان 10 گرام، ئېگىر سەككىز گرام، نېلۇپەر 12
گرام، ئوسما ئۇرۇقى بەش گرام، سىيادان 10 گرام.

تەييارلىنىشى: يۇقىرىقى دورىلارنى چالراق سوقۇپ، ھەر
قېتىمدا بەش بارماقتا بىر چىمدىمدىن (10 گرام) يېتەرلىك قايناق
سۇغا دەملەپ ئىختىيارىي ئىچسە ھەم مەزكۇر دورىنىڭ چېيىنى
ئىلمان قىلىپ ھەر كۈنى بىر قېتىم باش يۇيۇشنى داۋام قىلسا، چاچ
ۋە تۈككىنىڭ چۈشۈشىنى تورمۇزلاپ، چاچنىڭ چىقىشىغا ئوبدان
ئۈنۈم بېرىدۇ.

(4) مەلھىمى ئەقرە بېرىلىدۇ.

تەركىبى: مىلتىق دورىسى، ئاق موم، سېرىق ياغ، لويلا،

ماشلارنى تەڭ مىقداردا ئېلىپ ، مىلىتىق دورىسى ، لويلا ، ماشلارنى تالقانلاپ ، سېرىق ياغنى قازانغا سېلىپ ، ئۈستىگە ئاق مومنى سېلىپ ئېرىتىپ ، ئاندىن تالقان دورىلارنى ئۈستىگە تۆكۈپ ئارىلاشتۇرۇپ تەييارلىنىدۇ .

ئىشلىتىلىشى : كۈندە بىر قېتىم ، ئاخشام يېتىش ئالدىدا سىرتتىن چېپىلىدۇ .

(5) يۇقىرىقى مەلھىمى ئەقرەنى تەييارلاش ئىمكانىيىتى بولمىسا ، تۆۋەندىكى ئىككىنچى نۇسخىدىكى مەلھەمنى تەييارلاپ سىرتتىن چاپسا ئوخشاشلا ئۈنۈم بېرىدۇ .

تەركىبى : يىلان 25 گرام ، بادام مېغىزى 50 گرام ، ئاق موم 30 گرام ، سىيادان 30 گرام ، بۇغداي پايىسى ياكى سامنى 100 گرام ، سېرىق ياغ 50 گرام .

تەييارلىنىشى : يىلانى پارچىلاپ سارغايغۇچە قورۇپ ، بادام مېغىزىنى قاراغۇچە قورۇپ ، بۇغداي پايىسى ياكى سامنىنى كۆيدۈرۈپ كۈل قىلىپ ، بادام مېغىزىدىن باشقا دورىلارنى تالقانلاپ ، بادام مېغىزىنى ئايرىم سوقۇپ ، سېرىق ياغ بىلەن ئاق مومنى ئېرىتىپ ، تالقان دورىلارنى ئۈستىگە تۆكۈپ تەييارلىنىدۇ .
ئىشلىتىلىشى : مەلھىمى ئەقرەنى ئىشلىتىش قائىدىسى بىلەن ئوخشاش .

24 . باش ۋە چاچ كېپەكلىشىش

(ھوزاز) نى داۋالاش

سەۋەبى : خىلىتلار تەڭپۇڭلۇقنىڭ ئۆزگىرىشى ، بولۇپمۇ سەۋدا خىلىتىنىڭ غالىب كېلىشى تۈپەيلىدىن باش ۋە چاچ كېپەكلىشىش يۈز بېرىدۇ .

ئالامەتلىرى : باش تېرىسى ۋە چاچتا بۇغداي كېپىكىدەك ئاققا مايىل كېپەكسىمان نەرسە پەيدا بولۇپ چۈشۈپ ، كىيىم ياقىلىرىغا يېپىشىپ تۇرىدۇ ، باش قىچىشىدۇ . بۇ ئەھۋال ئۇزاق داۋام قىلسا ، چاچنىڭ ۋاقتىسىز ئاقىرىشىنى كەلتۈرۈپ چىقىرىدۇ .
داۋالاش ئۇسۇلى :

(1) بەدەننى بۇ خىل كېسەللىككە سەۋەبچى بولغۇچى زىيانلىق ماددىدىن تازىلاش ئۈچۈن مەتبۇخى ئەپتىمۇن سۈرگىسى بېرىلىدۇ (بۇ نۇسخا چاچ ، قاش ۋە كىرىپك چۈشۈشنى داۋالاشتا كۆرسىتىلدى) .

(2) سىرتىدىن چېپىلىدىغان مەلھەم دورا بېرىلىدۇ .
تەركىبى : بادام يېغى ، قاپاق مېغىزىدىن چىقىرىلغان ياغ ، سىنەپشە ياغلىرىنى بىرلەشتۈرۈپ ، ھەر كۈنى بىر قېتىم باشقا چاپسا بولىدۇ .

(3) نوقۇت ، پۇرچاق ، ئاق لەيلى قاتارلىقلارنى تالقانلاپ ، ئىسپىغۇل لوئابى بىلەن سىركىگە ئارىلاشتۇرۇپ باشقا چاپسا ، ئۈنۈمى ياخشى بولىدۇ .

25 . ھامىلىدار ئاياللار قورساقتىكى ھامىلىنى ،

ئۆز سالامەتلىكىنى ئاسراش ۋە بوۋاق

تۇغۇلغاندىن كېيىنكى تەربىيەلەشكە

دائر ئىشلار

(1) ھامىلىدار ئاياللار قورساقتىكى ھامىلىنى ۋە ئۆزىنىڭ سالامەتلىكىنى ئاسراشتا ، قورساقتىكى بالا يەتتە ئايلىق بولۇشتىن

ئىلگىرى ئېغىر نەرسىلەرنى كۆتۈرۈش ، ئېغىر ئەمگەك قىلىش ، سەكرەش ، ئۈنلۈك ۋارقىراشتىن ، قورقۇپ كېتىدىغان ئىشلاردىن ۋە كۆڭۈلسىز ئىشلار ئۈچۈن غەم - قايغۇ قىلىپ ھەسرەتلىنىش ، غەزەپلىنىشتىن قەتئىي ساقلىنىش زۆرۈر . ئۇنداق قىلمىغاندا ، ھامىلە چۈشۈپ كېتىپ ، ئانا بولغۇچىنىڭ سالامەتلىكىگە ئەكس تەسىر يېتىدۇ .

(2) مەلۇم سەۋەبلىك سۈرگە ئىچىش ، قان ئالدۇرۇشقا توغرا كەلسە ، مەجۇنى خەييار شەنبەر بېرىلىشى لازىم . ئەگەر قان ئېلىش زۆرۈر بولۇپ قالسا ، قان ئېلىش ئورنىغا ھىجامەت (لۇڭقا) قويۇلسا بولىدۇ .

(3) قاننى كۆپەيتىدىغان يېمەكلىكلەر بىلەن ئوزۇقلىنىپ ، يەللىك نەرسىلەردىن ، پۇرچاق ئائىلىسىگە مەنسۇپ دانلاردىن ، كاۋا ، ياڭيۇ ، جۈسەي قاتارلىقلاردىن پەرھىز تۇتۇش لازىم .

(4) ھامىلىدارلىقنىڭ دەسلەپكى بىر قانچە ئايلىرىدا جىنسىي ئالاقە قىلماسلىق كېرەك .

(5) ھامىلىدار ئاياللار ھاراق ئىچمەسلىك ، تاماكا چەكمەسلىك لازىم .

(6) بوۋاق تۇغۇلغاندىن كېيىن ، بوۋاقنىڭ بارلىق ئەزالىرىنى ھۆل قىلىنغان داكا ياكى يۇمشاق رەختتە يۇيۇش ، بولۇپمۇ ئىككى قولتۇق ، بوپۇن ، يېرىق ئارىلىقى ، قۇلاقنىڭ ئارقىسى ، ئېغىز ، بۇرۇن ئىچى ، كۆز جىيەكلىرىنى پاكىز يۇيۇشقا بەكمۇ دىققەت قىلىش لازىم . ئەگەر يۇيۇلۇشى پاكىز بولماي چالا قالسا ، كېيىن شۇ چالا قالغان جاي پىچىلىش ، جاراھەتلىنىش ، ئېغىز ئاغرىش ، كۆز ئاغرىش قاتارلىق كېسەللىكلەر يۈز بېرىدۇ .

(7) ھامىلىدار ئايال ئۆيىدە تۇغۇشقا توغرا كەلگەندە ،

بوۋاقتىڭ كىندىكى كېسىشتە ئىشلىتىدىغان سايماننى قاينىتىپ ياكى ئىسپىرت بىلەن تازىلاپ ، ئاندىن كىندىكى ئۇزۇن ياكى قىسقا كەسمەي ئوتتۇرىھال كېسىپ ، قاينىتىلغان يىپەك ياكى ئادەتتىكى يىپ بىلەن ئوتتۇرىھال بوغۇش لازىم . يۇقىرىقىلارغا رىئايە قىلمىغاندا ، بوۋاقتىڭ كىندىكى جاراھەتلىنىش ، يەل كىندىك ۋە كىندىك چۇقۇقى كېسەللىكىگە گىرىپتار بولۇپ قېلىش يۈز بېرىدۇ .

(8) بوۋاقتىڭ شامالداپ قېلىشىدىن ساقلىنىش لازىم . بۇنىڭغا رىئايە قىلمىغاندا ، بوۋاقتىڭ ئۆپكىسى شامالداپ ھەر خىل قىزىتما ، يۆتەل ، كۆكۈتەل بولۇپ قېلىش يۈز بېرىدۇ . يەنە بالىنى ھەپتىدە 1 — 2 قېتىم ئىسسىق سۇدا يۇيۇپ تۇرۇش لازىم .

(9) ئانا بولغۇچى بوۋاقتىڭ مەجەزنىڭ ئىسسىق - سوغۇقلۇق ئەھۋالىنى بىلىۋېلىپ ، سۈت ئارقىلىق بوۋاقتىڭ سالامەتلىكىگە ئەكس تەسىر قىلىدىغان يىپەك - ئىچمەكلەرنى ئىستېمال قىلىشتىن ساقلىنىش زۆرۈر .

(10) بوۋاق ماڭغاندىن باشلاپ بەزى سەۋەنلىكلەرنى ئۆتكۈزسە ، ئانا - ئانا غەزەپلىنىپ قۇلغىنى سوزۇش ، قۇلاق تۈۋىگە ئۇرۇشتىن قەتئىي ساقلىنىش ، بالىنىڭ پۇتىنى كۈچەپ تارتىۋېتىشتىن ئېھتىيات قىلىش زۆرۈر . بۇنىڭغا ئەمەل قىلمىغاندا ، بالا قۇلاق ئاغرىقىغا ۋە گاسلىققا ، سېرىقئەت چۇقۇقى كېسەللىكىگە گىرىپتار بولۇپ قالىدۇ .

(11) ئانا بولغۇچىلار بارلىق جەھەتتىن پاكىزلىققا بەكمۇ كۆڭۈل بۆلۈشى ، ياز كۈنلىرى ئەمچەكتىكى ئېچىغان سۈتىدىن 1 — 2 قوشۇق سېغىۋېتىپ ، ئەمچەكنى سوغۇق سۇدا پاكىز يۇيۇپ ، ئاندىن بوۋاقتى ئېمىتىشى لازىم . بۇنىڭغا رىئايە

قىلىنمىسا ، بوۋاق ئىچ ئۆتكە ، قان تولغاق ، كۆڭلى ئېلىشىپ قەي قىلىش قاتارلىق كېسەللىكلەرگە گىرىپتار بولۇپ قالىدۇ .

(12) ئاتا - ئانا بولغۇچىلار بالا تەربىيەلەشتە بالىنىڭ

ئەخلاقىسىز ، ناچار ئادەم بولۇپ قېلىشىدىن ساقلىنىش ئۈچۈن ، بالىنى تولمۇ ئەركىلىتىپ ئۆز مەيلىگە قويۇۋېتىشتىن ئېھتىيات قىلىشى ، بالىنىڭ چوڭ - كىچىك بارلىق ھەرىكەتلىرىنى داۋاملىق كۆزىتىپ ، يامان سۆز - يامان ھەرىكەتلىرىنى ئىلمىي يوسۇندا ۋاقتى - ۋاقتىدا تۈزىتىپ تۇرۇش بىلەن بىللە ، ئۆزىمۇ بالغا يامان تەسىر قىلىدىغان زىيانلىق ھەرىكەتلەرنى قىلماسلىقى ، ھەر بىر سۆز - ھەرىكەتتە بالغا ياخشى تەسىر قالدۇرۇشى زۆرۈر .

II باب بالىلارنىڭ بىر قىسىم جىددىي كېسەللىكلىرى

1. بالىلارنىڭ ھەر خىل قىزىتما كېسەللىكى ۋە ئۇنى داۋالاش

بالىلاردا يۈز بېرىدىغان قىزىتمىنىڭ قىسقىچە سەۋەبلىرى :
(1) بالىلاردا يېلىڭ قېلىپ سوغۇق تېگىشتىن قىزىتما ،
يۆتەل ، كۆكسى چىڭلىق ، قىسمەنلىرىدە سانجىق يۈز بېرىدۇ ،
شۇنىڭدەك ئىسسىق ئۆتۈشتىنمۇ قىزىتما يۈز بېرىدۇ .

(2) ئانا بولغۇچىنىڭ بالىنىڭ مېجەزىگە مۇۋاپىق
كەلمەيدىغان ھەم پاكىزلىقى ناچار يېمەك - ئىچمەكلەرنى ئىستېمال
قىلىشى ، ئانىنىڭ بۇزۇق سۈتى ئارقىلىقمۇ قىزىتما كېسەللىكى يۈز
بېرىدۇ .

(3) ئانا بولغۇچىدىكى زۇكام ، جىگەر كېسەللىكى ، ئۆپكە
كېسەللىكى قاتارلىق يۇقۇملۇق كېسەللىكلەرنىڭ بالىغا يۇقۇشى
سەۋەبىدىن قىزىتما يۈز بېرىشى مۇمكىن .

(4) قىزىتما بەدەندە بولغان تۆت خىلت تەڭپۇڭلۇقىنىڭ
ئۆزگىرىشى سەۋەبىدىن ، يەنى بىر خىلىتتىن ياكى كۆپ خىلىتتىن
يۈز بېرىشى مۇمكىن . بىر خىلىتتىن پەيدا بولغىنى ئاددىي قىزىتما ،
كۆپ خىلىتتىن پەيدا بولغىنى مۇرەككەپ قىزىتما دەپ ئاتىلىدۇ .

ئۇلار يەنە مىكروبلۇق قىزىتما ، مىكروپسىز قىزىتما دەپ ئايرىلىدۇ .
(1) ئىسسىق ئۆتۈش ۋە ھاۋانىڭ ھەر خىل ئۆزگىرىشىدىن
بولغان قىزىتمىنى داۋالاش :

(1) تۆۋەندىكى كاشىپا بېرىلىدۇ .

تەركىبى : قىزىلگۈل (قۇرۇتقىنى) ، ھەمشىۋانە ، تاۋۇز
ئۇرۇقى مېغىزى ، ئىت ئۈزۈمى تېنىسى ، ئاق لەيلى ، ئاق ئۈجمە
يوپۇرمىقى ياكى قېقى ، تەرەنجىۋىل ، سېرىق ھېلىلە ، قارىئورۇك
ھەر بىرى 20 گرامدىن .

تەييارلىنىشى : دورىلارنى چالا سوقۇپ ، ھەر قېتىمدا بەش
بارماقتا بىر چىمدىمىنى بىر يېرىم چىنە قايناق سۇغا دەملەپ بالغا
كۈندە 5 — 6 قېتىم ، ھەر قېتىمدا 3 — 4 قوشۇق يېرىش ، بالا
ئېمىدىغان بولسا ئانىمۇ بىرلىكتە ئىچىش (ئانىسى يېرىم پىيالىدىن
كۈندە ئىككى قېتىم ئىچىدۇ) كېرەك .

(2) باش ، پۇت ياكى بەدەننى يۇيۇش دورىسى بېرىلىدۇ .
تەركىبى : سۆگەت چۈجىسى ياكى يوپۇرمىقى ، سۆگەت
چېچىكى ، قىزىلگۈل (قۇرۇقى) دىن تەڭ مىقداردا ئېلىپ ،
يېتەرلىك سۇدا قاينىتىپ ئىلمان قىلىپ باش ۋە پۇتنى يۇسا ياكى
ھەر ئۈچ كۈندە بىر قېتىم بەدەننى يۇسا مەنپەئەتنى كۆرۈلىدۇ .
(3) يۇقىرىقى چارىلەر بىلەن ياخشىلانمىسا ، ھەببە تاباشىر
مولەين بېرىلىدۇ .

تەركىبى : تاباشىر ، سېمىز ئوت ئۇرۇقى ياكى تېنىسى ،
بۇغداي كراخىملى ھەر بىرى 20 گرامدىن ، قىزىلگۈل ، قاپاق
ئۇرۇقى مېغىزى ، قوغۇن ئۇرۇقى مېغىزى ، تەرخەمەك ياكى چىلگە
قوغۇن ئۇرۇقى مېغىزى ، پوستىدىن ئايرىلغان يۇمىقاسۇت ئۇرۇقى

ھەر بىرى 12 گرامدىن ، بىنەپشە گۈلى ، تەرەنجىۋىل ھەر بىرى 40 گرامدىن ، ئاق سەندەل ، كەترا ، چۈچۈكبۇيا قىيامى ، نېلۇپەر ھەر بىرى ئالتە گرامدىن .

تەييارلىنىشى : يۇقىرىقى دورىلارنى تالقانلاپ ، ئارپىنىڭ تەمى چىقىرىلغان سۇيىدە خېمىر قىلىپ ، بىر گرامنى بەش دانە كۇمىلاچ قىلىپ تەييارلىسا بولىدۇ .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا 5 — 7 دانە ، 5 — 10 ياشقىچە بالىلارغا 3 — 4 دانە ، 1 — 5 ياشقىچە بالىلارغا 1 — 2 دانە تاماقتىن كېيىن بېرىلىدۇ . يۇقىرىقى دورىلارنىڭ تەبىئىتى ھۆل سوغۇق بولۇپ ، ھەر خىل سەۋەبتىن بولغان قىزىتما ۋە يۆتەلگە مەنپەئەتتىن بار .

(2) سوغۇق ئۆتۈش ، شامالداش سەۋەبىدىن بولغان قىزىتمىنى داۋالاش :

(1) بوۋاقنى كېچە - كۈندۈز كىيىملىرى ئۈستىدىن يۆگەك بىلەن ئوبدان يۆگەپ ئىسسىق بېقىپ ، قاينا سوغۇق تەگكۈزۈۋېلىشنىڭ ئالدىنى ئېلىشقا دىققەت قىلىش زۆرۈر .
(2) تۆۋەندىكى دورا كاشكاپى بېرىلىدۇ .

تەركىبى : ئوغرىتىكەن 25 گرام ، چۈچۈكبۇيا يىلتىزى 20 گرام ، تەرەنجىۋىل 30 گرام ، ئاقمۇچ 15 گرام ، كابىل ھېلىلىسى 12 گرام ، رەۋەن سەككىز گرام .

تەييارلىنىشى : دورىلارنى چالراق سوقۇپ ، ھەر قېتىمدا چوڭ بىر چىمدىمنى (15 گرام) بىر يېرىم چىنە قايناق سۇغا دەملەپ ، كۈندە ئۈچ قېتىم ئېھتىياجغا لايىق ھالدا ئىچۈرسە ، بالا ئېمىدىغان بولسا ئانىسىمۇ بىرلىكتە ئىچسە بولىدۇ .

(3) يۇپقا زەنجىۋىل بەش گرام ، سىيادان تۆت گرام ، سامساق 3 — 4 چىش ئېلىنىدۇ . بۇلارنى يېرىم ئىستاكان سۇدا قاينىتىپ ، ھورنى بوۋاقنىڭ يۈز ، ئېغىز ھەم بۇرنىغا ئالسا باش قىسمى تەرلەپ ، بۇرنىدىن سۇ ئېقىپ قىزىتمىسى پەسىيىپ ، زۇكام ساقىيىدۇ .

(4) رەۋەن 12 گرام ، ئوغرىتىكەن 20 گرام ، سانا سەككىز گرام ، قانتېپەر 10 گرام ، تەرەنجىۋىل 25 گرام .

تەييارلىنىشى : تەرەنجىۋىلدىن باشقا دورىلارنى چالراق سوقۇپ ، ھەر قېتىمدا بەش بارماقتا بىر چىمدىمنى بىر چىنە قايناق سۇغا دەملەپ ، بالنىڭ ياش پەرقى بويىچە كۈندە ئىككى قېتىم ، ھەر قېتىمدا 3 — 5 قوشۇق ئېچۈرسە ھەم ئېمىدىغان بالنىڭ ئانىسىمۇ 5 — 6 قوشۇقتىن ئىچىشنى داۋام قىلسا ، شامالداشتىن يۈز بەرگەن سانجىق ياخشىلىنىدۇ .

(5) جىگدە ياكى ئۆرۈك يېلىمى 20 گرام ، ئوغرىتىكەن 25 گرام ، كۆكنار شاكىلى بەش گرام ، قىچا ياكى زاغۇن 10 گرام ، تۇخۇم شاكىلى سەككىز گرام ، ئوچاق چالمىسى (داشقىلى) 20 گرام .

تەييارلىنىشى : يۇقىرىقى دورىلارنى يۇمشاق سوقۇپ قېلىن ئەلگەكتىن ئۆتكۈزۈپ ، بىر دانە توخۇ تۇخۇمنىڭ ئېقىغا ھەر قېتىمدا تۆت بارماقتا بىر چىمدىمنى سېلىپ ئارىلاشتۇرۇپ ، بىر ئاز يىلىتىپ بالنىڭ سانجىقى بار ئەزاسىغا كۈندە بىر قېتىم چېپىشنى داۋام قىلسا ، سانجىقنى تۈگىتىش تەسىرىنى كۆرسىتىدۇ . چوڭ كىشىلەردە سانجىق بولسا ، يۇقىرىقى چارنى قىلسا ئوخشاشلا ياخشى ئۈنۈم بېرىدۇ .

2. بوۋاقلاردىكى تۈتۈمەدە كېسەللىكى ۋە ئۇنى داۋالاش

سەۋەبى : ئايال تۇغۇپ ساقىيىپ ئورنىدىن قوبقۇچە تۇخۇم ، گۆش - ياغ قاتارلىق ئىسسىقلىق يېمەكلىكلەرنى ئىستېمال قىلىشى سەۋەبلىك ، بوۋاقلارنىڭ چوڭ ئۈچىنىڭ سوڭىغا تۇتىشىدىغان ئاخىرقى قىسمىدا تۈتۈمەدە پەيدا بولىدۇ . بالا سوڭى بەك قىچىشىشتىن بىئارام بولۇپ ، كېچە - كۈندۈز چىڭقىلىپ يىغلاپ ئۇخلىيالمىدۇ .

داۋالاش ئۇسۇلى :

(1) سانا ئالتە گرام ، سېرىق ھېلىلە پوستى توققۇز گرام ، تەرەنجىۋىل 12 گرام ، رەۋەن ئۈچ گرام ئېلىنىدۇ . بۇلارنى بىرلىكتە چاللىق سوقۇپ ، ھەر قېتىمدا تۆت بارماقتا بىر چىمدىمىنى بىر پىيالىە قايناق سۇغا دەملەپ ، تەمى چىققاندىن كېيىن تىرىپلىرىنى سۈزۈۋېتىپ تەييارلاپ ، ئانا - بالا بىرلىكتە ئىچىشنى داۋام قىلسا ، تۈتۈمەدە چۈشۈپ كېتىدۇ .

(2) تۇرۇپ (لوبۇ) نى قىرىپ ، تىرىپىنى چۈچۈك بولغان بالىنىڭ سوڭىنىڭ ئەتراپىغا كۈندە بىر قېتىم قويۇشنى داۋام قىلسا ، تۈتۈمەدە چۈشۈپ كېتىدۇ .

(3) سوڭىغا شامچە قويۇلىدۇ .

تەركىبى : قۇرۇق ئۈزۈم ، ئاچچىق ئۆرۈك مېغىزى ، شاپتۇل مېغىزى ، قۇستە ھەر بىرى 15 گرامدىن ئېلىنىدۇ . يۇقىرىقى دورىلارنى يۇمشاق تالقانلاپ ، قوشۇق دەستىسى چوڭلۇقىدا 5 — 6

سانتېمېتىر ئۇزۇنلۇقتا شامچە تەييارلاپ ، سوڭىغا تىقپ قويۇلىدۇ .
(4) ھۆقنە (كىلىزما) قىلىنىدۇ .

تەركىبى : شەممە ھەنزەل ، قەنتەرىيون ، نەمكى
ھىندى (ھىندى تۇزى) ، ئاچچىق ئۆرۈك مېغىزى بىلەن
شاكىلىدىن تەڭ مىقداردا ئېلىپ چالراق سوقۇپ ، قاينىتىپ
تىرىپلىرىنى سۈزۈۋېتىپ ئىلمان قىلىپ ، ھۆقنە ئەسۋابى بىلەن
ھۆقنە قىلىنىدۇ .

(5) بالىنىڭ سوڭ ئەتراپى يارىلانغان بولسا ، شاپتۇل
مېغىزىنى سوقۇپ چېپىش ياكى تۇخۇم يېغىنى ھەر كۈنى بىر قېتىم
چېپىش كېرەك .

(6) تۈتۈ مەددە كېسەللىكىنىڭ يۈز بېرىشىگە سەۋەب
بولغۇچى ئامىللاردىن ساقلىنىشقا ئەھمىيەت بېرىش كېرەك .

3 . سوڭى چىقىپ قېلىش كېسەللىكى ۋە ئۇنى داۋالاش

سەۋەبى : بالىدا تۈتۈ مەددە ، تولغاق قاتارلىق كېسەللىك
پەيدا بولغاندا ، قاتتىق چىڭقىلىپ يىغلاش ۋە ئىنجىقلاش ، سوڭىنى
كۆتۈرۈپ تۇرغۇچى پەيلەر ھۆللۈك ۋە سوغۇقلۇقنىڭ تەسىرىدىن
بوشىشىپ كېتىش ، سوڭىنىڭ ئىچكى مۇسكۇللىرى ئىشىشىپ قېلىش
قاتارلىق سەۋەبلەردىن سوڭ تاشقىرىغا چىقىپ قېلىش يۈز بېرىدۇ .
ئالامەتلىرى : قورساق ساھەسى ئاغرىپ چوڭ تەرەت نورمال
چىقىمىغانلىقتىن ، ئىنجىقلاش ۋە يىغلاش تۈپەيلىدىن سوڭىنىڭ
سىرتقا چىقىشى داۋام قىلىدۇ .

داۋالاش ئۇسۇلى :

(1) ئالدى بىلەن چىقىپ كەتكەن سوڭنى ۋە مەقئەت ساھەسىنى ئىسسىق تەبىئەتلىك دورا بىلەن ئوبدان يۇيۇپ ، ئاندىن سوڭنىڭ ئەتراپىنى تۇخۇم يېغى ياكى قوينىڭ كۆيدۈرۈلگەن يېغى ياكى گۈل يېغى قاتارلىق ياغلاردىن قايسىبىرىنى ھازىرلاشقا ئىمكان بولسا ، شۇ ياغدا ياغلاپ قول بىلەن يەڭگىل ھالدا ئاستا - ئاستا بېسىپ ئىچىگە كىرگۈزۈش لازىم .

(2) سوڭ ئىچىگە قايتقاندىن كېيىن ، ئۇپا ، ئانار گۈلى ، موزا ، زەمچە ، سۈرمە ، ئانار پوستى ، كۆيدۈرۈلگەن سەدەپ ، ئاقاقىيا ، پاقا يوپۇرمىقى قاتارلىقلارنى تالغانلاپ سوڭ ئەتراپىغا سېپىپ ، ئاندىن خام ياكى رەخت بىلەن تەرەت چىقىدىغان تۆشۈك ئېچىپ تېگىپ قويۇلىدۇ .

(3) تۆۋەندىكى تالغان دورا بېرىلىدۇ .

تەركىبى : پىلپىل 36 گرام ، قارىمۇچ 42 گرام ، يۇمغاقسۈت ئۇرۇقى ، لاھور تۇزى ئالتە گرامدىن ، زەنجىۋىل ، ئامىلە پوستى ئۈچ گرامدىن .

تەييارلىنىشى : يۇقىرىقى دورىلارنى تالغانلاپ تەييارلىسا بولىدۇ .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا تۆت بارماقتا بىر چىمدىدىن ، 5 — 10 ياشقىچە بالىلارغا 2 — 3 بارماقتا بىر چىمدىدىن ، 1 — 5 ياشقىچە بالىلارغا ئىككى بارماقتا بىر چىمدىدىن ، ئۇنىڭدىن كىچىك بالىلارغا ئەھۋالغا قاراپ تاماقتىن كېيىن بېرىلىدۇ .

(4) ھەببە ئازاراقى بېرىلىدۇ .

تەركىبى : قارىمۇچ ياكى پىلپىل ، كۇچۇلا تالقنى ھەر

بىرى 40 گرامدىن ، ئەرەب يېلىمى سەككىز گرام .
تەييارلىنىشى : دورىلارنى تالقانلاپ ، ئارپىبەدىياننىڭ تەمى
چىقىرىلغان قىيام سۇيۇقلۇقى بىلەن خېمىر قىلىپ ، بىر گرامنى
ئىككى دانە كۇمىلاچ قىلىپ تەييارلىنىدۇ .
ئىشلىتىلىشى : چوڭلارغا 5 — 7 دانە ، 5 — 10 ياشقىچە
بالىلارغا 3 — 4 دانە ، 1 — 5 ياشقىچە بالىلارغا 1 — 2 دانە كۈندە
بىر قېتىم ، تاماقتىن كېيىن بېرىلىدۇ . كىچىك بالىلارغا يېرىم
قوشۇق چاي بىلەن ئېزىپ ئېرىتىپ ئىچۈرۈلىدۇ .
(5) ئاق يەر يىلىنىدىن 5 — 10 سانتىمېتىر ئۇزۇنلۇقتا
ئېلىپ ، سوقمايلا كىچىك خالتىغا سېلىپ ، خالتىنىڭ ئاغزىنى
بېكىتىپ ھەپتە ئىككى قېتىم ، ھەر قېتىمدا 150 — 200 گرام قوي
گۆشىنى بىر يېرىم چىنە سۇدا قاينىتىپ (يىلاننى خالتا بىلەن
سېلىپ) ، قوي گۆشى پىشقاندىن كېيىن ، قوي گۆشىنى يەپ
شورپىسىنى ئىچىپ ، يىلاننى خالتا بىلەن سۆرۈن جايدا ساقلاپ
يۇقىرىقى ئۇسۇلدا تەكرار پايدىلانسا بولىدۇ .
(6) چاي ئورنىدا دەملەپ ئىچىش ۋە سوڭىنى يۇيۇش
دورىسى بېرىلىدۇ .
تەركىبى : زەرچىۋە 15 گرام ، موزا 20 گرام ، زەنجۋىل ،
قارمۇچ 10 گرامدىن ، قارا پارپا ، پىلىپ 12 گرامدىن ، ئانار گۈلى
سەككىز گرام ، كەتھىندى 12 گرام ئېلىنىدۇ . يۇقىرىقى دورىلارنى
تالقانلاپ ، يىرىك قىسمىنى ھەر قېتىمدا بەش بارماقتا بىر
چىمدىمدىن دەملەپ ئىچسە ، مەزكۇر دورىنىڭ چېيىنى ئىلمان
قىلىپ ، ھەر كۈنى ئاخشام يېتىشنىڭ ئالدىدا سوڭىنى يۇسا ،
يۇمشاق قىسمىنى يەيدىغان تاماققا ھەر قېتىمدا 2 — 3 بارماقتا بىر
چىمدىمدىن ئارىلاشتۇرۇپ ئىستېمال قىلسا بولىدۇ .

4. بالىلاردىكى ھەر خىل چۇقۇق (پەتەق) كېسەللىكى ۋە ئۇنى داۋالاش

ھەر خىل سەۋەبلىك قورساق گىرگىت مۇسكۇل پەردىسى (سېرىقئەت) يىرتىلغان كاۋاك جايدىن ئۈچەي ۋە چاۋا ياغلارنىڭ سىرتقا پولىتىيىپ چىقىشى ۋە يەل قاتارلىقلارنىڭ چۈشۈپ قېلىشى ئۇيغۇر تىبابىتىدە «قىل» دەپ ئاتىلىدۇ. ئۈچەينىڭ دوۋسۇن ساھەسىگە چۈشۈشى «پەتەق»، ئۇرۇقدان خالتىسىغا چۈشۈشى «قورو» دەپ ئاتىلىدۇ.

سەۋەبلىرى: ھەددىدىن ئېغىر نەرسىلەرنى كۆتۈرۈش ۋە كۈچىنىش، قاتتىق كۈچىنىپ ۋارقىراش، كۈچىنىپ ئىنجىقلاش ۋە يىغلاش، بولۇپمۇ كىچىك بالىلار تۈتۈ مەدەدە (چۈچۈك مەدەدىسى) كېسەللىكى، قان تولغاق، قورساق ئاغرىقى قاتارلىق كېسەللىكلەرگە گىرىپتار بولغان ۋاقتىدا، ئارامسىز كېچە - كۈندۈز چىڭقىلىپ يىغلاش تۈپەيلىدىن يۈز بېرىدۇ. چۇقۇق (پەتەق) كېسەللىكى بىر قانچە تۈرگە بۆلۈنىدۇ:

1) ئۈچەي چۇقۇقى

ئالامەتلىرى: سېرىقئەتنىڭ يىرتىلغان جايدىن ئۈچەي سىرتقا پولىتىيىپ چىقىدۇ. سېرىقئەتنىڭ يىرتىلغان ئورنى تەدرىجىي كېڭىيىپ، ئۈچەي پولىتىيىپ چىققان جاي بارغانچە چوڭىيىدۇ. ئوڭدا ياتقاندا ئۈچەي كىرىپ كېتىدۇ، ئۆرە تۇرغاندا ياكى يۆتەلگەن ۋە چىڭقالغاندا يەنە سىرتقا چىقىدۇ. بەزى بىمارلارنىڭ ياتقاندىمۇ كىرىپ كەتمەي، قول بىلەن كىرگۈزۈشكە

ھەرىكەت قىلىش كىرگۈزۈش قىيىن بولىدۇ . قول بىلەن باسقاندا كور كىرايدۇ ، بەزىدە ئۈچەي تولغىشىپ قېلىپ ، ئۈچەي توسۇلۇش كېسەللىكىنى كەلتۈرۈپ چىقىرىشى مۇمكىن . بۇ خىل كېسەللىكنى داۋالاش چارىلىرى تۆۋەندىكىچە :

(1) ئۈچەي چىقىپ قالغان جاينى قول بىلەن سىلىق بېسىپ بەرسە ، ئۈچەي كىرىپ كېتىدۇ . ئۈچەي قول بىلەن ئۇۋۇلاپ باسقاندىمۇ كىرمىسە ، ئىلمان سۇنى داسقا قۇيۇپ بىمارنى ئولتۇرغۇزسا ، تۈزنى قىزىتىپ لۆڭگىگە يۆگەپ چىقىۋالغان ئۈچەي ئۈستىگە قويۇپ ئىسسىق ئۆتكۈزسە ياكى گىرېلكىغا قىزىق سۇ ئېلىپ ئىسسىق ئۆتكۈزسە كىرىپ كېتىشى مۇمكىن . يۇقىرىقى چارىلەر بىلەنمۇ كىرىپ كەتمىسە يىلان يېغى ، بابۇنە يېغى ياكى كۇچۇلا يېغى بىلەن سېرىقئەت يىرتىلغان جاينىڭ سىرتىدىن ياغلىسا كىرىپ كېتىشى مۇمكىن . ئەگەر يۇقىرىقى ياغلار تېپىلمىسا قوي يېغىنى قىزىتىپ ياغلاش لازىم .

(2) سىرتىدىن چاپىدىغان دورا بېرىلىدۇ .

تەركىبى : جىگدە ياكى ئۇرۇك يېلىمى 50 گرام ، يىلان تۇخۇمى 15 گرام ، پارپا 15 گرام ، خەشخاش 30 گرام ، قىچا 20 گرام ، ئوغرىتىكەن 45 گرام ، قانتېپەر 30 گرام ، توم زەنجىۋىل 20 گرام ، زەرچىۋە ، داشاڭ ھەر بىرى 25 گرامدىن ، پىلپىل 20 گرام ، قەلەمپۇر 15 گرام ، ئېقىلقارا بەش گرام ، كاۋاۋىچىن 10 گرام ، تۇخۇم شاكلى 30 گرام .

تەييارلىنىشى : دورىلارنى تالقانلاپ تەييارلىسا بولىدۇ . تەبىئىتى قۇرۇق ئىسسىق .

تەسىرى : قورۇش ، يىغىش ، تۇتاشتۇرۇش ، زىيانلىق يەللەرنى تارقىتىش ، قىزىتىش ، ئاغرىق پەسەيتىش قاتارلىقلار .

ئىشلىتىلىشى: ھەر كۈنى بىر قېتىم ، 3 — 4 بارماقتا بىر چىمدىمنى تۇخۇمنىڭ ئېقىغا ئارىلاشتۇرۇپ ، سېرىقئەت يىرتىلغان جايغا ۋە ئۇرۇقدان خالتىسىغا سىرتىدىن چاپسا بولىدۇ .

(3) تېپىش ئىمكانىيىتى بولسا ، بالغا لايىق كەلگۈدەك قۇلاپ بىلەن تېگىشنى ، ئەگەر قۇلاپ بولمىغاندا رەخت بىلەن بەلۋاغ راسلاپ ، سېرىقئەت يىرتىلغان جايىنى بېسىپ تۇرغۇدەك كېلەك قىلىپ بەلۋاغقا بېكىتىپ پات - پات يەڭگۈشلەپ تېگىشنى داۋام قىلسا ، سېرىقئەت يىرتىلغان جايىنىڭ كېڭىيىپ كېتىشىنىڭ ئالدىنى ئالغىلى بولىدۇ .

(4) سىرتىدىن چېپىلىدىغان دورىنىڭ 2 - نۇسخىسى ئىشلىتىلىدۇ .

تەركىبى: مەستىكى ، ئەنزۇرۇت ، كۈندۈر ، جويۇز ، قارىغاي يوپۇرمىقى ، ئاقاقىيا ، ئانارگۈلى ، مۇر مەككى ، پىرسىياۋشان ، زەمچە ، رۇسۇت ، ئارچا مېۋىسى ، سەبىرلەرنىڭ ھەر بىرىدىن توققۇز گرامدىن .

تەييارلىنىشى: دورىلارنى تالقانلاپ ، ھەر كۈنى بىر قېتىم ھاجەتكە لايىق بېلىق يېغى ياكى تۇخۇم يېغىغا ئارىلاشتۇرۇپ سىرتىدىن چېپىشنى داۋام قىلسا بولىدۇ .

(5) سۇپۇپى مارى ئەپئابېرىلىدۇ .
تەركىبى: ئوقىيلان تالقىنى 60 گرام ، قارا پارپا 15 گرام ، يۇپقا زەنجىۋىل ، دارچىن ، خولىنجان ، پىلپىل 30 گرامدىن ، ئىت ياكىقى (جەۋزى ماسىل) ئۇرۇقى توققۇز گرام ، ناۋات 200 گرام .
تەييارلىنىشى: دورىلارنى تالقانلاپ تەييارلىسا بولىدۇ .

ئىشلىتىلىش مىقدارى: چوڭلار كۈندە ئۈچ قېتىم ، ھەر قېتىمدا تۆت بارماقتا بىر چىمدىمدىن ئىلىتىنغان تۇخۇم بىلەن

ئارىلاشتۇرۇپ ئىچسە ، تۇخۇم بولمىسا كاپ ئەتسىمۇ بولىدۇ .
5 — 10 ياشقىچە بالىلارغا 2 — 3 بارماقتا بىر چىمدىمدىن ، بەش
ياشتىن تۆۋەن بالىلارغا ئىككى بارماقتا بىر چىمدىمدىن تاماقتىن
كېيىن بېرىلىدۇ .

تەسىرى : يىرتىلغان سېرىقئەتنى قورۇپ تۇتاشتۇرۇش ،
يەللەرنى تارقىتىش .

(6) ھەببە ئازراقى بېرىلىدۇ (بۇ نۇسخا سوڭى چىقىپ
قېلىش كېسەللىكىنى داۋالاشتا كۆرسىتىلدى) .

(7) ئوقىيلان شورپىسى بېرىلىدۇ (بۇ نۇسخا سوڭى
چىقىپ قېلىش كېسەللىكىنى داۋالاشتا كۆرسىتىلدى) .

(8) گۈڭگۈرت پوقى تالقىنى بېرىلىدۇ .

زەھەرسىزلەندۈرۈلگەن گۈڭگۈرت پوقىنى تالقانلاپ ،
چوڭلارغا تۆت بارماقتا بىر چىمدىمدىن ، كىچىك بالىلارغا ئەھۋالغا
قاراپ چالا پىشۇرۇلغان جىگەرگە سېپىپ كۈندە بىر قېتىم
بېرىلىدۇ .

(9) جاۋارش كۈمۈنى بېرىلىدۇ .

تەركىبى : زىرە مۇدەپپەر (تالقىنى) 100 گرام ، قارىمۇچ 30
گرام ، زەنجىۋىل 40 گرام ، سۇزاپ يوپۇرمىقى 40 گرام ، ئاق
توغرىغا 10 گرام ، دارچىن ، قېلىن دارچىن ، نېپىز دارچىن ،
سۇمبۇل ، ھەببە بىلسان ئۇرۇقى ، مەستىكى ھەر بىرى سەككىز
گرامدىن ، ھەسەل پۈتۈن دورىلار ۋەزىنىنىڭ ئۈچ ھەسسىچىلىك .
تەييارلىنىشى : زىرنى پاكىزلاپ قاچىغا سېلىپ ، زىرە
ئۈستىگە زىرىدىن تۆتلىك يۇقىرى سىركىنى قۇيۇپ بىر سوتكا
توختىتىپ ، زىرنى سۈزۈپ سايە يەردە يېپىپ قۇرۇتۇپ ، ئاندىن
بىر ئاز قورۇپ سوقۇپ تالقانلاپ ، ئاندىن توغرىغىدىن باشقا

دورلارنى تالقان قىلىپ ، ھەسەلنى ئېرىتىپ كۆپۈكنى ئېلىۋېتىپ توغرىغىنى سېلىپ ئوبدان ئارىلاشتۇرۇپ ، ئاندىن زىرە تالقىنى ئارىلاشتۇرۇلغان بارلىق تالقان دورىلارنى ھەسەل ئۈستىگە تۆكۈپ ئارىلاشتۇرۇپ تەييارلىنىدۇ . تەبىئىتى قۇرۇق ئىسسىق .

تەسىرى : ھەر خىل ئاشقازان كېسەللىكى ، ئۈچەي كېسەللىكى ، يېڭىدىن بولغان سېرىقئەتنىڭ يىرتىلىشلىرىغا ، ئاياللارنىڭ بالىياتقۇ كېسەللىكىگە مەنپەئەت قىلىدۇ .

ئىشلىتىلىش مىقدارى : چوڭلارغا كۈندە ئىككى قېتىم ، ھەر قېتىمدا 3 — 4 گرام (چىلاندىكى) ، بەش ياشتىن ئون ياشقىچە بالىلارغا 1 — 2 گرام (چىلان يېرىمىدەكى) ، كىچىك بالىلارغا ئەھۋالغا قاراپ بېرىلىدۇ .

(10) تۆۋەندىكى تەركىبىتىكى چاي دورىسى بېرىلىدۇ .

تەركىبى : رۇمبەدىيان ، چىڭسەي ئۇرۇقى ، زەنجىۋىل ھەر بىرى 10 گرامدىن ، قارا پارپا ئۈچ گرام ، خەشخاش تۆت گرام . تەييارلىنىشى : دورىلار چالراق سوقۇپ تەييارلىنىدۇ .

ئىشلىتىلىش مىقدارى : ھەر قېتىمدا 4 — 5 بارماقتا بىر چىمدىمدىن دەملەپ ، ئۇسسۇلۇق ۋە چاي ئورنىدا ئىچىلىدۇ .

(11) تۇتىدىغان پەرھىزلەر :

بۇ خىل كېسەللىككە گىرىپتار بولغانلار مۇمكىنقەدەر باش تەرىپىنى تۆۋەنرەك ، ئاياغ تەرىپىنى ئېگىزرەك قىلىپ ئوڭدا يېتىشىنى ئۇزاقراق داۋام قىلىشى ، ھەرىكەت قىلىش توغرا كەلسە ئاۋايلاپ ھەرىكەت قىلىشى لازىم . كىچىك بالىلارنىڭ چىڭقىلىپ يىغلىشىدىن ساقلىنىش ئۈچۈن ، ئانا بولغۇچى بالىنىڭ مېجەزگە توغرا كەلمەيدىغان يېمەك - ئىچمەكلەرنى ئىستېمال قىلماسلىقى ، بالىنى سىلكىشەپ ياكى توۋلاپ يىغلىتىشتىن قەتئىي ساقلىنىشى

زۆرۈر . قىيمىلىق تاماق ، قازان نېنى ، لەڭپۇ ، لەڭمەن ، يىرىك پولىۋ ۋە پۇرچاق ئائىلىسىگە مەنسۇپ بولغان تاماقلاردىن پەرھىز قىلىشى بەكمۇ زۆرۈر . چوڭلار كېسەللىك ساقايغۇچە ھەددىدىن ئارتۇق ئېغىر نەرسىنى كۆتۈرۈش ، ئېگىز جايدىن سەكرەش ، بىر - بىرى بىلەن چېلىشىش ، چىڭقىلىپ ۋارقىراش ، يىغلاش ۋە جىنسىي ئالاقە قىلىشتىن پەرھىز قىلىشى لازىم .

2) كىندىك چۇقۇقى (يەل كىندىك)

كىندىك چۇقۇقىنىڭ سەۋەبى :

بۇ خىل كېسەللىك بالىلاردا كۆپ يۈز بېرىدۇ . بولۇپمۇ يېڭى تۇغۇلغان بالىنىڭ كىندىكىنى مۇۋاپىق بوغماسلىق ، بالىلارنىڭ چىڭقىلىپ كۆپ يىغلىشى تۈپەيلىدىن يۈز بېرىشى مۇمكىن .

ئالامەتلىرى : دەسلەپ پەيدا بولغاندا كىندىك پۇۋلەپ يەل بەرگەندەك كىچىكرەك پولىتىپ چىقىدۇ ، كېيىن تەدرىجىي يوغىنايدۇ .

داۋالاش ئۇسۇلى :

(1) كىندىكىنى ھەر كۈنى بىر قېتىم يىلان يېغى ياكى قەلەمپۇر يېغى ياكى كۈچۈلا يېغى قاتارلىق ياغلاردىن قايسىبىرى تېپىلسا شۇنىڭ بىلەن ياغلاپ ، ياغ بىر ئاز سىڭگەندىن كېيىن ، قول بىلەن كىندىكىنى سىلىق ئۇۋۇلاپ كىندىكىنى ئىچىگە كىرگۈزۈپ ، كىندىك ئەسلىگە كەلگەندىن كېيىن ، ئىچىگە پاختا ئېلىپ راسلانغان ، ئىتتىرىپ تۇرىدىغان ئىتتىرگۈچنى قويۇپ ئۈستىدىن رەخت بىلەن تېڭىپ قويسا بولىدۇ . تېڭىق ھەر كۈنى ياكى ئىككى كۈندە بىر قېتىم يېڭىلاپ تۇرۇلىدۇ .

(2) بالىنىڭ ئۇسسۇلۇقى ئۈچۈن يۇقىرىدىكى چۇقۇق (پەتەق) كېسەللىكىنى داۋالاشتا كۆرسىتىلگەن دەملەپ بېرىلىدىغان دورا نۇسخىسى ئىشلىتىلسە بولىدۇ . بۇ خىل نۇسخىدىكى دەملەپ ئىچىدىغان دورىلىق چاينى بالا ئېمىتىدىغان ئانىمۇ بىرلىكتە ئىچىش ، ئەمچەكتىن ئايرىلغان بالىلارنىڭ ئۆزىگە ئىچۈرۈش لازىم .

(3) يۇقىرىدا چۇقۇق (پەتەق) كېسەللىكىنى داۋالاشتا كۆرسىتىلگەن ئىچىدىغان ، چاپىدىغان دورىلارنى كۆرسەتمە بويىچە ئىشلەتسە ، ئوخشاشلا ئۈنۈم بېرىدۇ .

3) قورساق چۇقۇقى

سەۋەبى : ھەر خىل جۈدەتكۈچى كېسەللىك سەۋەبىدىن گىرگىت مۇسكۇلىنى تۇتاشتۇرغۇچى پەردىلەر بوشىشىپ كېتىش ، ئاياللار تۇغۇت ۋاقتىدا زىيادە ئىنجىقلاپ كۈچىنىش ، بالىلار قورساق ئاغرىقى ، قان تولغاق قاتارلىق كېسەللىك ۋاقتىدا چىڭقىلىپ ۋارقىراپ يىغلاش ، بىر - بىرى بىلەن چېلىشىش ، ئېگىز يەردىن سەكرەش قاتارلىق سەۋەبلىك قورساقنىڭ گىرگىت مۇسكۇللىرى ۋە تېرە ئاستىدىكى پەردىلەر يىرتىلىپ كېتىدۇ . چوڭ كىشىلەردە ئېغىر نەرسىلەرنى كۆتۈرۈش ، كۈچىنىپ ۋارقىراش ، ئېگىز جايدىن سەكرەش ، قان تولغاق ياكى قەۋزىيەت بولغاندا كۈچەپ ئىنجىقلاپ تەرەت قىلىش تۈپەيلىدىن قورساق چۇقۇقى پەيدا بولۇشى مۇمكىن .

ئالامەتلىرى : قورساق گىرگىت پەردىسى يىرتىلغان جايدىن ئىچكى ئەزانىڭ بىر قىسمى (چاۋا ئۇچەي) پولىتېيپ

چىقىپ تۇرىدۇ . بەزىدە ئۇ جايغا يەل ۋە سۇ يىغىلىپ قالىدۇ .
يەللىك نەرسىلەرنى ئىستېمال قىلسا ۋە ھەرىكەت قىلسا پولىتىيىپ
چىقىش بارغانچە چوڭىيىدۇ ، بۇ خىل ئەھۋال بالىلار ۋە ئاياللاردا
كۆپرەك ئۇچرايدۇ .

بۇ خىل كېسەللىكنى داۋالاشتا ، يۇقىرىدىكى چۇقۇق
(پەتەق) كېسەللىكنى داۋالاشتىكى چارىلەر قوللىنىلسا ئوخشاشلا
ئۈنۈم بېرىدۇ .

4 (يەل چۇقۇق)

سەۋەبى : يەل چۇقۇق يېمەك - ئىچمەك ئارقىلىق پەيدا
بولغان سالامەتلىككە زەرمەلىك يەللەرنىڭ ئۇچەي ۋە قورساق
ساھەسىگە توپلىنىپ ، قورساقنى ئېسىشى سەۋەبلىك يۈز بېرىشى
مۇمكىن .

ئالامەتلىرى : توپلانغان يەللەر قورساق ساھەسىدىكى
گىرگىت پەردىلىرىنىڭ يىرتىلغان جايىنى سىلىق باسقاندا ئاسانلا
يوقاپ كېتىدۇ ، لېكىن كۆپ كور كىرايدۇ .
داۋالاش ئۇسۇلى :

(1) جاۋارىش كۇمۇنى بېرىلىدۇ (بۇ نۇسخا بالىلاردىكى
چۇقۇق كېسەللىكىنى داۋالاشتا كۆرسىتىلگەن بىلەن ئوخشاش) .
(2) چاي ئۇچۇن تۆۋەندىكى دورا بېرىلىدۇ .

تەركىبى : سۇزاپ ، پەنجى ئەنگۇرشت (قولنىڭ بەش
بارماقلىرىغا ئوخشاش ئۆسۈملۈك) ، ئېگىر ، پىننە ، مەرزەنجۇش ،
جۇۋىنە ھەر بىرى 12 گرامدىن ، قارا پارپا ئۇچ گرام .
تەييارلىنىشى : يۇقىرىقى دورىلار چالراق سوقۇپ

تەييارلىنىدۇ .

ئىشلىتىلىش مىقدارى : ھەر قېتىمدا بەش بارماقتا بىر چىمدىدىن ئېھتىياجغا لايىق قايناق سۇغا دەملەپ ئىچىلىدۇ .
تەسىرى : يەل پەيدا بولۇشنى كونترول قىلىش ، يەللەرنى تارقىتىش ، تاماق ھەزىم قىلىش قاتارلىق تەسىرگە ئىگە .
(3) بالىلاردىكى چۇقۇق (پەتەق) كېسەللىكىنى داۋالاشتا كۆرسىتىلگەن ئىچىدىغان ، سىرتىدىن چاپىدىغان دورىلار ئىشلىتىلسە ، ئوخشاشلا ئۈنۈم بېرىدۇ .

(5) ئۇرۇقدان خالتىسىنىڭ چۇقۇقى

سەۋەبى : بالىلار تۈتۈمەددە كېسەللىكى ۋە قان تولغاق كېسەللىكلىرىگە گىرىپتار بولغان ۋاقتىدا ئىنجىقلاپ چىڭقىلىپ يىغلاش ، چوڭ ئەر كىشىلەر ئېغىر نەرسىلەرنى كۆتۈرۈش ، ئېگىز يەردىن سەكرەش ، تولغاق كېسەللىكى ، قەۋزىيەت ۋاقتلىرىدا كۈچىنىپ ئىنجىقلاش ۋە ھەرخىل ھەرىكەتلەردە كۈچ ئېلىش سەۋەبلىك ئۇرۇقداننىڭ بىر تەرەپ ياكى ئىككى تەرەپ تومۇرى سوزۇلۇپ ھەم سېرىقئەت كېرىلىپ كېتىپ ، ئۇرۇقدان خالتىسىنىڭ چۇقۇقى پەيدا بولىدۇ .

ئالامەتلىرى : ئۇرۇقداننىڭ بىر تەرەپى ياكى ئىككى تەرەپى ئادەتتىكىدىن چوڭ بولىدۇ . ماڭسا ، ھەرىكەت قىلسا ، ئۇرۇقداننىڭ تومۇرى تارتىشقاندەك بولۇپ ئاغرىيدۇ ، ئۇرۇقدان تەدرىجىي ھالدا چوڭىيىپ كېتىدۇ .

داۋالاش ئۇسۇلى :

(1) شەرىپتى ئەپتىمۇن بېرىلىدۇ .

تەركىبى : گۈلبىنەپشە 15 گرام ، نېلۇپەر 12 گرام ، ئەپتىمۇن (سېرىق ئوت) 12 گرام ، پىرسىياۋشان يەتتە گرام ،

چىڭسەي ئۇرۇقى يەتتە گرام ، ئارپىبەدىيان يەتتە گرام ،
رۇمبەدىيان يەتتە گرام ، گاۋزىبان ھىندى 15 گرام ، قىزىلگۈل ئالتە
گرام ، تەرەنجىۋىل 90 گرام .

تەييارلىنىشى : دورىلارنى بىر كىلوگرام سۇدا 500 گرام
قالغۇچە قاينىتىپ ، تولۇق تەمى چىققاندا تەرەنجىۋىلنى سېلىپ
ئېرىگەنگە قەدەر بىر - ئىككى قاينىتىپ ، تىرىپىلەرنى سۈزۈۋېتىپ
تەييارلىسا بولىدۇ . تەبىئىتى ئىسسىق .

تەسىرى : سەۋدادىن بولغان ھەرخىل توسالغۇلارنى ،
بولۇپمۇ قان تومۇر توسالغۇلىرىنى ئاچىدۇ ، ياللۇغ قايتۇرىدۇ ،
ئاغرىق پەسەيتىدۇ ، شاخچە كاناي ياللۇغى ، ئۆپكە مەنبەلىك يۈرەك
كېسەللىكلىرىگە مەنپەئەت قىلىدۇ .

ئىشلىتىلىشى : كۈندە ئىككى قېتىم ، ھەر قېتىمدا چوڭلارغا
60 گرام ، كىچىك بالىلارغا ياش پەرقىگە قاراپ تاماقتىن ئىلگىرى
ئىچىشكە بېرىلىدۇ .

(2) سۇپۇپى مارى ئەپئابېرىلىدۇ (نۇسخىسى يۇقىرىدىكى
ئۈچەي چۇقۇقىنى داۋالاشتا كۆرسىتىلگەن بىلەن ئوخشاش) .

(3) ھەببە ئازراقى بېرىلىدۇ (نۇسخىسى يۇقىرىدىكى
ئۈچەي چۇقۇقىنى داۋالاشتا كۆرسىتىلگەن بىلەن ئوخشاش) .

(4) ئوقىيلان شورپىسى بېرىلىدۇ (نۇسخىسى سوڭى
چىقىپ قېلىش كېسەللىكىنى داۋالاشتا كۆرسىتىلگەن بىلەن
ئوخشاش) .

(5) چاي ئورنىدا دەملەپ ئىچىدىغان دورا بېرىلىدۇ (بۇ
نۇسخا يۇقىرىدىكى ئۈچەي چۇقۇقىنى داۋالاشتا كۆرسىتىلگەن
بىلەن ئوخشاش) .

(6) سىرتىدىن چېپىلىدىغان دورا تالقىنى بېرىلىدۇ .

تەركىبى : يىلان تۇخۇمى ، ئاق پارپا 15 گرامدىن ، ئۆرۈك ياكى جىگدە يېلىمى 20 گرام .

تەييارلىنىشى ۋە ئىشلىتىلىشى : يۇقىرىقى دورىلارنى تالقانلاپ ، ھەركۈنى بىر قېتىم 3 — 4 بارماقتا بىر چىمدىنى تۇخۇمنىڭ ئېقىغا ئارىلاشتۇرۇپ ، دوۋسۇن ساھەسى ۋە ئۇرۇقداننىڭ سىرتىدىن چاپسا بولىدۇ .

تەسىرى : قورۇش ، كۆتۈرۈش ، تۇتاشتۇرۇپ ئاغرىق پەسەيتىش قاتارلىق تەسىرگە ئىگە .

(7) يۇمشاقراق رەختتە ئۇرۇقدان پاتقۇدەك ئۈچ قات خالتا تىكىپ ، ئۇنىڭغا ئالدى - كەينىدىن ئۈستۈن تەرەپكە تارتىپ تۇرغۇدەك بۇغۇچ بېكىتىپ ، رەخت بىلەن 7 — 8 سانتىمېتىر كەڭلىكتە بەلۋاغ تەييارلاپ بەلگە باغلاپ ، يۇقىرىدا ئېيتىلغان بۇغۇچلارنى ئالدى - كەينى تەرىپىدىن بەلۋاغقا تۈگمە ياكى پىسىلداق بىلەن بېكىتىۋالسا ، ئۇرۇقدان خالتىسىنىڭ يوغىناپ كېتىشى ۋە پەس تەرەپكە تارتىشىپ ئاغرىشىنىڭ ئالدىنى ئالغىلى بولىدۇ .

(8) يۇقىرىدىكى ئۈچەي چۇقۇقىدا كۆرسىتىلگەن پەرھىزلەرگە رىئايە قىلىش لازىم .

5. بالىلاردىكى قىزىل (ھۆسبە) كېسەللىكى

ۋە ئۇنى داۋالاش

قىزىل كېسەللىكى بالىلاردا ، بولۇپمۇ بوۋاقلاردا كۆپ كۆرۈلىدىغان قىزىتمىلىق يۇقۇملۇق كېسەللىكلەرنىڭ بىرى بولۇپ ،

بۇ كېسەللىك يىلنىڭ ھەرقانداق پەسلىدە ، بولۇپمۇ قىش ۋە ئەتىياز پەسىللىرىدە كۆپرەك پەيدا بولىدۇ .

ئالامەتلىرى : ئالدى بىلەن بۇرۇن ئېچىشىپ ، كۆز قىزىرىپ ، كۆز ۋە بۇرۇندىن سۇ ئېقىپ تۇرىدۇ ، چۈشكۈرىدۇ . باش ئاغرىپ پۈتۈن بەدەن ئېغىرلىشىدۇ . قىزىتما ئۆرلەپ ئۇيقۇدا چۆچۈيدۇ . كېسەللەنگۈچى بەل ۋە غول ساھەلىرى ئاغرىشتىن زارلىنىدۇ . بالىلار بىئارام بولۇپ تولا يىغلايدۇ ، يۆتىلىپ سۇيۇق بەلغەم چىقىرىدۇ . بۇ ئەھۋاللار بىر قانچە كۈن داۋام قىلغاندىن كېيىن ، بەدەن تېرىسىگە ماش چوڭلۇقىدا قىزىل ئەسۋەلەر ئۆرلەيدۇ . سۈيدۈكى قىزىل كېلىدۇ ، كۆز ، كاناي ، ئۆپكە ۋە ئۈستىخان بوغۇملىرى ئاغرىيدۇ .

داۋالاش ئۇسۇلى :

(1) بالىنى شامالداپ قالماسلىق ئۈچۈن ئىسسىق يۆگەش ، ئۆي ئىچىنى توپا - چاڭ ، ئىس ، ياغ بۇسى قاتارلىقلاردىن خالىي قىلىش لازىم .

(2) كېسەلنىڭ ئۇسسۇلۇقىغا ئارىپبەدىيان ، گۈل بىنەپشە ياكى ھەمشىۋانە ، نېلۇپەر ، چىڭسەي ئۇرۇقى ، ئىت ئۈزۈمى ، بۇيا يىلتىزى ياكى قىيامى ، تەرەنجۈبىلەرنى تەڭشەپ دەملەپ بېرىشنى داۋام قىلسا ، قىزىلنىڭ بەدەن سىرتىغا تېز تېپىشى ، قىزىتمىنىڭ يېنىشى ۋە يۆتەلنىڭ توختىشىغا تەسىرى بولىدۇ .

(3) قىزىل بەدەن سىرتىغا تېپىپ چىقىپ بولغاندىن كېيىن سەندەل ، كاپۇرلارنى تالغانلاپ ، قىزىلگۈل سۈيى ياكى يالىپۇز سۈيىگە ئارىلاشتۇرۇپ ، بىمارنىڭ بۇرۇنغا پۇرۇتۇپ بېرىش ، يەنە مەزكۇر سۈيۈقلۈققا رەختنى چىلاپ بىرئاز سىقىۋېتىپ باشقا تېڭىپ قويۇش لازىم .

(4) ئادراسمان ياغىچىدىن مەلۇم مىقداردا ئېلىپ ، ئۇنى قاچىغا ئېلىنغان چوغ ئۈستىگە سېلىپ كۆيدۈرۈپ ، ئۇنىڭدىن چىققان تۈتۈنگە كۈندە ياكى ئىككى كۈندە بىر قېتىم بالىنىڭ بەدىنىنى ئېلىشنى داۋام قىلسا ، قىزىلىنىڭ تېزراق ياخشىلىنىپ ، بالىنىڭ سالامەتلىكىنىڭ ئەسلىگە كېلىشىگە پايدىلىق . بۇ ئۇزاق تارىختىن بۇيان ئەجدادلىرىمىز قوللىنىپ ئۈنۈم بەرگەن چارىدۇر .
(5) ئەگەر كېسەل بالىدا قەۋزىيەت بولسا ، يەڭگىل ھالدىكى خەييار شەنبەر سۈرگىسى بېرىلىدۇ .

تەركىبى : تەمرى ھىندى 22.5 گرام ، كىچىك چىلان ، قارىئۆرۈك ، سەرىستان ، ئۆرۈك قېقى 10 دانىدىن ، شاپتۇل قېقى 10 گرام ، ئالما قېقى 10 دانە ، گۈل بىنەپشە ئۈچ گرام ، خەييار شەنبەر 22.5 گرام ، تەرەنجىۋىل 45 گرام .

تەييارلىنىشى : دورىلاردىن تەمرى ھىندى ، خەييار شەنبەر ، تەرەنجىۋىلدىن باشقا دورىلارنى 500 گرام قايناق سۇدا 300 گرام قالغۇچە قاينىتىپ ، ئۈستىگە تەمرى ھىندى بىلەن خەييار شەنبەر ۋە تەرەنجىۋىللەرنى سېلىپ يەنە بىر قاينىتىپ ئېلىپ ، سۈزۈپ ، تىرىپلىرىنى سىقىپ دورا سۈيىگە قوشۇپ ، تىرىپلىرىنى تاشلىۋېتىپ ، دورا سۈيىنى پاكىز شېشىگە قاچىلاپ تەييارلىسا بولىدۇ .

ئىشلىتىلىشى : چوڭلارغا كۈندە بىر قېتىم 70 — 90 گرام ، كىچىك بالىلارغا ئەھۋالغا قاراپ 15 — 30 گرام ناشتىدىن ئىلگىرى بېرىلىدۇ . تەبىئىتى سوغۇق .

(6) بالىدا قىزىلدىن كېيىن ئىچ سۈرۈش ئەھۋالى يۈز بەرسە ، بۇنىڭ تېزدىن ئالدى ئېلىنمىسا ، خەتەرلىك يۈز بېرىشى مۇمكىن . بۇنىڭ ئۈچۈن ، ھەبۇل ئاس ، ئەرەب يېلىمى ، گىلى

ئەرمىنى ياكى قۇرس تاباشىر ئىشلىتىلسە بولىدۇ .

(7) قۇرس تاباشىر بېرىلىدۇ .

تەركىبى : تاباشىر ، پاقا يوپۇرمىقى ئۇرۇقى ئۈچ گرامدىن ،
ئەرەب يېلىمى ، كەترا ، بۇغداي كراخىملى ئالتە گرامدىن ،
قىزىلگۈل ئۈچ گرام ، ئانار گۈلى ئۈچ گرام .

تەييارلىنىشى : دورىلارنى تالقانلاپ ، ئىسپۇغۇل شىرنىسى
بىلەن خېمىر قىلىپ ، بىر گرامنى ئىككى دانە كۇمىلاچ قىلىپ
تەييارلاپ ، چوڭلارغا كۈندە بىر قېتىم ، ھەر قېتىمدا تۆت دانە ،
كىچىك بالىلارغا ئەھۋالغا قاراپ 1 — 3 دانىغىچە تاماقتىن كېيىن
بېرىلىدۇ .

(8) ئەگەر بالىدا بۇرنى قاناش ئەھۋالى يۈز بەرسە ، ئالدى
بىلەن قول ، پۇت قاتارلىق ئەزالارنى تېڭىپ قويۇپ ، ئاندىن ئاق
سەندەلنى كاپۇر بىلەن ئېزىپ ، قىزىلگۈل ئەرەقىگە چىلاپ ،
پېشانىسىگە چاپسا بولىدۇ . باشقا موزا قويۇلىدۇ . يەنە موزا ، قۇرۇق
يۇمىغاقسۇت ، تۈگمەن تۈزۈندىسى ، كۈندۈر ، سەبرە ،
خۇنسىياۋشان ، زەمچىلەرنى ھاجەتكە لايىق ئېلىپ تالقانلاپ ،
تۇخۇم ئېقىغا چىلانغان پاختىغا يۇقتۇرۇپ ، قاناۋاتقان بۇرۇن
تۆشۈكىگە تىقىپ قويۇشنى قان توختىغۇچە داۋام قىلىش كېرەك .

6. بالىلاردىكى چاچراتقۇ (قورۇھى سائىد)

كېسەللىكى ۋە ئۇنى داۋالاش

سەۋەبى : چاچراتقۇ كېسەللىكى كۆپىنچە بوۋاقلاردا
تۇغۇلغاندىن كېيىن پۈتۈن ئەزالىرى تولۇق ، پاكىز

يۇيۇلمىغانلىقتىن ۋە ئانىنىڭ سۈتىدىكى زىيانلىق ئامىللارنىڭ ئەكس تەسىرىدىن يۈز بېرىشى مۇمكىن .

ئالامەتلىرى : چاچراتقۇ يارىسى ئەتراپقا كېڭىيىپ ، ئۇنىڭدىن دائىم سېرىقسۇ چىقىپ تۇرىدۇ . مەزكۇر سېرىقسۇ تەڭكەنلا يەرگە يەنە چاچراتقۇ يارىسى چىقىدۇ . كېسەل بوۋاق قىزىتىدۇ ، يۈرىكى سېلىپ بىئارام بولىدۇ ، كېسەللىك داۋاملاشقانچە يۇقۇملىنىش كۈچىيىدۇ .
داۋالاش ئۇسۇلى :

(1) ئالدى بىلەن قاندىكى بۇزۇق ، زىيانلىق ماددىنى تازىلاش ئۈچۈن ، سەپرا سۈرگىسىدىن ھەببە سەبە بەرىلىدۇ .
تەركىبى : سەبە 18 گرام ، سېرىق ھېلىلە پوستى توققۇز گرام ، قىزىلگۈل ، رۇمبەدىيان 4.5 گرامدىن ، كەترا ئالتە گرام .
تەييارلىنىشى : دورىلارنى تالقانلاپ ، ئازراق قايناق سۇدا يۇغۇرۇپ خېمىر قىلىپ ، بىر گرامنى تۆت دانە كۇمىلاچ قىلىپ تەييارلىسا بولىدۇ .

ئىشلىتىلىشى : چوڭلارغا 5 — 7 دانە ، كىچىك بوۋاق ، ئۆسمۈر بالىلارغا ئەھۋالغا قاراپ 2 — 4 دانە ئاخشام يېتىش ئالدىدا ئىچۈرۈلىدۇ .

(2) مېجەزنى تەڭشەپ نورماللاشتۇرۇش ئۈچۈن ئانار شەرىپتى بەرىلىدۇ .

تەركىبى : تاتلىق ئانار دانىسى بىر ھەسسە ، ئاچچىق ئانار دانىسى يېرىم ھەسسە ، شېكەر ئۈچ ھەسسە .

تەييارلىنىشى : ئانار دانىلىرىنى رەخت خالتىغا ئېلىپ سىقىپ سۈيىنى چىقىرىپ ، سۈزۈۋېتىپ قازانغا قۇيۇپ ئۈستىگە شېكەرنى سېلىپ ، ئوتنى يەڭگىل قالاپ ھوشيارلىق بىلەن

قاينىتىپ قىيام قىلىپ تەييارلىنىدۇ (ئوتنى كۈچلۈك قالاپ ، شەربەتنىڭ كۆيۈپ رەڭگى قارىداپ كېتىشىدىن ساقلىنىش لازىم). ئىشلىتىلىشى : چوڭلارغا كۈنىگە ئۈچ قېتىم ، ھەر قېتىمدا 1.5 — 2 قوشۇق ، كىچىك بالىلارغا ئەھۋالغا قاراپ بېرىلىدۇ .

(3) تەمرى ھىندىنى ھاجەتكە لايىق ئېلىپ ، مۇۋاپىق مىقداردىكى قايناق سۇدا دەملەپ تاتلىقنى چىقىرىپ ، بوۋاق ۋە ئۆسمۈرلەرگە ئەھۋالغا قاراپ ئىچۈرۈلىدۇ .

(4) تۇتىيا ، مەدەستان ، كۆيدۈرۈلگەن قەغەز ، كۈمۈش ئىقلىمىياسى ، مىس سۈيى ، مىس ئۇپسى ، مامىرانچىنلەرنى تەڭ مىقداردا ئېلىپ يۇمشاق تالغانلاپ ، سىر كە ياكى ۋازىلىنغا ھاجەتكە لايىق ئارىلاشتۇرۇپ ، كۈندە بىر قېتىم چاچراتقۇنىڭ سىرتىدىن چېپىلىدۇ . تامىقى ئۈچۈن پالەك ، سىماق ئۇرۇقى قاتارلىقلارنى توخۇ گۆشى شورپىسىغا ئاز - ئازدىن ئارىلاشتۇرۇپ بېرىلىدۇ .

7 . بالىلار ۋە ئۆسمۈرلەردىكى تاز كېسەللىكنى داۋالاش

سەۋەبى : قاننىڭ بۇزۇلۇشى ، ئانا سۈتىنىڭ بۇزۇقلۇقى ، ئانا - بالىلارنىڭ سوغۇق ، يەللىك يېمەك - ئىچمەكلەرنى كۆپ ئىستېمال قىلىشىدىن يۈز بېرىشى مۇمكىن .

ئالامەتلىرى : تاز يارىسى كۆپىنچە باشنىڭ چاچلىق قىسمىدا پەيدا بولىدۇ . بالىلار ۋە ئۆسمۈرلەردە كۆپرەك كۆرۈلىدۇ . تىبابەتتە ھۆل تاز (سۇ ئىقەرەتەپ) ۋە قۇرۇق

تاز (سۇئىقەيەس) دەپ چوڭ ئىككى تۈرگە بۆلۈنىدۇ . ئالدى بىلەن تېرىدە ئۇششاق مودۇرلار پەيدا بولۇپ ، ئەتراپىغا تاراشقا باشلايدۇ . بۇلار دەسلەپتە قۇرۇق بولۇپ قېچىشىدۇ . تاتلاش بىلەن سېرىقسۇ چىقىپ جاراھەتكە ئايلىنىدۇ ، سېرىق قاقاچ باغلايدۇ . تاتلاشتا قاقاچلار ئاجراسا ، تېگىدىن سېرىقسۇ چىقىپ تۇرغان قىزىل يارا يۈزى كۆرۈنۈپ تۇرىدۇ .

ھۆل تاز بولسا دائىم سۇ چىقىپ تۇرىدۇ ، بۇ كۆپىنچە كىچىك بالىلاردا كۆپ ئۇچرايدۇ . خۇددى چاشقان سۇيىدۇ كىدەك پۇرايدۇ .

قۇرۇق تاز يارىسىدىن سۇ چىقماستىن ، توزاندەك كېپەكلەر ئۆرلەپ تۇرىدۇ . ئۈستى ئاق قوماق باغلايدۇ . كونىرىغانسېرى باش تېرىسىدە تۈك ئۈنمەيدىغان تاتۇق پەيدا بولىدۇ .

داۋالاش ئۇسۇلى :

(1) ھۆل تاز كېسەللىكىنى داۋالاشتا ، ئالدى بىلەن ماددىنى قوزغاپ چىقىرىش ئۈچۈن ھىجامەت (لوڭقا) قويۇلىدۇ . بۇزۇق قان ۋە كېرەكسىز زىيانلىق ماددىلارنى تازىلاش ئۈچۈن ، مەتبۇخى ھېلىلە بېرىلىدۇ .

تەركىبى : سېرىق ھېلىلە 30 گرام ، تەمرى ھىندى 60 گرام ، ئەينۇلا 30 دانە ، سەرىپىستان ، بىنەپشە ، سېرىق ئوت ئۇرۇقى ، كاسىن ئۇرۇقى ھەربىرى 15 گرامدىن ، پۇنۇس 75 گرام ، تەرەنجىۋىل 60 گرام .

تەييارلىنىشى : پۇنۇس ۋە تەرەنجىۋىلدىن باشقا دورىلارنى چالا سوقۇپ (ئەينۇلنى پارچىلاپ) ، دورىلارنى چۆككۈدەك سۇغا بىر كېچە چىلاپ قويۇپ ، ئەتىسى يېرىمى قالغۇچە قاينىتىپ ، ئاندىن قازاننى چۈشۈرۈپ ، دورىلار ئۈستىگە تەرەنجىۋىل بىلەن

پۇنۇسنى سېلىپ ئوبدان ئارىلاشتۇرۇپ ، پاكىز رەخت بىلەن سۈزۈپ تەييارلىنىدۇ .

ئىشلىتىلىشى : چوڭلارغا كۈندە ئىككى قېتىم ، ھەرقېتىمدا 20 — 40 گرام ، كىچىك بالىلارغا ياش پەرقىگە قاراپ 10 — 20 گرام تاماقتىن ئىلگىرى بېرىلىدۇ .

(2) سىرتىدىن چېپىش ئۈچۈن تۆۋەندىكى نۇسخىلاردىن تاللاپ ئىشلىتىلىدۇ :

1 - نۇسخا : زەرچىۋە 30 گرام ، ئاچچىق بادام مېغىزى 30 گرام ، ئانارگۈلى ، زاك ، كۆيدۈرۈلگەن ئاتى تۇز ، موزا ، ھەببۇل - ئاس ھەربىرى 12 گرامدىن ، گۈلسۆسەن يىلتىزى 30 گرام ، ئاقاقىيا ، قەمبىل ئالتە گرام ، سىركە ، گۈل يېغى 30 گرامدىن .
تەييارلىنىشى : دورىلارنى يۇمشاق تالقانلاپ ، سىركە بىلەن گۈل يېغىغا ئوبدان ئارىلاشتۇرۇپ ، قويۇق مايدەك دورا تەييارلىنىدۇ .

2 - نۇسخا : زەرچىۋە ، ئانار پوستى ، مەدەستان ، خېنىلەرنى تەڭ مىقداردا ئېلىپ يۇمشاق تالقانلاپ ، سىركە ۋە گۈل يېغىغا ئارىلاشتۇرۇپ مەلھەم دورا تەييارلىنىدۇ .

ئىشلىتىلىشى : ئالدى بىلەن چاچنى چۈشۈرۈۋېتىش لازىم . بۇنىڭغا مۇمكىن بولسا ئاق تۇز بىلەن سىركىنى ئارىلاشتۇرۇپ ئىلمان ھالدا باشقا سۈركەپ ، كېيىن ئىسسىق سۇدا باشنى سويۇنلاپ يۇيۇش لازىم . باش قۇرۇغاندىن كېيىن يۇقىرىقى مەلھەم دورىنى كۈندە ياكى ئىككى كۈندە بىر قېتىم چېپىش ، ئاندىن باشنى رەخت بىلەن تېڭىپ قويۇش كېرەك . تۇزلانغان گۆش ، ئۆچكە ، كالا گۆشى ، لەڭپۈك ، لازا ، ئاچچىقسۇ ، گازىر قاتارلىق ئاچچىق ۋە سوغۇق يەللىك يېمەك - ئىچمەكلەردىن پەرھىز

قىلىنىشى زۆرۈر . پالەك ۋە چالا پىشۇرۇلغان تۇخۇم سېرىقى بىلەن ئوزۇقلاندۇرۇش لازىم .

(3) قۇرۇق تازدا سەۋدانىڭ غالىبلىقى كۆپرەك ئۇچرايدۇ . سەۋدانىڭ غالىبلىقى بىلەن قاننىڭ بۇزۇقلۇقىنى سۈرۈپ چىقىرىش ئۈچۈن مەتبۇخى شاھتەرە ياكى مەتبۇخى ئەپتىمۇنىڭ بىرىسى بېرىلىدۇ .

مەتبۇخى شاھتەرەنىڭ تەركىبى : سېرىق ھېلىلە ، كابۇل ھېلىلىسى ، بەلىلە ، ئامىلە پوستى 15 گرامدىن ، شاھتەرە ، شۈمشە 21 گرامدىن ، سانا 12 گرام ، نېلۇپەر ، مامرانچىن ئۈچ گرامدىن ، ئەپتىمۇن ، قىزىلگۈل توققۇز گرامدىن ، بەدىيان ، كاسىنە ئۇرۇقى ، چىڭسەي ئۇرۇقى ، بىستىپايەج ، ئۈستىخوددۇس ، يالپۇز ھەربىرى ئالتە گرامدىن ، چىلان ، ئەينۇلا ھەربىرى 20 دانىدىن ، كاسىن كۆكى بىر سىقىم .

تەييارلىنىشى : دورىلارنى چالا سوقۇپ ، 1.5 كىلوگرام سۇغا بىر كېچە چىلاپ قويۇپ ، ئەتىسى ئۈچتىن بىر قىسمى قالغۇچە قاينىتىپ سۈزۈپ ، سۈيىگە تەمىرى ھىندى ، پۇنۇس ، تەرەنجىۋىلەردىن 45 گرامدىن ئېلىپ ئايرىم تەمى چىقىرىلغان سۈيى قوشۇلىدۇ .

ئىشلىتىلىشى : چوڭلارغا كۈندە 1 — 2 قېتىم 1 — 2 پىيالە ، كىچىك بوۋاق ۋە ئۆسمۈرلەرگە ياش پەرقىگە قاراپ مۇۋاپىق ھالدا تاماقتىن كېيىن بېرىلىدۇ .

(4) ئاق لەيلى ، ھەمشىۋانىنى قاينىتىپ ، سۈيىدە باشنى يۇيۇپ ، ئاندىن كۆيدۈرۈلگەن سەدەپ ، كۆپۈكى دەريانى سوقۇپ تالقانلاپ تۇخۇم ئېقىغا ئارىلاشتۇرۇپ ، باشقا چېپىش لازىم .

(5) تاز كېسەللىكى بار بىمارنىڭ چېچىنى چۈشۈرۈۋېتىپ

ياكى ئاق تۇز بىلەن سىركىنى ئىلمان ھالغا كەلتۈرۈپ باشقا سۈرتۈپ ، ئاندىن ئىسسىق سۇدا باشنى سويۇنلاپ يۇيۇپ باشنى قۇرۇتۇپ ، تۆۋەندىكى مەلەملەرنى چېپىپ باشنى رەخت بىلەن تېگىپ قويۇش كېرەك :

1 - نۇسخا : ئاق لەيلى ئۇرۇقىنىڭ لوئابى (شىرنىسى) ، زىغىر لوئابى ، بىنەپشە سۈيى ، قاپاق ئۇرۇقىنىڭ يېغى ، تاتلىق بادام يېغى ، توخۇ ، ئۆردەك يېغى ، ئاق موملارنى تەڭ مىقداردا ئېلىپ ، ئاق مومنى ئېرىتىپ قالغان ياغلارنى ئۇنىڭ ئۈستىگە قۇيۇپ ياخشى ئارىلاشتۇرغاندىن كېيىن ، بىنەپشە سۈيىنى ئۈستىگە قۇيۇپ تەييارلاپ ، پاكىز شېشىلەردە ساقلىنىدۇ .

2 - نۇسخا : مەدەستان ، زەرچىۋىدىن تەڭ مىقداردا ، زەيتۇن يېغىدىن ئۈچ باراۋەر ئېلىپ ، مەدەستاننى ئايرىم تالقانلاپ ، زەرچىۋىنى يۇمشاق تالقان قىلىپ ، ئىككىلىسىنى زەيتۇن يېغىغا ئارىلاشتۇرۇپ مەلەم تەييارلىنىدۇ (زەيتۇن يېغى تېپىلمىسا ئورنىغا كۈنجۈت يېغى ئىشلەتسىمۇ بولىدۇ) .

3 - نۇسخا : زاك ، تۇز ، گۈڭگۈرت سېرىقى ، سىماب كۈشتىسى ، موزا ، زەرچىۋە ، زىرئەند ، مەدەستان ھەرىرى ئالتە گرامدىن ئېلىنىدۇ ، بۇلارنى سىركە بىلەن گۈل يېغىغا ئارىلاشتۇرۇپ قويۇق ھالدىكى مايلىق دورا مەلەمى تەييارلىنىدۇ .

ئىشلىتىشتە ئاۋۋال 1 - نۇسخىنى ، كېيىن 2 - ۋە 3 - نۇسخىدىن بىرنى تاللاپ ئىشلىتىش لازىم .

(6) بەدەن نەملىكىنى كۆپەيتىش ئۈچۈن ، ھۆل تەبىئەتلىك تاماقلارنى بېرىش لازىم . سەۋدا خىلىتىنىڭ غالىبلىقىنى ئاشۇرىدىغان بارلىق قۇرۇق - سوغۇق ، يەللىك يېمەك - ئىچمەكلىكلەردىن پەرھىز قىلىنىش زۆرۈر .

(7) تاز كېسەللىكى بار بالىلار بىلەن ساق بالىلارنى بىر ئورۇندا ياتقۇزماسلىق ، داۋالنىش جەريانىدا باش كىيىمنى پات - پات يېڭىغا ئالماشتۇرۇپ تۇرۇش زۆرۈر . يەنە تاز كېسەللىكىنىڭ تارقىلىشىغا سەۋەبچى بولىدىغان ساتىراشلىق سايمانلىرىنى ، بولۇپمۇ ئۇستىرنى زەنچە سۈيىدە تازىلاپ ئىشلىتىش ، كاپلىغۇچ ئەسۋابىنىمۇ تاز كېسەللىكى بارلارغا ئايرىم تۇتۇپ ، ساق كىشىلەرنىڭ چېچىنى ئېلىشتا ئارىلاشتۇرۇۋەتمەسلىكىگە دىققەت قىلىش لازىم .

8. ياۋا چېچەك (جۇدرى) ۋە

ئۇنى داۋالاش

ئالامەتلىرى : ياۋا چېچەكنىڭ رەسمىي چىقىشتىن بۇرۇنقى ئالامەتلىرى قىزىل بىلەن ئوخشاش . لېكىن ، قىزىتمىنىڭ يۇقىرى بولۇشى ۋە كېسەلنىڭ ھوشىدىن كېتىشى كۆپ ئۇچرايدۇ . ئەسۋىلەر (ياۋا چېچەك) قىزىلغا قارىغاندا چوڭراق ۋە رەڭگى توقراق چىقىپ ، ئىچىگە سېرىق زەرداپ يىغىلىپ يىرىڭلايدۇ . بۇ خىل ئەھۋال تىبابەتتە يىرىڭلىق پۈۋەكچە (ئابىلە) دەپ ئاتىلىدۇ . پۈۋەكچىدىكى يىرىڭ - زەرداپلار پىشقاندا ، ئاغرىقنىڭ ئەھۋالى تېخىمۇ ئېغىرلىشىدۇ . ئۇلار قۇرۇپ قاقاچلانغاندا ، كېسەللىك ئەھۋالى يېنىكلىشىدۇ . قاقاچ چۈشكەندىن كېيىن ساقايماس تاتۇق ئىز (چوقۇر) قالىدۇ . چېچەك كۆكرەك ۋە يۈز ساھەسىگە ، بۇرۇن ، ھەتتا كۆز ئىچىگىمۇ چىقىدۇ . بۇ ئەھۋال قارىغۇلۇق ۋە بۇرۇن پۈتۈپ قېلىش قاتارلىق ئىللەتلەرنى كەلتۈرۈپ چىقىرىدۇ .

چېچەك باشقۇرغۇچى ئەزالاردىن مېڭە ۋە يۈرەككە ئېغىر تەسىر قىلسا ، ئۆلۈم بىلەن ئاياغلىشىدۇ .

داۋالاش ئۇسۇلى :

ئومۇمىي داۋالاش ئۇسۇلى قىزىل كېسەللىكنى داۋالاش بىلەن ئوخشاش (قىزىل كېسەللىكنى داۋالاش چارسىگە قارالسۇن) . بۇرۇن ، گال ، بولۇپمۇ كۆزنى ئاسراش چارىلىرىنى كۆڭۈل قويۇپ ياخشى ئىشلەش بەكمۇ مۇھىم .

كۆزگە ئىسپاھان سۈرمىسىنى سىركە بىلەن ئېرىتىپ تامغۇزۇش چېچەكنىڭ كۆزنى خاراپ قىلىشىدىن ساقلايدۇ . قىزىل ۋە ياۋا چېچەك تارقالغان چاغلاردا ئاغرىقلارغا چىلان شەرىپتى ، ئىسپۇغۇل ۋە بېھى لوئابلىرىنى (شىرنىسىنى) بېرىپ تۇرۇش ، كېسەل بالىلارنى ئايرىم بېقىپ ، ساق بالىلارنى يېقىن يولاتماسلىق ۋە چىنە - قاچا قاتارلىق تۇرمۇش بويۇملىرىنى ئايرىم تۇتۇش لازىم .

9 . بالىلاردىكى قۇلاق ئاغرىقىنى داۋالاش

قۇلاق ئىسسىق ، سوغۇقتىن ۋە يەلدىن ئاغرىيدۇ ، يەنە قۇلاقنىڭ ھەر خىل زەخمىلىنىشىدىنمۇ ئاغرىيدۇ .

1) ئىسسىقلىقتىن بولغان قۇلاق ئاغرىقى

ئالامەتلىرى : قۇلاق ئىسسىقلىقتىن ئاغرىغاندا قۇلاق ئىچى قاتتىق ئېچىشىپ ، ئاغرىقى بەكمۇ بىئارام قىلىدۇ . بوۋاقلار ئاغرىش سەۋەبىدىن قۇلقىنى ياستۇققا سۈرۈپ يىغلايدۇ . قۇلاقتىن يىرىڭ ئاقىدۇ ، ئۇسسۇزلۇق زىيادە بولىدۇ ، كۆزدىن ياش ئاقىدۇ .

داۋالاش ئۇسۇلى :

(1) قۇلاق ئىچىگە بىنەپشە يېغى ، گۈل يېغىنى كۈندە بىر قېتىم تامغۇزۇش ، يەنە بىر ئاز ئەپيۇنى ئايالنىڭ سۈتىدە ئېرىتىپ ، قۇلاققا كۈندە بىر قېتىم تامغۇزۇش لازىم .
(2) گۈل يېغى بىلەن سىركىنى بىرگە قاينىتىپ ، سوۋۇغاندىن كېيىن قۇلاققا كۈندە بىر قېتىم تامغۇزسا ، يۇمىغاقسۇت ، ھۆل قاپاق ، ئۇسۇڭ قاتارلىقلارنى كۆپرەك ئىستېمال قىلسا بولىدۇ .

(2) سوغۇقلۇقتىن بولغان قۇلاق ئاغرىقى

سەۋەبى : ئاشقازاندا توپلانغان سوغۇق يەللەر ياكى مېڭىدە ھاسىل بولغان ئارتۇقچە سوغۇق ماددىلارنىڭ قۇلاققا ئەكس تەسىر قىلىشىدىن قۇلاق ئاغرىش يۈز بېرىدۇ .
ئالامەتلىرى : قۇلاق ئاغرىقى ئاشقازاندىكى سوغۇقلۇق تەسىرىدىن بولغان بولسا ، كۆڭلى ئېلىشىش ، ئېغىزدىن سېرىقسۇ ئېقىش ، يەڭگىل باش ئاغرىش قاتارلىق ئالامەتلەر كۆرۈلۈپ ، باشقا ئىسسىق ئۆتكۈزسە ياكى باشنى ئىسسىق سۇدا يۇسا ئارام بېرىدۇ . مېڭىدىكى يەلدىن بولغان بولسا ، باش ئېغىرلىشىپ ئاغرىپ تۇرىدۇ ، قۇلاققا ھەرخىل ئاۋاز ئاڭلىنىش بىلەن قۇلاق ئاغرىش داۋاملىشىدۇ .

داۋالاش ئۇسۇلى :

(1) ئايارەج پەيقارا ياكى ھەببە قوقىيا بېرىلىدۇ (ھەببە قوقىيا نۇسخىسى چاچ ۋە قاش چۈشۈشنى داۋالاش چارىسىدە كۆرسىتىلگەن بىلەن ئوخشاش) .
(2) قۇلاق ئىچىگە تېمىتىش دورىسى بېرىلىدۇ .

تەركىبى : سۇزاپ يېغى ، ئىنەكپىتى يېغىنى تەڭ مىقداردا ئېلىپ ، قۇندۇز قەھرى ، پەرىپيونلارنى ئازراقتىن ئارىلاشتۇرۇپ دورا تەييارلاپ ، ھەركۈنى بىر قېتىم ، ئاخشام يېتىشنىڭ ئالدىدا قۇلاققا 6 — 7 تېمىدىن تېمىتسا بولىدۇ .

3) باشقا ئامىللار كەلتۈرۈپ چىقىرىدىغان قۇلاق ئاغرىقى

قۇلاق ئاغرىقىنى كەلتۈرۈپ چىقىرىدىغان سەۋەبلەر كۆپ بولسىمۇ ، مۇھىمى قۇلاق ئىچىگە بۇرگە ، كۇمۇتا ، پىت ، چۈمۈلە ۋە قۇلاق سالمىسى قاتارلىق ھاشاراتلارنىڭ كىرىۋېلىپ ئەكس تەسىر قىلىشى ۋە خىلىتلارنىڭ ئۆزگىرىشى قاتارلىق سەۋەبلەردىن يۈز بېرىدۇ . يەنە قۇلاقنى ئېھتىياتسىزلىق بىلەن كولاپ زەخمىلەندۈرۈش ، قۇلاققا سۇ كىرىپ كېتىش ، كىچىك بالىلارنىڭ قۇسقان قۇسۇقلىرى قۇلىقىغا كىرىپ كېتىش ياكى بالىلارنىڭ قۇلىقىنى قاتتىق تارتىش ، قۇلاق ئىچىگە جاراھەت چىقىپ يۇقۇملىنىش قاتارلىق سەۋەبلىك قۇلاق ئىچى ئىشىشىپ ، يىرىك - زەرداپ ئېقىش يۈز بېرىدۇ . قۇلاق ئاغرىقىنى ۋاقتىدا داۋالاتمىسا ، گاس بولۇپ قېلىشتىن باشقا ، ھەرخىل كېسەللىكلەرنى پەيدا قىلىشقا سەۋەبچى بولىدۇ .

قۇلاق كېسەللىكلىرىنى داۋالاشتا ، ئالدى بىلەن سەۋەبىنى تولۇق ئىگىلەش لازىم . بۇنى داۋالاش ئۈچۈن قۇلاق ئىچىگە كىرىۋالغان ھاشاراتلارنى چىقىرىش دورىسى بېرىلىدۇ .

تەركىبى : ئۈزۈم سىركىسى 15 گرام ، سەبىرە تۆت گرام .
تەييارلىنىشى : سەبىرنى ئېزىپ تالغانلاپ ، سىركىگە ئارىلاشتۇرۇپ بىر كېچە تۇرغۇزۇپ ، ئۈچ قەۋەت داكىدىن ئۆتكۈزۈپ سۈزۈپ تەييارلىنىدۇ .

ئىشلىتىلىشى: ھەر كۈنى بىر قېتىم ، ھەر قېتىمدا 3 — 4 نېمىدىن قۇلاق ئىچىگە تېمىتىلىدۇ ياكى مەزكۇر سۇيۇقلۇقنى ئوتقا تۆكۈپ تۇتۇننى ۋە ياكى قاينىتىپ نەپچە ئارقىلىق ھورنى قۇلاق ئىچىگە كىرگۈزسە ، ھاشارات ئۆزلۈكىدىن قۇلاق ئىچىدىن قاينىپ چىقىدۇ . قۇلاق چىرىغىنى قۇلاق ئىچىگە تۇتۇپ تۇرسىمۇ چىراغنىڭ نۇرىغا ئەگىشىپ ھاشارات قۇلاقنى چىقىپ كېتىدۇ . مەزكۇر قۇلاققا تېمىتىش سۇيۇقلۇقى قۇلاق ئىچىدىكى جاراھەتلەرنى ياخشىلاش ، ئاغرىق پەسەيتىشتەك تەسىرگە ئىگە .

10. ئاڭلاش ئىقتىدارىنىڭ توسالغۇغا

ئۆزگىرىشىدىن پەيدا بولغان گاسلىق

ۋە ئۇنى داۋالاش

ئاڭلاش ئىقتىدارىنىڭ يېتەرسىزلىكىدىن پەيدا بولغان گاسلىق تۇغۇلغاندىن كېيىنكى گاسلىق ، قېرىلىق سەۋەبىدىن بولىدىغان گاسلىق ، تۇغما گاسلىق دەپ ئۈچ خىلغا بۆلۈنىدۇ . سەۋەبى: تۇغما گاسلىقنىڭ سەۋەبى يوق . تۇغۇلغاندىن كېيىنكى گاسلىق قۇلاقنىڭ ھاۋا كىرىش يوللىرىدا توسالغۇ پەيدا بولۇش ، ئىسسىق ، سوغۇق ، ھۆل ، قۇرۇق ھالەتتىكى مىجەزنىڭ مۇرەككەپ ئۆزگىرىشىگە سەۋەبچى زىيانلىق ماددىلار قۇلاقنىڭ ئاڭلاش نازۇك ئەزالىرىغا چۈشۈش سەۋەبلىك پەيدا بولىدۇ . چۈنكى ، مىجەزنىڭ بۇزۇلۇشى قۇلاق ئەسەبلىرىنى ھەرخىل دەرىجىدە زەرەلەندۈرگەچكە ، ئاڭلاشنى بۇزۇپ گاسلىقنى كەلتۈرۈپ چىقىرىدۇ . يەنە يىقىلىش ، ئۇرۇلۇش سەۋەبلىك ئاڭلاش

ئەسەبلىرى زەرەرلىنىش ، كېزىك قاتارلىق قىزىتمىلىق كېسەللىكتە سەپرا ماددىسى قۇلاققا چۈشۈشتىن گاسلىق يۈز بېرىدۇ . كېزىكنىڭ ئاخىرقى دەۋرلىرىدە ياكى قېرىلىق سەۋەبلىك مىجەزنىڭ سوغۇقلۇققا ئۆزگىرىشىدىن گاسلىق يۈز بېرىشى مۇمكىن .

ئالامەتلىرى : مىجەز بۇزۇلمىغان تۈرلەردە ئالاھىدە ئالامەتلەر كۆرۈلمەيدۇ . پەقەت ئاڭلاشنىڭ ھەرخىل دەرىجىدە بۇزۇلغانلىقى كۆرۈلىدۇ . مىجەز بۇزۇلغان تۈرلەردە قۇلاقنىڭ چوڭقۇر قاتلاملىرىدا ئاغرىش ۋە ئېچىشىش كۆرۈلىدۇ . سوغۇقلۇق تۈپەيلىدىن يۈز بەرگەن بولسا ، سوغۇقلۇق دورىلار ھەم قۇلاققا سوغۇق تەگكۈزۈۋېلىش قاتارلىق ئامىللار گاسلىقنى ئېغىرلاشتۇرۇپ قويدۇ ، قۇلاق ئىچى غوڭۇلدايدۇ . بۇنىڭ ئۈچۈن ئىسسىقلىق قىلىش زۆرۈر .
داۋالاش ئۇسۇلى :

تۇنما گاسلىق ، قېرىلىقتىكى ۋە توسالغۇلار تۈپەيلىدىن بولغان گاسلىق ساقايمايدۇ . ئاڭلاش ئەسەبلىرىنىڭ زەخىملىنىشىدىن بولغان گاسلىق ساقايماستىن مۇمكىن ، كېزىك ئاغرىقلىرى تۈپەيلىدىن بولغان گاسلىققا تۆۋەندىكى چارىلەر قىلىندۇ :

(1) قۇلاقنىڭ ئاڭلاش سىستېمىلىرىدىكى زىيانلىق توسالغۇلارنى سۈرۈپ چىقىرىش ئۈچۈن ، مەتبۇخى ھېلىلە بېرىلىدۇ (بۇ نۇسخا تاز كېسەللىكنى داۋالاش چارىسىدە كۆرسىتىلگەن بىلەن ئوخشاش) .

(2) ئاچچىق ئانار بىر دانە ، سىركە 15 گرام ، كۈندۈر ئۈچ

گرام .

تەييارلىنىشى : ئانارنىڭ كىندىكىنى تېشىپ ئانار ئۇرۇقلىرىنى ئېلىپ ، سىقىپ سۈيىنى چىقىرىپ سۈزۈپ ، ئانارنىڭ سۈيىنى يەنە ئانارنىڭ پوستى ئىچىگە قۇيۇپ ، ئۈستىگە سىركىنى قۇيۇپ ، ئاندىن يۇمشىتىلغان كۈندۈرنى سېلىپ ئانار پوستىنى چوغ ئۈستىدە قويۇپ قىزىتىپ ، شۇ سۇيۇقلۇقنى قۇلاق ئىچىگە ھەركۈنى 1 — 2 قېتىم ياش پەرقىگە قاراپ تېمىتسا بولىدۇ . بۇ چارە قۇلاقنىڭ ئاڭلاش سىستېمىسىدىكى توسالغۇلارنى ئېچىپ ، قۇلاقنىڭ ئاڭلاش ئىقتىدارىنى ياخشىلايدۇ .

(3) قۇلاققا تېمىتىش سۇيۇقلۇقى بېرىلىدۇ .

تەركىبى : كالا ئۆتى سەككىز گرام ، بېلىق يېغى 30 گرام ، زەيتۇن ياكى كۈنجۈت يېغى 80 گرام ، سېرىقئېشەك يېغى ئالتە گرام ، سامماق تالقىنى 19 گرام ، موزا تالقىنى 18 گرام ، كەتھىندى تالقىنى بەش گرام ، مامرانچىن تالقىنى ئۈچ گرام ، زەنجۈبۇل تالقىنى بەش گرام ، سىيادان تالقىنى بەش گرام ، ئادراسمان تالقىنى ئىككى گرام .

تەييارلىنىشى : ياغ دورىلارنى بىرلەشتۈرۈپ يەڭگىل ئوتتا بىر قېتىم قاينىتىپ ، كۆپۈكىنى ئېلىپ سوۋۇغاندىن كېيىن تالقان دورىلارنى ئارىلاشتۇرۇپ ، بىر كېچە توختىتىپ ئۈچ قات داكىدا سۈزۈپ شېشىگە ئېلىپ تەييارلىنىدۇ . تەبىئىتى ئىسسىق .

تەسىرى : قۇلاق ئىچىدىكى جاراھەتلەرنى ياخشىلاپ ئىششىقنى قايتۇرۇش ، يىرىڭ ۋە سەلى توختىتىش ، قۇلاقتىكى كىرنى ئېرىتىپ چىقىرىش ، گاسلىقنى ياخشىلاش قاتارلىقلار .

ئىشلىتىلىشى : كۈندە بىر قېتىمدىن ئىككى قېتىمغىچە ، پىلىتىگۈچ ياكى دورا تېمىتىش ئەسۋابى ئارقىلىق قۇلاق ئىچىگە

ئەھۋالغا قاراپ چوڭلارغا 6 — 7 تېمىم ، كىچىك بالىلارغا 2 — 3 تېمىم تېمىتىلىدۇ .

(4) قۇلاق ئىچىگە ھورنى كىرگۈزۈش ۋە پۇرتىپ چۈشكۈرتۈش دورىسى بېرىلىدۇ .

تەركىبى : موزا 15 گرام ، كەتھىندى 10 گرام ، زەنجىۋىل 20 گرام ، سىيادان 15 گرام ، مامىرانچىن سەككىز گرام ، سامساق تالقىنى يەتتە گرام .

تەسىرى : كىرنى ئېرىتىش ، يەللەرنى تارقىتىپ ، توسالغۇلارنى ئېچىش ئارقىلىق گاسلىقنى ياخشىلايدۇ . تەبىئىي ئىسسىق .

ئىشلىتىلىشى : كۈندە بىر قېتىم تۆت بارماقتا چوڭ بىر چىمدىمنى يېرىم ئىستاكان سۇدا قاينىتىپ ، قاتتىقراق قەغەزدىن ۋارۇنكا ياساپ ، كىچىك تۆشۈكىنى قۇلاققا ، چوڭ ئاغزىنى ئىستاكان ئاغزىغا قويۇپ ھورى قۇلاققا تۇتۇلىدۇ . يەنە كۈندە 2 — 3 قېتىم مەزكۇر دورا تالقىندىن ئۈچ بارماقتا بىر چىمدىمنى بۇرۇن تۆشۈكىگە تارتىپ چۈشكۈرتىلىدۇ .

تەسىرى : چۈشكۈرگەندە قۇلاق پەردىسىنى توسۇۋالغان يەل ۋە توسالغۇلار ئېچىلىدۇ .

(5) ھەركۈنى 1 — 2 قېتىم جويۇز ياكى ئايلىشىنى تاش ياكى چىنىنىڭ دىگىلىكىگە بىرئاز سۇ بىلەن سۈرۈپ ، چىققان سۇيۇقلۇقنى قۇلاق ئەتراپى ۋە ئىككى چېكىگە چاپسا بولىدۇ .

(6) چاي ۋە تاماققا سېلىپ ئىستېمال قىلىنىدىغان دورا بېرىلىدۇ .

تەركىبى : موزا 10 گرام ، زەنجىۋىل 20 گرام ، زەرچىۋە 15 گرام ، كەتھىندى 10 گرام ، سىيادان سەككىز گرام ، ئاقمۇچ 10

گرام ، قارمۇچ بەش گرام ، قارا ھېلىلە 15 گرام ، زىرە 15 گرام .
تەييارلىنىشى : دورىلارنى سوقۇپ ئەلگەكتىن ئۆتكۈزۈپ
تەييارلىسا بولىدۇ . تەبىئىتى ئىسسىق .

تەسىرى : سوغۇق يەلنى ، قۇلاق ئىچىدىكى يەللىك
جاراھەتلەرنى ، يىرىك ۋە سەلنى تۈگىتىش ، ئاڭلاش قۇۋۋىتىنى
ئاشۇرۇش قاتارلىقلار .

ئىشلىتىلىشى : مەزكۇر دورىنىڭ يىرىكى ، ھەر قېتىمدا بەش
بارماقتا بىر چىمدىمدىن ھاجەتكە لايىق قايناق سۇغا دەملەپ
ئىختىيارى ئىچىلىدۇ . يۇمشاق قىسمى ھەر قېتىمدا 2 — 3 بارماقتا
بىر چىمدىمدىن تاماققا ئارىلاشتۇرۇپ ئىستېمال قىلىنىدۇ .

11. كىچىك بالىلار ۋە چوڭ كىشىلەردىكى

قىسمەن كۆز كېسەللىكلىرى ۋە

ئۇنى داۋالاش

كۆزنىڭ مەجەزى ھۆل ئىسسىقتۇر . كۆز ھەرىكىتىنىڭ
تېزلىكى ، قاپاق ئېچىلىش ۋە يېپىلىشنىڭ تېز بولۇشى ، كۆز
ئىچىنىڭ ئىسسىق ۋە نەم بولۇشىمۇ كۆز مەجەزىنىڭ ھۆل
ئىسسىقلىقىنىڭ ئالامەتلىرىدۇر . كۆك كۆزنىڭ ئىسسىقلىق
دەرىجىسى كەمرەك ، قارا كۆزنىڭ باشقا رەڭدىكى كۆزلەردىن
كۆپرەك بولىدۇ . قىزىلغا مايىل كەلگەن كۆزنىڭ مەجەزى
مۆتىدىلدۇر .

1) كۆزنىڭ قىزىرىپ ئاغرىشى

سەۋەبى : بوۋاقلار تۇغۇلغاندىن كېيىن ، پۈتۈن بەدىنى ،

بولۇپمۇ كۆز ئەتراپى ۋە جىيە كلىرى كۆڭۈل قويۇپ پاكىز يۇيۇلمىغانلىقى ، قىزىتما ۋە زۇكام ۋاقتىدىكى بۇرۇندىن كېلىدىغان نەزلە سۇيۇقلۇقىنىڭ مېڭە تومۇر ۋە ئەسەب (نېرۋا) يوللىرىدا تۇرۇپ قېلىشى ، كۆزگە سىرتتىن كىرگەن توپا - چاڭ ۋە زىيانلىق نەرسىلەرنىڭ تەسىرى ھەم ئانىنىڭ سۈتىدىكى زىيانلىق ماددىلارنىڭ ئەكس تەسىرىدىن بولۇشى مۇمكىن .

ئالامەتلىرى : كۆز ۋە قاپاقنىڭ ئىچكى شىلمىش قىزىرىپ ئىششىپ ، كۆزگە قان قۇيغاندەك بولىدۇ . كۆز ئالمىسى ۋە باش چىڭقىلىپ لوقۇلداپ ئاغرىيدۇ . كۆزدە قانلىق ۋە ئېچىشىش بولىدۇ ، ئۇيقۇ كەلمەيدۇ ، يورۇقلۇققا قارىيالمايدۇ ، كۆزنى ئاچالمايدۇ ، كۆزنىڭ ئىچى قىزىل بولۇپ چىرايى قىزىلغا مايىل بولىدۇ . تومۇرى ئىتتىك سالىدۇ . بۇ خىل ئالامەتلەر كۆرۈلسە ، كۆز ئىسسىقتىن ئاغرىغان بولىدۇ .

داۋالاش ئۇسۇلى :

(1) ھەببە سەبرە بېرىلىدۇ .

تەركىبى : تەرەنجىۋىل ، رۇمبەدىيان ، ئارپىبەدىيان ، مەستىكى ، جۇۋىننە ، نېلۇپەر ، قارىمۇچ ، سانا ، دارچىن ، زەنجىۋىل ، بىنەپشە ، سېرىق ھېلىلە پوستى ، قارا ھېلىلە ، لاھور تۇزى ھەر بىرى بىر ھەسسىدىن ، سەبرە سۇ قۇتىرى پۈتۈن دورا ۋەزنى بىلەن تەڭ .

تەييارلىنىشى : يۇقىرىدىكى دورىلارنى تالقانلاپ ، جۇۋىننە ئەرەقى قىيامى بىلەن خېمىر قىلىپ ، بىر گرامنى ئۈچ دانە كۇمىلاچ قىلىپ تەييارلىسا بولىدۇ . تەبىئىتى مۆتىدىل .

ئىشلىتىلىشى : كۈندە بىر قېتىم كىچىك بوۋاقلارغا بىر دانىدىن ، 1 — 5 ياشقىچە بولغانلارغا 2 — 3 دانە ، 5 — 10 ياشقىچە

بولغانلارغا 3 — 5 دانە ، چوڭلارغا 5 — 7 دانە ئاخشام يېتىش
ئالدىدا چاي بىلەن ئېرىتىپ بېرىلىدۇ .

(2) ھەببە سەبىرىنى تەييارلاش ئىمكانىيىتى بولمىسا ،
سۇيۇپى ئىتتىرىپىل كەشنىزى بېرىلىدۇ .

تەركىبى : ھېلىلە ، كابىل پوستى ، سېرىق ھېلىلە پوستى ،
بىلىلە پوستى ، ئامىلە پوستى ، قارا ھېلىلە ھەز بىرى 40 گرامدىن ،
تانلىق بادام مېغىزى 100 گرام ، ئاق شېكەر 700 گرام .

تەييارلىنىشى : يۇقىرىقى دورىلارنى تالقان قىلىپ ، بادام
مېغىزىنى سۇغا چىلاپ پوستىنى ئايرىۋېتىپ قۇرۇتۇپ تالقانلاپ ،
ئاندىن قالغان دورىلارغا ئارىلاشتۇرۇپ تەييارلىسا بولىدۇ . تەبىئىتى
سوغۇق .

تەسىرى : ئاغرىق پەسەيتىش ، تىنچلاندۇرۇش ، باش
قېيىش ، نېرۋا ئاجىزلىقى ، ئاشقازان ئاجىزلىقىنى ياخشىلاش ، قانىنى
تازىلاش قاتارلىق رولى بار .

ئىشلىتىلىشى : بوۋاقلارغا يېرىم گرامدىن ، 1 — 5 ياشقىچە
بالىلارغا 1 — 2 گرام ، 5 — 10 ياشقىچە بالىلارغا 2 — 3 گرام ، 10
ياشتىن چوڭلارغا 4 — 10 گرام كۈندە 1 — 2 قېتىم تاماقتىن
ئىلگىرى بېرىلىدۇ . كىچىك بالىلارغا يېرىم قوشۇق چاي بىلەن
ئېرىتىپ بېرىلىدۇ .

(3) ھەببە بىنەپشە بېرىلىدۇ .

تەركىبى : ئاق تۇربۇت ، قىزىلگۈل ، بىنەپشە ھەر بىرى
سەككىز گرامدىن ، چۈچۈكبۇيا يىلتىزى تۆت گرام ، سېرىق
ھېلىلە پوستى ، ئارپىبەدىيان ھەر بىرى ئالتە گرامدىن ، كەترا ،
سوقمۇنيا ھەر بىرى بىر گرامدىن .

تەييارلىنىشى : دورىلارنى تالقانلاپ ، ئارپىبەدىيان ئەرەقى

قىيامى بىلەن خېمىر قىلىپ، بىر گرامنى ئۈچ دانە كۇمىلاچ قىلىپ تەييارلىسا بولىدۇ. تەبىئىتى مۆتىدىل.

تەسىرى: ئىسسىق، سوغۇقتىن بولغان كۆز ئاغرىقى، زىققە، يۆتەلگە تېز ئۈنۈم بېرىدۇ.

ئىشلىتىلىشى: بوۋاقلارغا كۈندە بىر قېتىم بىر دانىنى يېرىم قوشۇق چاي بىلەن ئېرىتىپ بەرسە بولىدۇ. 1 — 5 ياشقىچە بالىلارغا 2 — 4 دانە، 5 — 10 ياشقىچە بالىلارغا 5 — 8 دانە، 10 ياشتىن يۇقىرىلارغا 10 دانىدىن ناشتىدىن كېيىن بېرىلىدۇ.

(4) كۆزگە تېمىتىش سۇيۇقلۇقى بېرىلىدۇ.

تەركىبى: جىگدە گۈلى 35 گرام، ئازغان يوپۇرمىقى 30 گرام، ئارپىبەدىيان 50 گرام، جويۇز 10 گرام، موزا 25 گرام، قىزىلگۈل 20 گرام، يامغۇر سۈيى ياكى پار سۈيى بىر كىلوگرام.

تەييارلىنىشى: يۇقىرىقى دورىلار چالا سوقۇپ سۇغا سېلىنىپ، پار قازنى ئارقىلىق پارلاندۇرۇلۇپ ئېلىنىدۇ. ئەگەر پار قازنى بولمىسا پار سۈيىگە بىر كېچە - كۈندۈز چىلاپ (پار سۈيى قاچىلانغان شېشىگە سېلىنىدۇ)، ئاندىن مەزكۇر شېشىنى قازانغا سېلىپ مەلۇم مىقداردىكى سۇ بىلەن ئاستا قاينىتىپ (20 — 30 مىنۇتقىچە)، سوۋىغاندىن كېيىن شېشىدىن تۆكۈپ، ئۈچ قەۋەت داكىدىن 3 — 5 قېتىم ئۆتكۈزۈپ سۈزۈپ، پاكىز شېشىگە قاچىلاپ تەييارلىنىدۇ. تەبىئىتى مۆتىدىل.

تەسىرى: ئىسسىق، سوغۇقتىن، سەپرا، سەۋدا ۋە مىجەزنىڭ بۇزۇلۇشىدىن بولغان كۆز ئاغرىقىنى تېز ياخشىلايدۇ.

ئىشلىتىلىشى: ھەر كۈنى ئاخشام يېتىش ئالدىدا كىچىك بالىلارنىڭ ئەھۋالىغا قاراپ 3 — 5 تېمىم، چوڭلارغا يەتتە تېمىم كۆزگە تېمىتىلىدۇ.

(5) كۆزنىڭ سىرتىدىن چېپىلىدىغان دورا بېرىلىدۇ .
تەركىبى : ئاق لەيلى گۈلى 10 گرام ، يۇمغاقسۇت كۆكى
(فۇرۇقى) بەش گرام ، بىنەپشە بەش گرام ، گىلى ئەرمىنى ئۈچ
گرام .

تەييارلىنىشى : دورىلارنى تالقانلاپ ، ئايالنىڭ سۈتى ياكى
ئارپىبەدىيان پارلىق سۈيى بىلەن خېمىر قىلىپ تەييارلىسا بولىدۇ .
تەبىئىتى ھۆل سوغۇق .
تەسىرى : كۆزنىڭ ئاغرىقى ، ئىششىقى ۋە قىزىللىقىنى
ياندۇرىدۇ .

ئىشلىتىلىشى : ھەر كۈنى بىر قېتىم كۆزنىڭ سىرتىغا ۋە
گەجگە چېپىلىدۇ .

(6) كۆك نىلرەڭ پاكىز رەختنى قاينىتىپ ، سوۋۇتۇپ
سىقىۋېتىپ ، سوغۇق ھالدا كۆزگە پات - پات قويۇپ بېرىشنى
داۋام قىلسا ، كۆزنىڭ قىزىپ ۋە قىزىرىپ ئاغرىشىنى ياخشىلايدۇ .
(7) دەملەپ ئىچىدىغان ۋە كۆزنى يۇيىدىغان دورا
بېرىلىدۇ .

تەركىبى : ئىت ئۈزۈمى ، نېلۇپەر ، بىنەپشە ، كاسىنە ھەر
بىرى بەش گرامدىن ، سەرىستان بەش دانە ، چىلان تۆت دانە ،
قارا ئۆرۈك 20 گرام ، ئارپىبەدىيان 15 گرام .

تەييارلىنىشى : چىلان ، قارىئۆرۈكتىن باشقىلارنى چالراق
سوقۇپ ، قارىئۆرۈك بىلەن چىلاننى سوقماي ، بىر يېرىم چىنە سۇغا
دەملەپ كۈندە ئۈچ قېتىم ، ھەر قېتىمدا يېرىم پىيالە مىقدارى
ئىچىلىدۇ ھەم مەزكۇر دورىنىڭ چېپىنى ئىلماق قىلىپ ، ئاخشام
يېتىش ئالدىدا كۆز يۇيۇلىدۇ .

2) كۆزنىڭ سوغۇقلۇقتىن ئاغرىشى

سەۋەبى : خىلىتلارنىڭ ئۆزگىرىشى ، سوغۇق يەللىك يېمەكلىكلەر كۆپ ئىستېمال قىلىنىشى ، كۆزگە توپا - چاڭ كىرىپ كېتىشى ، سوغۇقتىن بولغان زۇكام سۇيۇقلۇقىنىڭ كۆزگە ئەكس تەسىر قىلىشى قاتارلىق سەۋەبتىن يۈز بېرىشى مۇمكىن .

ئالامەتلىرى : كۆز چىڭقىلىپ ئاغرىيدۇ ، ياش ئاقىدۇ ، كېچىسى يىرىڭغا ئوخشاش چاپاق پەيدا بولىدۇ . كۆزنىڭ كۆرۈش ھەرىكىتى سۇر ، بولىدۇ . كۆز ئىچىدە بىر نەرسە دومىلىغاندەك سېزىلىدۇ . كېسەل كىشىنىڭ رەڭگى ئاقىرىش ، تومۇرى سۇس سېلىشتەك ئالامەتلەر كۆرۈلىدۇ . بۇ خىل كۆز ئاغرىقى تۆۋەندىكى چارە بىلەن داۋالانىدۇ :

(1) ھەببە قوقىيا بېرىلىدۇ (بۇ نۇسخا چاچ ۋە قاش چۈشۈشنى داۋالاش چارىسىدە كۆرسىتىلگەن بىلەن ئوخشاش) .
(2) چاي دورا بېرىلىدۇ .

تەركىبى : سېرىقچېچەك 20 گرام ، جويۇز بەش گرام ، مامرانچىن 10 گرام ، قارا ھېلىلە 12 گرام ، پىلىپىل 15 گرام ، ئېڭىر سەككىز گرام ، زەرچىۋە بەش گرام ، زەنجۋىل 10 گرام .
تەييارلىنىشى : دورىلار چالا سوقۇپ تەييارلىنىدۇ .
تەبىئىتى ئىسسىق .

تەسىرى : سوغۇقتىن ، زۇكام تەسىرى سەۋەبىدىن بولغان كۆز ئاغرىقىغا مەنپەئەت قىلىدۇ .

ئىشلىتىلىشى : تاسقاپ يىرىك قىسمىنى ھەر قېتىمدا چوڭ بىر چىمدىمدىن ھاجەتكە لايىق قايناق سۇغا دەملەپ ئىچۈرسە ، ئېمىدىغان بوۋاقلارنىڭ ئانىسىمۇ بىرلىكتە ئىختىيارىي ئىچسە

بولسۇدۇ . ئىلمان قىلىنغان دورا چېيىدا كۈندە 1 — 2 قېتىم ئاغرىق بوۋاقتىڭ يۈز - كۆزى يۇيۇلىدۇ . يۇمشاق قىسمىنى يەيدىغان تاماققا ھەر قېتىمدا 2 — 3 بارماقتا بىر چىمدىمدىن ئارىلاشتۇرۇپ ئانا - بالا بىرلىكتە ئىستېمال قىلىدۇ .

(3) كۆك تونلۇق موزىدىن 6 — 7 دانىنى قوينىڭ چاۋا يېغىغا ئوراپ ، ئۇنى بۇغداي خېمىرى ئىچىگە ئېلىپ ئوتقا كۆمۈپ ، خېمىر پىشقاندىن كېيىن موزنى ئېلىۋېتىپ تالقانلاپ ، بوۋاق ۋە بالىلارغا كۈندە ئىككى قېتىم ، ھەر قېتىمدا 2 — 3 بارماقتا بىر چىمدىم چايدا ئېرىتىپ بېرىلىدۇ . چوڭلار 3 — 4 بارماقتا بىر چىمدىمدىن تاماقتىن ئىلگىرى كاپ ئېتىدۇ . تەبىئىي ئىسسىق .
تەسىرى : كۆزدىن ياش ئېقىشى توختىتىش ، كۆزدىكى چاپاق ۋە يىرىڭنى يوقىتىش .

(4) كۆزگە تېمىتىش سۇيۇقلۇقى بېرىلىدۇ (بۇ نۇسخا كۆزنىڭ قىزىرىپ ئاغرىشىنى داۋالاشتا كۆرسىتىلگەن بىلەن ئوخشاش) .

(5) بىر دانە ئايلىشى ياكى جويۇزنى تاش ياكى چىنە دىگىلىكىگە 2 — 3 تېمىم چاينى تېمىتىپ سۇرۇپ تەمىنى چىقىرىپ ، ھەر كۈنى بىر قېتىم كۆزنىڭ سىرتىدىن چېپىشىنى داۋام قىلسا ، كۆزنىڭ سوغۇق يەلدىن بولغان ئاغرىقىنى ياخشىلايدۇ .

12. كۆزدىكى يىڭناسقۇ كېسەللىكىنى داۋالاش

سەۋەبى : قاندىكى بۇزۇلغان ماددىلارنىڭ كۆز بۇرجەكلىرى ياكى قىمىرلىرىدا تۇرۇپ قېلىپ ، توسالغۇ پەيدا قىلغانلىقىدىن يىڭناسقۇ پەيدا بولۇشى مۇمكىن .

ئالامەتلىرى : كۆزنىڭ قاپاق قىرى ياكى كۆز بۇرجەكلىرىدە ئارپا چوڭلۇقىدا مودۇر پەيدا بولۇپ ، يىرىڭلاپ قىزىرىپ ئىشىشىدۇ ، قاپاق ھەرىكىتىگە تەسىر قىلىدۇ ، قاتتىق ئاغرىيدۇ .
داۋالاش ئۇسۇلى :

(1) بۇزۇلغان قاننى تازىلاپ توسالغۇنى ئېچىش ئۈچۈن مەتبۇخى ھېلىلە بېرىلىدۇ (بۇ نۇسخا تاز كېسەللىكنى داۋالاشتا كۆرسىتىلگەن بىلەن ئوخشاش) .

(2) يىڭناسقۇ ئۈستىگە چاپىدىغان دورا بېرىلىدۇ .
تەركىبى : كاسىنە ، سەبزە ، رۇسۇت ، گىلى ئەرمىنى قاتارلىق دورىلارنى ئېھتىياجغا لايىق ئېلىپ تالقانلاپ ، ھەر كۈنى بىر قېتىم تۆت بارماقتا بىر چىمدىمنى تۇخۇم ئېقىغا ئارىلاشتۇرۇپ يىڭناسقۇ ئۈستىگە چېپىش لازىم .

(3) قوينىڭ دۈمبە يېغىنى ئوتتا قىزىتىپ ، يىڭناسقۇ ئۈستىگە قويۇش كېرەك .

(4) ئەگەر يىڭناسقۇ قېپى ئاقىرىپ يىرىك يىغقانلىقى بىلىنسى ، قولىنى پاكىز يۇيۇپ ئېھتىيات بىلەن سىقىلسا ، يىڭناسقۇ قېپى ۋە يىرىك چىقىپ كېتىپ ، تېزلا ساقىيىدۇ .

13. كۆزگە قانات گۆش ئۆسۈش كېسەللىكى ۋە ئۇنى داۋالاش

سەۋەبى : زۇكام ۋاقتىدىكى بۇرۇندىن كېلىدىغان زەرەرلىك نەزلە سۇيۇقلۇقىنىڭ تەسىرى ۋە قاندىكى بۇزۇق ماددىلارنىڭ توسالغۇ پەيدا قىلىشى سەۋەبلىك يۈز بېرىشى مۇمكىن .

ئالامىتى : كۆزنىڭ ئاق قەۋىتى ئۈستىگە تىرىققا ئوخشاش
 گۆش ئۆسۈپ قالىدۇ . بۇ ، دائىم كۆز بۇرجىكىنىڭ بۇرۇن
 تەرىپىدىن باشلىنىپ ، كۆز قارىچۇقى تەرىپىگە قاراپ ئۆسىدۇ ،
 ھەتتا تەدرىجىي كۆز قارىچۇقىنى بېسىۋېلىپ ، كۆزنىڭ كۆرۈشىگە
 تەسىر يەتكۈزىدۇ . قانات گۆشنىڭ بەزىلىرى قىزىل ياكى سېرىق
 رەڭدە بولۇپ ، قاتتىق ياكى يۇمشاق كېلىدۇ .
 داۋالاش ئۇسۇلى :

(1) توسالغۇلارنى ئېچىپ ، بۇزۇق قاننى تازىلاش ئۈچۈن
 ئايارەج پەيقارا بېرىلىدۇ .

ئايارەج پەيقارنىڭ تەركىبى : سۇمبۇل ، دارچىن ،
 مەستىكى ، ھەببىلسان ، ئۇدبىلسان ، ئاسارۇن ، زەپەر ھەر بىرى
 باراۋەر بىر ھەسسەدىن ، سەبىرە سۇ قۇتىرى ئىككى ھەسسە .

تەييارلىنىشى : دورىلارنى تالقانلاپ ، ئارپىبەدىيان ئەرەقى
 بىلەن خېمىر قىلىپ ، بىر گراممىنى تۆت دانە كۇمىلاچ قىلىپ
 تەييارلىسا بولىدۇ . تەبىئىي قۇرۇق ئىسسىق .

تەسىرى : بەدەن ۋە باش (مېڭە) ساھەسىدىكى ھۆللۈك ۋە
 توسالغۇلارنى ئاچىدۇ .

ئىشلىتىلىشى : كىچىك بوۋاقلارغا 1 — 2 دانە ، 1 — 5
 ياشقىچە بالىلارغا 2 — 3 دانە ، 5 — 10 ياشقىچە بالىلارغا 4 — 5
 دانە ، 10 ياشتىن يۇقىرىلارغا 7 — 10 دانە قورساق توق ئەمەس
 چاغ ، يەنى ئاخشام يېتىش ئالدىدا كۈندە بىر قېتىم بېرىلىدۇ .
 كىچىك بالىلارغا يېرىم قوشۇق چاي بىلەن ئېرىتىپ بېرىلىدۇ .

(2) كۈندۈرنى بەسەينىڭ سىقىپ چىقىرىلغان سۈيىدە
 ئېزىپ ئېرىتىپ ، بىر سائەت تۇرغۇزغاندىن كېيىن ، كۆزگە كۈندە
 بىر قېتىم ياش پەرقىگە قاراپ 4 — 7 تېمىم تېمىتسا بولىدۇ .

- (3) ئۆچكە سۈتى ياكى ئايال كىشىنىڭ سۈتىنى ھەسەلگە ئارىلاشتۇرۇپ ، كۆزگە ئەھۋالغا قاراپ تېمىتىلىدۇ .
- (4) زەڭكار شامچىسى كۈندە بىر قېتىم كۆز ئەتراپىغا سۈرتۈلىدۇ .
- (5) قانات گۆشى يۇقىرىقى چارىلەر بىلەن ياخشىلانمىسا ، كونسراپ ياكى قاتتىقلىشىپ كەتكەن ئەھۋال كۆرۈلسە ، ئوپېراتسىيە قىلىپ ئېلىۋېتىلىدۇ .

14 . كۆزگە چۈشكەن ئاق كېسەللىكنى داۋالاش

سەۋەبى : كۆزگە كۆزنىڭ ھەر خىل زەخمىلىنىشلىرى نەتىجىسىدە ئاق چۈشىدۇ . يەنە كۆز نېپىز پەردىسىنىڭ ياللۇغى ياكى كۆز ئېقىنىڭ كېسەللىكلىرىنى داۋالاشتىكى خاتا چارىلەرمۇ سەۋەبچى بولىدۇ . شەققە كېسەللىكى سەۋەبلىكمۇ كۆزگە ئاق چۈشىدۇ .

ئالامەتلىرى : كۆزگە چۈشكەن ئاق بەزىدە كېڭىيىپ ، كۆزنىڭ كۆرۈش خىزمىتىگە ئوخشاش بولمىغان دەرىجىدە تەسىر يەتكۈزىدۇ . چۈشكەن ئاقنىڭ بەزىلىرى نېپىز بولۇپ بۇلۇت دەپ ئاتىلىدۇ . بەزىلىرى قېلىن بولۇپ مۇتلەق ئاق دەپ ئاتىلىدۇ . ئاق بەزىدە كۆز قارىچۇقىنىڭ بىر قىسمىنى ياكى پۈتۈن قىسمىنى قاپلايدۇ .

داۋالاش ئۇسۇلى :

نېپىز ئاق پەردە داۋالاش ئارقىلىق ئاسان تۈزۈلۈپ كېتىدۇ .

ئەمما قېلىن ئاق پەردىنىڭ ساقىيىشى قېيىنراق .

(1) قاننىڭ بۇزۇقلۇقى ۋە كۆزدىكى توسالغۇلارنى ئېچىش ئۈچۈن ئايارەج پەيىقارا سۈرگىسى بېرىلىدۇ (ئايارەج پەيىقارنىڭ نۇسخىسى يۇقىرىقى كۆزگە قانات گۆشى ئۆسۈشنى داۋالاش چارىسىدە كۆرسىتىلگەن بىلەن ئوخشاش) .

(2) لەيلى قازاق سۈيى ، قەنتەرىيون سۈيىنى ھاجەتكە لايىق ھەسەلگە ئارىلاشتۇرۇپ ، كۆزگە كۈندە بىر قېتىم تېمىتسا بولىدۇ .

(3) كۆزگە چۈشكەن ئاق قېلىن بولسا ، كۆيدۈرۈلگەن مىس ، زەڭكار ، نۆشۈدۈر ، نەمەكى ھىندى (ھىندى تۇزى) ، كۆپۈكى دەريالارنى لازىم مىقداردا ئېلىپ تالغانلاپ ، كۈندە بىر قېتىم ئاخشام يېتىش ئالدىدا كۆزگە سەپسە بولىدۇ .

(4) قىلىورغىنىڭ كۆيدۈرۈپ تەييارلانغان تالقىنى توققۇز گرام ، قەنتەرىيون 15 گرام ، مەرۋايىت ، زەڭكار ئۈچ گرامدىن ، بىخ مارجان ، بۆرە ئەرمىنى (ياكى توغرىغا) ئالتە گرامدىن ، ئۆشەنە بىر يېرىم گرام ، كۆيدۈرۈلگەن تۇخۇم شاكىلى توققۇز گرام ، تۇتىيا يەتتە يېرىم گرام ، ئىپار ئىككى تال ئارپا مىقدارىدەك . تەييارلىنىشى : تاش دورىلار كۈشتە قىلىنىدۇ . باشقا دورىلارنى قوشۇپ ئۇيغۇن ئوخشاش يۇمشاق سوقۇپ سۈرمە قىلىپ ، كۆزگە كۈندە بىر قېتىم ئاز - ئازدىن سېپىلىدۇ .

(5) دەريا قۇلۇلىسى (سەرتان نەھرى) ، كۆپۈكى دەريا ، قىلىورغا مايىقى ، توخۇ تاشلىقى ، مىسرنىڭ تۇتىياسى ، تۇخۇم شاكىلى ، مىس ، مەرۋايىت (كۆيدۈرۈلگەن) ، ھېقىق ، كۆك قاشتېشى ، پىلپىل ، ئاقمۇچ ، ئىقلىميا ، بىخ مارجان ، گىل مەختۇم ،

سوقمۇنىيالاردىن ھاجەتكە لايىق ئېلىپ ، 4 - چارىدە كۆرسىتىلگەن ئۇسۇل بويىچە تەييارلىسا بولىدۇ .

ئىشلىتىلىشى : ياش پەرقىگە قاراپ ، كۆزگە كۈندە بىر قېتىم ئاخشام يېتىش ئالدىدا ئاز - ئازدىن سېپىلىدۇ .

(6) ئەگەر يۇقىرىقى چارە بىلەن ياخشىلانمىسا ،

تۆۋەندىكى سۇيۇقلۇقنى تەييارلاپ بەرسە بولىدۇ .

تەركىبى : زەپەر بىر يۇڭ ، نۆشۈدۈر تالقىنى ئىككى گرام ،

ئۆردەك ياكى توخۇ ئۆتى ئۈچ گرام ، ئوغۇل بالا ئېمىتىدىغان

ئايالنىڭ سۈتى 20 گرام ، قۇشقاچنىڭ يېڭى قېنى 10 گرام ، قۇشقاچ

مايىقى تالقىنى تۆت گرام ، ئازغان يوپۇرمىقىنىڭ سىقىپ

چىقىرىلغان چەككىلەنگەن سۈيى 30 گرام .

تەييارلىنىشى : يۇقىرىقى دورىلارنىڭ سوقۇشقا

تېگىشلىكلىرىنى سوقۇپ تالقانلاپ ، سۇيۇق دورىلارنى شېشىگە

ئېلىپ ، تالقان دورىلارنى شېشىدىكى سۇيۇقلۇق ئۈستىگە تۆكۈپ

ئوبدان ئارىلاشتۇرۇپ بىر كېچە توختىتىپ ، ئاندىن ئۈچ قەۋەت

داكىدىن 3 — 5 قېتىم ئۆتكۈزۈپ تەييارلىنىدۇ .

ئىشلىتىلىشى : ئاق چۈشكەن كۆزگە كۈندە بىر قېتىم ،

ئاخشام يېتىشنىڭ ئالدىدا ياش پەرقىگە قاراپ 3 — 7 تېمىم

تېمىتىلىدۇ .

(7) تۇتىيانى تالقانلاپ ياكى پىچاق بىلەن قىرىپ ،

يۇمشىتىلغان قىسمىنى ئىككى كۈندە بىر قېتىم ئاق چۈشكەن

كۆزگە ئىككى بارماقتا بىر چىمدىمدىن ئاخشام يېتىشنىڭ ئالدىدا

سېپىشنى داۋام قىلسا ، كۆزدىكى ئاقنى ۋە ئۆسكەن گۆشنى

تەدرىجىي چۈشۈرۈپ ، كۆزنىڭ ئەسلىگە كېلىشىدە ئەمەلىي ئۈنۈم

بېرىدۇ .

(8) قارلىغاچنىڭ مايقىدىن ھاجەتە لايىق ئېلىپ تازىلاپ تالقانلاپ ، كۈندە بىر قېتىم ئاق چۈشكىن كۆزگە ئۈچ بارماقتا بىر چىمدىمدىن سېپىشنى داۋام خىلسا ، كۆزدىكى نېپىز ئاقنى چۈشۈرۈشتە ئۈنۈم ھاسىل قىلغىلى بولىدۇ (بۇ ئەجدادلىرىمىزنىڭ قوللىنىپ كەلگەن چارىلىرىدۇر) .

ئىلاۋە : يۇقىرىقى وورلاردىن قاينىسىبىرنى ھازىرلاشقا ئىمكان بولسا ، شۇنى تەييارلاپ ئىشلەتسە ئوخشاشلا ئۈنۈم بېرىشى مۇمكىن .

15. بۇرۇن كېسەللىكى ۋە ئۇنى داۋالاش

سەۋەبى ئىسسىق - سوغۇق ۋە شامالدىن ، ھاۋانىڭ ئۆزگىرىشى ، ئانا بولغۇچىلاردىكى يۇقۇملۇق زۇكام ۋە نەزلىنىڭ بالىلارغا يۇقۇشى ، ئائىلىدىكى تۇرمۇش ۋاسىتىلىرى پاكىزلىقىنىڭ ناچارلىقىدىن يۈز بېرىشى مۇمكىن .

ئالامەتلىرى : كېسەللىك يۈز بەرگەندە كۆپ چۈشكۈرۈش ، يۆتىلىش ، بۇرۇندىن سۇ ئېقىش ، كۆز ياشاڭغۇراش ، قىزىش ، توڭغۇش ، ئۈستىمخان ۋە باش ئاغرىش ، ماغدۇرسىزلىق ، دىمىغى پۈتۈپ قېلىش ، نەرسىلەرنىڭ پۇرىقىنى سەزمەسلىك ، زۇكام نەزلە ساتايغاندىن كېيىنمۇ شامالداپ قالسا ، توپا - چاڭ ، تۇتۇن ۋە ياغنىڭ بۇسى قاتارلىقلارغا يولۇقسىلا زۇكام نەزلە يەنە ئايتىلىنىشتەك ئەھۋاللار داۋاملىشىدۇ .

داۋالاش ئۇسۇلى :

(1) بۇ خىل كېسەللىككە سەۋەبچى بولىدىغان يۇقىرىقى ئامىللاردىن قەتئىي ساقلىنىش ، ئەگەر كېسەللىك قايتىلانسىلا

جىددىي تۇتۇش قىلىپ داۋالنىش لازىم .

(2) بۇ خىل كېسەللىككە سەۋەبچى بولغان بەدەندىكى زىيانلىق خىلىتلارنى تازىلاش ئۈچۈن ھەببە قوقىيا بېرىلىدۇ (بۇ چاچ ۋە قاش چۈشۈشىنى داۋالاشتا كۆرسىتىلگەن نۇسخا بىلەن ئوخشاش) .

(3) بۇرۇندىن سۇ ئاقغۇزۇش ۋە تەرلىتىش دورىسى بېرىلىدۇ .

تەركىبى : سىيادان ئالتە گرام ، يۇپقا زەنجۋىل تۆت گرام ، سامساق تۆت گرام . بۇ دورىلارنى يېرىم ئىستاكان سۇدا قاينىتىپ ئاغزى - بۇرنىغا ھورنى ئېلىپ تەرلەنسە ، بۇرۇن كېسەللىككە سەۋەبچى بولغان نەزلىنىڭ زىيانلىق ماددىسى بۇرۇندىن ئېقىپ ، بۇرۇن كېسەللىكى تېز ياخشىلىنىدۇ .

(4) ھەببەشپا II بېرىلىدۇ .

تەركىبى : ئىت ياڭىقى ئۇرۇقى (جەۋرى ماسىل) 48 گرام ، رەۋەن 32 گرام ، زەنجۋىل ، ئەرەب يېلىمى 1۴ گرامدىن ، ئەپيۇن گۈلى ئۇرۇقى ، ئەپيۇن گۈلى غوزىسىنىڭ شاكىلى 20 گرامدىن .

تەييارلىنىشى : يۇقىرىقى دورىلارنى تالقانلاپ ، قىزىلگۈل ئەرقى سۇيۇقلۇقى بىلەن خېمىر قىلىپ ، بىر گرامىنى تۆن دانە كۇمىلاچ قىلىپ تەييارلىسا بولىدۇ . تەبىئىي مۆتىدىل .

تەسىرى : ئاغرىقنى پەسەيتىش ، قىزىتمىنى ياندۇرۇش ، ئۇيقۇ كەلتۈرۈش ، نېرۋىنى تىنچلاندۇرۇش ، باش ئاغرىقىنى توختىتىش ، چوڭ - كىچىك تەرەتنى راۋان قىلىش ، ئىسسىق - سوغۇقتىن بولغان كېسەللىكلەرنى ياخشىلاش قاتارلىقلار .

ئىشلىتىلىشى : كىچىك بالىلارغا كۈندە ئىككى قېتىم ، ھەر

قېتىمدا بۇ دورىنىڭ بىر دانىسىنىڭ تۆتتىن بىر قىسمى يېرىم قوشۇق چاي بىلەن ئېرىتىپ بېرىلىدۇ . بىر ياشتىن بەش ياشقىچە بالىلارغا بىر دانىسىنىڭ ئۈچتىن بىر قىسمى بېرىلىدۇ . 5 — 10 ياشقىچە بولغانلارغا بىر دانىسىنىڭ يېرىمى ، 10 ياشتىن يۇقىرىلارغا 1 — 2 دانە ئەتىگەن تاماقتىن كېيىن ، ئاخشام يېتىش ئالدىدا بېرىلىدۇ .

(5) ھەرە كۆنىكى ، سىياداننى يېرىم ئىستاكەن سۇدا قاينىتىپ ، ھەر كۈنى بىر قېتىم بۇرنىغا ھورىنى ئېلىشنى داۋام قىلسا ، دىماغ ۋە بۇرۇن يوللىرىدىكى زىيانلىق قويۇق ماددىلار تەدرىجىي ئېقىپ چىقىپ چۈشكۈرتىدۇ ، دىماغ ۋە بۇرۇننىڭ پۈتۈپ قېلىشى ، نەپەس ئېلىشنىڭ قىيىنلىشىشى تۈگەيدۇ .

(6) جويۇز ياكى ئايلىشنى تاش ياكى چىنە دىگىلىكىگە بىر ئاز سۇ قويۇپ سۈرۈپ ، چىققان سۇيۇقلۇقنى بۇرۇننىڭ سىرتىغا ۋە ماڭلاي قىسمىغا چېپىشنى داۋام قىلسا ، بۇرۇن قىچىشىش ۋە كۆپ چۈشكۈرۈش ، بۇرۇندىن سۇ ئېقىش قاتارلىقلارنى ياخشىلايدۇ .

16. بۇرۇندىكى جاراھەت ۋە

ئۇنى داۋالاش

سەۋەبى : يېڭى تۇغۇلغان بوۋاقلارنى يۇغاندا بۇرۇن ئىچىنى قېتىرقىنىپ پاكىز يۇماسلىق ، خىلىتلارنىڭ ئۆزگىرىشى ، مېڭىدىن بۇرۇن ساھەسىگە چۈشكەن زىيانلىق ھۆللۈكنىڭ ئەكس تەسىرى ، ئانا سۈتى ئارقىلىق بوۋاققا ئۆتكەن زىيانلىق ماددىلارنىڭ سەۋەبىدىن يۈز بېرىشى مۇمكىن .

ئالامەتلىرى : بۇرۇننىڭ ئىچىگە ئالدى بىلەن ئۇششاق مودۇرلار پەيدا بولۇپ ، ئاغرىپ قىچشىدۇ . بۇ مودۇرلارنىڭ بەزىلىرىدىن سېرىقسۇ چىقىدۇ ، بەزىلىرى قۇرۇق بولىدۇ . يەنە بەزىلەردە بەز شەكىللىك ئۆسمە پەيدا بولۇپ ، تەدرىجىي چوڭىيىدۇ ، ۋاقىتنىڭ ئۆتۈشى بىلەن بۇ بەز چوڭ چىلاندىك چوڭىيىپ بۇرۇن تۆشۈكىنى توسۇۋېلىپ ، نەپەس ئېلىشقا قىيىنچىلىق كەلتۈرىدۇ .

داۋالاش ئۇسۇلى :

(1) قان يۈرۈشۈش يولىدىكى توسالغۇلارنى ۋە قاندىكى بۇ كېسەللىككە سەۋەبچى بولغان بۇزۇق ماددىلارنى تازىلاش ئۈچۈن ، ھەببە قوقىيا بېرىلىدۇ (بۇ ، چاچ ۋە قاش چۈشۈشنى داۋالاشتا كۆرسىتىلگەن نۇسخا بىلەن ئوخشاش) .

(2) ھەببە سىماب بېرىلىدۇ (بۇ نۇسخا ئاياللار كېسەللىكىنى داۋالاشتا كۆرسىتىلگەن بىلەن ئوخشاش بولۇپ ، بوۋاق ۋە ئۆسمۈرلەرگە ياش پەرقىگە قاراپ نىسبەت بويىچە بېرىلىدۇ) .

(3) ھەببە كىبرىت بېرىلىدۇ (بۇ نۇسخا ئاياللار كېسەللىكىنى داۋالاشتا كۆرسىتىلگەن بىلەن ئوخشاش بولۇپ ، بوۋاق ۋە ئۆسمۈرلەرگە ياش پەرقى ۋە كېسەللىك ئەھۋالىغا قاراپ نىسبەت بويىچە بېرىلىدۇ) .

(4) ئۇسسۇلۇق ۋە تاماققا ئارىلاشتۇرۇپ ئىستېمال قىلىدىغان دورا بېرىلىدۇ .

تەركىبى : موزا 19 گرام ، زەرچىۋە 20 گرام ، توم زەنجىۋىل 10 گرام ، كەتھىندى سەككىز گرام ، كۆپۈكى دەريا 12 گرام ،

ئۇچقۇر پاقا تالقنى سەككىز گرام ، قۇلىلىن تالقنى بەش گرام ،
چۇغۇندەك تالقنى ئۈچ گرام ، چۆپچىن 10 گرام .
تەييارلىنىشى : دورىلارنى تالقانلاپ تەييارلىسا بولىدۇ .
تەبىئىتى ئىسسىق .

تەسىرى : ئىچكى - تاشقى جاراھەتلىك يەل
كېسەللىكلىرى ۋە ئۆسمە گۆش ، ئۆسمە بەزلەرنى يوقىتىش
خۇسۇسىيىتىگە ئىگە .

ئىشلىتىلىشى : مەزكۇر دورىنىڭ يىرىك قىسمىنى ھەر
قېتىمدا 4 — 5 بارماقتا بىر چىمدىمدىن چايغا دەملەپ ، يۇمشاق
قىسمىنى يەيدىغان تاماققا ھەر قېتىمدا 2 — 3 بارماقتا بىر
چىمدىمدىن ئارىلاشتۇرۇپ بەرسە بولىدۇ . ئېمىدىغان بوۋاقتىڭ
ئانىسىمۇ بىرلىكتە ئىستېمال قىلىدۇ .

(5) بۇرۇن ئىچى - تېشىنى ياغلاشقا تۆۋەندىكى مەلھەم
دورا بېرىلىدۇ :

مەلھەم دورىنىڭ 1 - نۇسخىسى :
تەركىبى : قەلەي تۇزى (ئىسپىداچ) ، موردار سەك ،
قوغۇشۇن تۇزى .

تەييارلىنىشى : يۇقىرىقى دورىلارنى يۇمشاق تالقانلاپ ، گۈل
يېغىدىن ھاجەتكە لايىق مىقداردا ئارىلاشتۇرۇپ ، شېشىگە ئېلىپ
ساقلىسا بولىدۇ .

ئىشلىتىلىشى : ھەر كۈنى بىر قېتىم بۇرۇننىڭ ئىچى -
تېشى ياغلىنىدۇ .

مەلھەم دورىنىڭ 2 - نۇسخىسى :
تەركىبى : تۆگە لوگسىنىڭ كۆيدۈرۈلگەن يېغى 25 گرام ،
ۋازېلىن 30 گرام ، سېرىقئېشەك يېغى سەككىز گرام .

تەييارلىنىشى : ياغلارنى كۆرسىتىلگەن مىقداردا ئېلىپ
ئېرىتىپ ، ئۇسسۇلۇق ۋە تاماققا سالىدىغان دورا تالقىنىدىن 15
گرامنى ئارىلاشتۇرۇپ تەييارلىنىدۇ . تەبىئىي ئىسسىق .
ئىشلىتىلىشى : ھەر كۈنى يېتىش ئالدىدا بۇرۇننىڭ ئىچى -
تېشى ياغلىنىدۇ .

بۇرۇندىكى سۇ ، يىرىك چىقمايدىغان قۇرۇق جاراھەتلەر
كۆيگەن خىلىتلار تۈپەيلىدىن پەيدا بولىدۇ . بۇ خىل جاراھەت
ئۇزۇنغا سوزۇلۇپ كەتسە يامان سۈپەتلىك جاراھەتلەرگە ئايلىنىپ ،
داۋاملىق بۇرۇندىن سېسىق پۇراق چىقىپ تۇرىدۇ . بۇنى داۋالاش
ئۈچۈن تۆۋەندىكى چارىنى قىلىش لازىم :

(1) قارا خەربەقنى سوقۇپ بۇرنىغا ھەر كۈنى بىر قېتىم
پۇر كۈش ۋە بۇرۇن ئىچىنى سىركە بىلەن چايقاش لازىم .
(2) رەۋغىنى مەلھەم بېرىلىدۇ .

تەركىبى : شۇمشە ، سۇمبۇل ، زېغىر ، كالىكەسەي سۈيى
بىر ھەسسەدىن ، مئەسائىلە ، بابۇنە ، مۇقىل ، ئەمەن ، زاراڭزا
مېغىزى يېرىم ھەسسەدىن ، ئاق موم ، زەيتۇن يېغى ، توخۇ يېغى ،
كالا يىلىكى $\frac{1}{4}$ ھەسسەدىن ، زەپەر ئۈچ گرام مىقدارى .

تەييارلىنىشى : دورىلارنى يېتەرلىك سۇدا قاينىتىپ تەمىنى
چىقىرىپ ، ياغلارنى سېلىپ قايتا قاينىتىپ ، سۈيى تۈگەپ يېغى
قالغاندا شېشىگە ئېلىپ ساقلاش كېرەك .

ئىشلىتىلىشى : بۇرۇن ۋە باشقا ئەزالارنىڭ ئىچكى
ئىششىقلىرىنى داۋالاش ئۈچۈن ، سىرتىدىن كۈندە بىر قېتىم
ياغلاشقا ئىشلىتىلىدۇ .

17. بۇرۇن قاناش كېسەللىكى ۋە ئۇنى داۋالاش

سەۋەبى : بۇرۇننىڭ زەخمىلىنىشى ، يات نەرسىلەرنىڭ بۇرۇنغا كىرىپ كېتىشى ، بۇرۇن قىل قان تومۇرنىڭ يېرىلىشى ، بۇرۇن ئىچىگە جاراھەت ۋە ئۆسمە پەيدا بولۇشى ، خىلىتلارنىڭ ئۆزگىرىشى ، قانغا مۇناسىۋەتلىك كېسەللىكلەرنىڭ يۈز بېرىشى ، ئاياللاردا ھەيزنىڭ توسۇلۇپ قېلىشى قاتارلىق مۇرەككەپ سەۋەبلەردىن يۈز بېرىشى مۇمكىن .

ئالامەتلىرى : بۇرۇننىڭ بىر تۆشۈكى تولاراق قانايدۇ ، ئۆسمۈر بالىلار كۈچەنگەندە ، بۇرۇننىڭ ھەر ئىككى تۆشۈكىدىن ، بەلكى ئاغزىدىنمۇ قان كېتىش ئەھۋالى يۈز بېرىدۇ . بۇ خىل قان ئېقىش ئۇزاققا سوزۇلسا ، قان ئازلىق كېسەللىكىگە گىرىپتار بولۇپ قېلىش يۈز بېرىدۇ . كېسەلنىڭ رەڭگى تاتىرىدۇ ، تەرلەيدۇ ، كۆڭلى ئېلىشىدۇ ، تومۇرى تېز ۋە ئاجىز سالىدۇ ، قان بېسىمى تۆۋەنلەپ كېتىدۇ ، ۋاقتىدا داۋالانمىسا ھاياتىغا خەۋپ يېتىدۇ .
داۋالاش ئۇسۇلى :

(1) بۇرۇن قاناش يۈز بېرىشى ھامان ، كېسەلنىڭ ئىككى قولىنى قولتۇقىدىن ئالقىنىغىچە ، ئىككى پۇتىنى يوتسىدىن تاپىنىغىچە چىڭ تېڭىپ قويغاندا ، قاننىڭ كۆپ چىقىپ كېتىشىنىڭ ئالدىنى ئالغىلى بولىدۇ . پېشانىسىگە مۇز سۈيىگە چىلانغان لۇڭگىنى قويۇش ، پاكىز پاختا ياكى داكنى تۇز بىلەن ھۆل قىلىپ بۇرۇن تۆشۈكىگە قاپلاپ قويۇش ، تۈگمەننىڭ

توزۇندىسىنى بۇرۇن ئىچىگە پۈر كۈش ، سامساقنى ئېزىپ پۇتنىڭ ئالقىنىغا تېگىش (سول بۇرۇن تۆشۈكى قانسى ئوك پۇت ئالقىنىغا ، ئوك بۇرۇن تۆشۈكى قانسى سول پۇت ئالقىنىغا تېگىلىدۇ) ، ئۆمۈچۈك تورى بىلەن تۈگمەن توزۇندىسىنى قارا سىياھ بىلەن نەمدەپ داكىغا ئوراپ بۇرۇنغا تىقىپ قويۇش ، تۇخۇم شاكىلى ، ئانار پوستى ، موزا ، قەغەز قاتارلىقلارنى كۆيدۈرۈپ تالقانلاپ نەيچە ئارقىلىق بۇرۇن ئىچىگە پۈر كۈش ، تۇخۇم ئېقىغا مەستىكى ياكى ئۆرۈك يېلىمى تالقىنىدىن بىر چىمدىمى ئارىلاشتۇرۇپ پېشانە ۋە بۇرۇن ساھەسىگە سىرتىدىن چېپىش قاتارلىق چارىلەردىن قايسىبىرىنى ھازىرلاشقا ئىمكان بولسا ، ئوخشاشلا ئۈنۈم بېرىدۇ .

(2) قان توختىتىش تالقىنى بېرىلىدۇ .

تەركىبى : كەھرىۋا تالقىنى 20 گرام ، پىلە غوزىسى كۈلى 15 گرام ، ئادەتتىكى موزا ۋە خەنزۇ موزىسى تالقىنى 30 گرامدىن ، ئانار پوستى 80 گرام (قورۇپ تالقان قىلىنىدۇ) . ئانار گۈلى 60 گرام ، يۇلغۇن داۋىسى 25 گرام ، قارا شېكەر 200 گرام .
تەييارلىنىشى : يۇقىرىقى دورىلارنى تالقانلاپ تەييارلىسا بولىدۇ .

تەسىرى : قان توختىتىش رولىغا ئىگە .

ئىشلىتىلىشى : كىچىك بوۋاقلارغا ئىككى بارماقتا بىر چىمدىمدىن ، 1 — 5 ياشقىچە بالىلارغا 2 — 3 بارماقتا بىر چىمدىمدىن ، 5 — 10 ياشقىچە بالىلارغا ئۈچ بارماقتا بىر چىمدىمدىن ، 10 ياشتىن يۇقىرىلارغا تۆت بارماقتا بىر چىمدىمدىن كۈندە ئىككى قېتىم تاماقتىن كېيىن بېرىلىدۇ .

(3) ئەگەر يۇقىرىقى نۇسخىنى تەييارلاشقا ئىمكان

بولمىسا ، تۆۋەندىكى دورا بېرىلىدۇ .

تەركىبى : قورۇلغان چىگىت 100 گرام ، پىلە مايىقى 50 گرام ، يۇلغۇن داۋىسى 80 گرام ، قارا شېكەر 200 گرام .
تەييارلىنىشى : تالقانلاپ تەييارلىنىدۇ .
تەسىرى ۋە ئىشلىتىلىش مىقدارى يۇقىرىقى نۇسخا بىلەن ئوخشاش .

(4) ھەببە كەھرىۋا بېرىلىدۇ .

تەركىبى : كەھرىۋا ، گىلى ئەرمىنى ، ئەرەب يېلىمى ، خۇنسىياۋشان ، بۇغداي كراخىملى ، كەترا ، ئاقاقىيا ، ئانار گۈلى بەش گرامدىن .

تەييارلىنىشى : يۇقىرىقى دورىلارنى تالقانلاپ ، پاقا يوپۇرمىقىنىڭ تەمى چىقىرىلغان قىيام سۇيۇقلۇقىدا خېمىر قىلىپ ، بىر گرامنى بەش دانە كۇمىلاچ قىلىپ تەييارلىسا بولىدۇ .
تەسىرى : قان توختىتىشتا تېز ئۈنۈم بېرىدۇ .

ئىشلىتىلىشى : كىچىك بوۋاقلارغا بىر دانىدىن ئىككى ۋاخ يېرىم قوشۇق چاي بىلەن ئېرىتىپ ئىچۈرۈلىدۇ . 1 — 5 ياشقىچە بالىلارغا ئىككى دانىدىن ، 5 — 10 ياشقىچە بالىلارغا ئۈچ دانىدىن ، 10 ياشتىن يۇقىرىلارغا تۆت دانىدىن تاماقتىن كېيىن ئىچىشكە بېرىلىدۇ .

(5) جىگەرنى چالا پىشۇرۇپ ، نۆشۈدۈر تالقىنىدىن ئاز - ئازدىن سېپىپ يېيىشنى داۋام قىلسا ، قاننى توختىتىش ، بەدەندىكى قاننى كۆپەيتىش ۋە كۆزنىڭ كۆرۈش قۇۋۋىتىنى كۈچەيتىشكە پايدىلىق .

(6) چاي ئورنىدا دەملەپ ئىچىش كاشكاپى بېرىلىدۇ .

تەركىبى : ئانار گۈلى ، تاجىگۈل 10 گرامدىن ، قىزىلگۈل ، چېچىكى ، ئانار پوستى ، خوخا يوپۇرمىقى 12 گرامدىن ، سۇمبۇل ،

گاۋزىبان ، خەشخاش ئۈچ گرامدىن ئېلىنىدۇ . بۇلارنى چالراق سوقۇپ ، چاي ئورنىدا ھەر قېتىمدا بەش بارماقتا بىر چىمدىمدىن دەملەپ ئىچۈرۈش ، ئېمىدىغان بالنىڭ ئانىسىمۇ بالا بىلەن بىرلىكتە ئىچىش لازىم .

تەسىرى : قانى توختىتىشقا ياردەمدە بولىدۇ .

(7) تاماققا سېلىنىدىغان دورا بېرىلىدۇ .

تەركىبى : زىرە ، پىننە ، يالىپۇز بەش گرامدىن ، ئاقمۇچ 10

گرام ، قارىمۇچ بەش گرام ، پىلىپىل ، لاچىندانە 10 گرامدىن ، چىڭسەي ئۇرۇقى ئۈچ گرام .

يۇقىرىقى دورىلارنى يۇمشاق سوقۇپ تالقانلاپ ، يەيدىغان

تاماققا ھەر قېتىمدا 2 — 3 بارماقتا بىر چىمدىمدىن ئارىلاشتۇرۇپ ،

ئېمىدىغان بالنىڭ ئانىسىمۇ بالا بىلەن بىرلىكتە ئىستېمال قىلىدۇ .

يۇقىرىقى چارىلەردىن قايسىبىرىنى قىلىشقا ئىمكان بولسا ،

شۇنى تاللاپ ئىشلەتسە ئوخشاشلا ئۈنۈم بېرىشى مۇمكىن .

18. ئېغىز ، تىل ئاغرىقى ۋە ئۇنى

داۋالاش

سەۋەبى : ئېغىز ۋە تىل ئاغرىش كىچىك بالىلاردا كۆپرەك

يۈز بېرىدۇ . ئانا بولغۇچى كىچىك بالىلارغا تاماق يېگۈزگەندە ۋە

ئېمىتىش ۋاقىتلىرىدا پاكىزلىققا رىئايە قىلماسلىقى ، ئانا ياكى بالا

باققۇچىلاردىن شۇ خىل كېسەللىكنىڭ يۇقۇشى ، تاماق ياكى سۈت

قالدۇقلىرى بالىنىڭ ئېغىز بوشلۇقىدا ئۇزاق تۇرۇپ قېلىشى ؛ ئانا

بولغۇچىنىڭ ئاچچىقسۇ ، لازا ، لەڭپۈك قاتارلىق يەللىك يېمەك -

ئىچمەكلەرنى كۆپ ئىستېمال قىلىشى ياكى ئانىنىڭ سالامەتلىكى ناچار بولۇپ، بەدەلىرىدە يۇقۇملۇق جىھەت، قىچشقا قاتارلىق كېسەللىكلەرنىڭ بولۇشى، تاماكا چېكىش، ھاراق ئىچىش، چىش مىلىكلىرىنىڭ زېدىلىنىشى، تاماق يەپ بولۇپ ئاغزىنى يۇماسلىق، ئۇنىڭدىن باشقا، قان ئازلىق قاتارلىق كېسەللىكلەرنىڭ بولۇشى سەۋەبىدىن يۈز بېرىشى مۇمكىن.

ئالامەتلىرى: تىل ئۈستى ياكى تىل ئەتراپىغا ئاق مودۇرلار ئۆرلەش ياكى تىل پىچاق كەسكەندەك يېرىلىش، تىل، ئېغىز ئىچى ئاق پىشلاقلىشىپ ئېچىشىپ ئاغرىش، تاماق يېيىش ۋە سۆزلەشمۇ قىيىنلىشىش، ئەمچەك ھەم ئېمىزگىنى ئاغزىغا ئالاماسلىق قاتارلىق ئالامەتلەر كۆرۈلىدۇ.

داۋالاش ئۇسۇلى:

(1) بۇ خىل كېسەللىككە سەۋەبچى بولىدىغان يۇقىرىقىدەك ئامىللاردىن ساقلىنىشتىن تاشقىرى، بالىلارنىڭ ئوينىيدىغان ۋە يالايدىغان ئويۇنچۇقلىرىنى پاكىز يۇيۇپ تازىلاپ تۇرۇش، قول، يۈز، ئېغىزلىرىنى ئىسسىق سۇ بىلەن يۇيۇپ، تازىلىققا داۋاملىق دىققەت قىلىش زۆرۈر.

(2) تۆۋەندىكى تالقان دورا بېرىلىدۇ.

تەركىبى: چۆپچىن سەككىز گرام، پىشۇرغان موزا 15 گرام، توم زەنجىۋىل 20 گرام، پىلپىل 15 گرام، كەتھىندى 10 گرام، ئېقىلقارا سەككىز گرام، ئۇچقۇر پاقا تالقىنى 15 گرام، مامرانچىن ياكى كاۋاۋىچىن 10 گرام، زەرچىۋە يەتتە گرام. تەييارلىنىشى: دورىلار تالغانلىنىپ تەييارلىنىدۇ.

ئىشلىتىلىشى: كىچىك بالىلارغا مەزكۇر دورىدىن كۈندە ئىككى قېتىم، ھەر قېتىمدا ئەھۋالىغا قاراپ 2 — 4 بارماقتا بىر

چىمدىدىن ئانىسىنىڭ سۈتى ياكى كالا - ئۆچكىنىڭ ئىككى قوشۇق سۈتىگە ئارىلاشتۇرۇپ ئاز - ئازدىن ئىچۈرۈلىدۇ . ئەمچەك ئەمەيدىغان بالىلار ۋە چوڭ كىشىلەر مەزكۇر تالقان دورىدىن 3 - 4 بارماقتا بىر چىمدىنى بىر پىيالە قايناق سۇغا دەملەپ تەمىنى چىقىرىپ ، ئەتىگەن تاماقتىن ئىلگىرى ، ئاخشام يېتىش ئالدىدا ئېغىزنى 8 - 10 قېتىم غار - غار قىلىپ چاقايدۇ .

ھەر كۈنى بىر قانچە قېتىم مەزكۇر دورا تالقىنىنى بىر چىمدىدىن ئېغىزغا سېلىپ شۈمۈشنى داۋام قىلىدۇ ھەم يەيدىغان تاماققا ئاز - ئازدىن سېلىپ ئىستېمال قىلىدۇ . ئەمچەك ئېمىدىغان بالا بىلەن ئانىسى مەزكۇر دورا تالقىنىدىن يەيدىغان تاماققا ئاز - ئازدىن سېلىپ ئارىلاشتۇرۇپ ئىستېمال قىلىدۇ .

(3) ئېغىز ۋە تىلىنىڭ ئاغرىقى قان ياكى سەپرادىن

(ئىسسىقتىن) بولسا تاباشىر ، كاپۇر ، ئانار گۈللىرىنى تالقانلاپ ئېغىز ئىچىگە سەپسە بولىدۇ .

(4) ئېغىز ، تىل ئاغرىقى يامانراق بولسا ، سىرگە بىلەن

تۇزنى قاينىتىپ ئېغىزنى چايقىسا بولىدۇ . ئەگەر سىرگىنىڭ چۈچۈمەللىكى ئۆتكۈر بولسا ، ئازراق زەپەر قوشۇپ ئىشلەتسە بولىدۇ . يەنە بۇغداي كراخىملىنى ئىت ئۈزۈمى سۈيىدە ئېرىتىپ ئېغىز ئىچى ۋە تىلغا چاپسا ياكى گاۋزىيانى كۆيدۈرۈپ كۈلنى سەپسە بولىدۇ .

(5) سېمىز ئوت ئۇرۇقى ، يۇمغاقسۈت ، بەھى ئۇرۇقى ،

ئىسپۇغۇل قاتارلىقلارنى مۇۋاپىق مىقداردا ئېلىپ قاينىتىپ ، سۈيىدە ئېغىز چايقىلىدۇ .

(6) باپۇنە ، ئىككىلىملىك ، بىنەپشە ، خەييار شەنبەرلەرنى

ھاجەتكە لايىق ئېلىپ قاينىتىپ سۈزۈپ ئىچسە بولىدۇ .

ئەگەر تىل ، ئېغىز بەلغەم سەۋەبىدىن ئاغرىغان بولسا ،
ھەسەلنى سۇيۇلدۇرۇپ ئايارەج پەبقارا بىلەن بېرىلىدۇ . ئېغىز ،
تىلدىكى جاراھەتنىڭ سەرتانغا (راققا) ئايلىنىپ كەتمەسلىكى
ئۈچۈن كاسىنە ، يۇمغاقسۈتنى ئېغىزغا سېلىپ دائىم چايناپ
تۇرۇش كېرەك .

(7) زەرچىۋىدىن 12 گرام ، موزىدىن ئالتە گرام ،
ئاقمۇچتىن ئۈچ گرام ئېلىپ تالقلانلاپ ، ئانىسىنىڭ سۈتىدىن يېرىم
قوشۇق مىقدارىغا ئۈچ بارماقتا بىر چىمدىنى ئارىلاشتۇرۇپ ،
سۈتنى ئىلمان بولغۇچە قىزىتىپ بالىنىڭ ئاغزىغا كۈندە 1 — 2
قېتىم ئاز - ئازدىن قۇيۇپ بېرىشنى داۋام قىلسا ، تىل ، ئېغىز
پېچىلىش ۋە يېرىلىپ كېتىشىنى ياخشىلايدۇ .

19. تىلنىڭ سۆز قىلىشتىكى ئېغىرلىقى ۋە

ئۇنى داۋالاش

سەۋەبى : كۆپىنچە مەجەزنىڭ بۇزۇلۇشى ۋە ئىسسىقلىقتىن
پەيدا بولىدۇ . بۇ خىل ئەھۋالدا تىلنىڭ سۇيۇقلۇقى يوقالغان
بولىدۇ . تىل مۇسكۇللىرى ۋە پەيلىرى تارتىشىپ ئەركىن ھەرىكەت
قىلىشقا توسقۇنلۇق قىلىدۇ . سۆزنى تولۇق ۋە ئاھاڭلىق چىقىرىشقا
تەسىر يەتكۈزىدۇ . بۇ خىلدىكى تىلنىڭ ئېغىرلىقىنى ساقايتىش
قىيىن . لېكىن ، كېسەللىك ئېغىرلىشىپ كەتمەسلىكى ئۈچۈن چارە
قىلىنسا ، ئۈنۈمى ياخشى بولۇشى مۇمكىن .

ئالامەتلىرى : بۇ خىل كېسەللىككە گىرىپتار بولغۇچىلار
سۆزلەشتە قىيىنلىدۇ . ھەرپلەرنى توغرا تەلەپپۇز قىلالمايدۇ .

داۋالاش ئۇسۇلى :

- (1) ئىسسىقلىقتىن مەجەزى بۇزۇلۇپ تىل ئېغىرلىقى يۈز بەرگەن بالىلارغا ھۆل تەبىئەتلىك نەرسىلەرنى تىلغا سۈركەشكە بېرىلىدۇ . مەسىلەن ، بىنەپشە يېغى ، قاپاق مېغىزى ، تاتلىق بادام يېغى ، بېھى ئۇرۇقىنىڭ لوئابى، ئاق لەيلى ئۇرۇقىنىڭ لوئابى ، توخۇ يېغى ، ئۆردەك يېغى قاتارلىقلارنى بىرلەشتۈرۈپ ، مېغىز دورىلارنى ئېزىپ بىرلىكتە تىل ئۈستىگە سۈركەسە بولىدۇ .
- (2) تىلنىڭ پالەچلىكىگە ئالدى بىلەن مۇۋاپىق سۈرگە بېرىلىدۇ ، يەنە قىچا ، ئېقىلقارا ، سۇنتەر ، توغرىغىلارنى بىرلىكتە قاينىتىپ ئېغىز چايقىلىدۇ .
- (3) قۇرۇقلۇق سەۋەبلىك تىل پەيلىرى تارتىشىپ قالغان ئاغرىقلارغا ئالدى بىلەن ئايارەج پەيقارا بېرىلىدۇ ، ئاندىن يەنە نۆشۈدۈر ، پىلىپىلارنى قاينىتىپ ئېغىز چايقىلىدۇ ، سېرىقچېچەك يېغى ، بابۇنە يېغىنى تىلغا سۈركەسە بولىدۇ .
- (4) مېڭە پەردە ياللۇغىدا ئېغىزدىن سۇ ئاققۇزۇش كۇپايە قىلىدۇ . بۇنىڭ ئۈچۈن ، نۆشۈدۈر بىلەن ئاق تۇزنى ئارىلاشتۇرۇپ تىلغا سۈركەسە بولىدۇ .
- (5) تىل ئاستىدىكى چاندىرلار (تارمۇش) قىسقىراپ قالغان ، لېكىن بۇنى داۋالاش مۇمكىن بولمىغاندا ، ئۇنى كېسىش لازىم . كەسكەندە ، تىل ئاستىدىكى شىريانلارنىڭ كېسىلىپ كەتمەسلىكىگە بەكمۇ دىققەت قىلىش ، قان توختىتىش ئۈچۈن كېسىلگەن جايغا زاك سۈركەش كېرەك .
- (6) تىلنىڭ ئېغىرلىقى ئۈچۈن سۇيۇپى سىقىلسان بېرىلىدۇ .
- تەر كىبى : نۆشۈدۈر ، زەنجىۋىل ، قارمۇچ ، پىلىپىل ، قىچا ،

بۆرە ئەرمىنى (ئاق توغرىغا) ، سەتەر ، ھىندىستان تۇزى ،
سىيادان ھەر بىرى 40 گرامدىن .

تەييارلىنىشى : يۇقىرىدىكى دورىلارنى تالقانلاپ تەييارلىسا
بولدۇ . تەبىئىتى قۇرۇق ئىسسىق .

تەسىرى : تىلنىڭ ئېغىرلىقى ۋە ھەرىكىتىنى ياخشىلايدۇ .
ئىشلىتىلىشى : كېسەلنىڭ ئەھۋالىغا قاراپ كۈندە 2 — 3
قېتىم ئاز - ئازدىن تىلنىڭ ئۈستىگە سېپىلدۇ .

(7) ئېقىل قارا ياكى ئېگىز بىلەن ھەر كۈنى 1 — 2 قېتىم
تىلنى يەڭگىل ھالدا سىيرىپ بېرىش پايدىلىق .

(8) ئۆز قەرەلىدە تىلى چىقىمىغان بالىلارغا ، پات - پات
قوينىڭ تىلىنى يېگۈزۈپ بېرىشنىڭ مەلۇم ئۈنۈمى بولىدۇ .

(9) ئانا بولغۇچى بوۋاقلارنى ئېمىتكەندە ۋە بوۋاقلارغا
تاماق يېگۈزگەندە پاكىزلىققا ئالاھىدە دىققەت قىلىشى كېرەك .

20. گال ئاغرىقى (بوغما ھونناق) نى

داۋالاش

سەۋەبى : يۇتقۇنچاق ۋە تاماق ئەتراپىنىڭ قويۇق بۇرۇق
ماددىلار سەۋەبىدىن ئىشىشىپ ئاق پەردە بىلەن قاپلىنىشى بوغما
ھونناق دەپ ئاتىلىدۇ . بۇ كېسەللىك كۆپىنچە كىچىك بالىلاردا
كۆپرەك ئۇچرايدۇ . بوغما يۈرەككە تەسىر قىلسا ئاقئوتتى
خەتەرلىك . ئەگەر ئۆپكەگە تەسىر قىلسا ، ئۆپكە ياللۇغىنى
كەلتۈرۈپ چىقىرىدۇ . بوغما ئېغىر ئۆتكەندە قىزىتىش ۋە تارتىشىپ
قېلىش قوشۇلۇپ كېلىشى مۇمكىن . بۇ كېسەللىك خەتەرلىك

ئاقسۇت كەلتۈرىدۇ . بوغما ئاساسەن قان ، سەپرا ۋە بەلغەمدىن بولىدۇ ، سەۋدادىن كەمرەك بولىدۇ .

ئالامەتلىرى :

(1) ھارارەت يۇقىرى بولىدۇ ، ئېچىشىپ ئاغرىيدۇ ، گال ئىچىگە قارىسا بوغۇز ئەتراپى ئىشىغان ، سارغۇچ ساختا پەردە بىلەن قاپلانغان بولىدۇ . بۇ سەپرانىڭ ئالامىتىدۇر .

(2) ئېچىشىپ ناھايىتى قاتتىق ئاغرىيدۇ ، ھارارەت ئۆرلەيدۇ ، بوغۇز ئەتراپى قىزىرىپ ئىشىيدۇ . بۇ قان ماددىسىنىڭ بەلگىسىدۇر .

(3) بەلغەم ماددىسىدىن بولغاندا ، يۇقىرىقى ئالامەتلىرى ئانچە ئېنىق بولمايدۇ ، لېكىن ئىششىق ئاق رەڭلىك كۆرۈنىدۇ .

ئومۇمەن بوغما كېسەللىكىدە يۇقىرىقى ئالامەتلەردىن باشقا ، نەپەس سىقىلىش ، ئېغىز دائىم ئوچۇق تۇرۇش ، كۆز پولىتېپ چىقىش ، تىل ئېسىلغاندەك بولۇپ قېلىش كۆرۈلىدۇ . كېسەلنىڭ ئاۋازى پۈتۈپ قالىدۇ ، كۆڭلى ئېلىشىدۇ ، لېكىن قۇسمايدۇ .

داۋالاش ئۇسۇلى :

(1) قان ياكى سەپرادىن بولسا ، ئالدى بىلەن قان ئېلىش لازىم . بوغمىدا قان ئېلىش بەزىدە چوڭ نەتىجىلەرنى ئېلىپ كېلىدۇ . ئەگەر كېسەلنىڭ ئومۇمىي ئەھۋالى ناچار بولسا ، بىراقلا كۆپ قان ئېلىشقا بولمايدۇ . بىر قانچە كۈنگىچە ئاز - ئازدىن قان ئېلىش ياكى پاقالچاق ساھەسىگە ھىجامەت (لوڭقا) قويۇش لازىم . ئەگەر ياللۇغلىنىش ئىزى ئېغىر بولماي ، ئاغرىق كۈچلۈك بولسا گەدەننىڭ بىر تەرىپىگە ياكى ئىككى تەرىپىگە ھىجامەت قويۇلىدۇ . ھىجامەت قويغان جايدىن بىر ئاز قان چىقىرىش پايدىلىق . ئەگەر قان ئالمىسىمۇ بولىدىغان ئەھۋالدا مۇۋاپىق سۈرگە بېرىش كۇپايە

قىلىدۇ . ئەگەر ئاغرىقنىڭ تىلى سىرتىغا چىقىپ ئەھۋالى ناچارلاشسا ، دەرھال تىل ئاستى تومۇرلىرىدىن بولسىمۇ قان چىقىرىش لازىم .

(2) ئارقا تەرەتنىڭ ئەھۋالىغا دائىم دىققەت قىلىپ ، قەۋزىيەت ئەھۋالى كۆرۈلسە ھۆقنە (كىلىزما) قىلىندۇ ۋە تۈرلۈك مېۋە سۇلىرى بېرىلىدۇ .

قان ۋە سەپرانىڭ زىيانلىق تەسىرىنى پەسەيتىش ئۈچۈن سىركە ، گۈلاپ ، ئىسكەنجىۋىل ، چىلان شەربىتى بېرىلىدۇ ، يەنە كاسىنە ئۇرۇقى ، قاپاق ئۇرۇقى ، يۇمغاقسۇتلەر قاينىتىلغان سۇغا شاتۇت سۈيىنى قوشۇپ غار - غار قىلىشقا بېرىلىدۇ . تامىقىغا ئاقلىغان ئارپا شىرنىسى بېرىش پايدىلىق .

(3) كېسەل بولۇپ 3 - كۈنى كالا سۈتىدە پۇنۇسنى ئېزىپ ئېغىز چايقىلىدۇ ياكى يۇمغاقسۇت كۆكىنىڭ سۈيى ، ئىت ئۈزۈمىنىڭ سۈيى ، شاتۇت ، قىزىلگۈل ، چۈچۈكبۇيىلار قاينىتىلغان سۇدا پۇنۇسنى ئېزىپ ئېغىز چايقىلىدۇ .

(4) ياللۇغ يىرىڭ پەيدا قىلىپ ئېغىز ئالماي ئاغرىتىپ تۇرسا توغرىغا ، ھىڭ ، قارىلغاج مايىقىنى تەڭ مىقداردا ئېلىپ ، يېڭى كالا سۈتى ، قىزىتقان كۈنجۈت يېغىغا ئارىلاشتۇرۇپ گالىنى غار - غار قىلسا ئاسان ئېغىز ئالىدۇ . ئېغىز ئالغاندىن كېيىن ، كالا سۈتىگە ھەسەل ئېلىشتۇرۇپ ئېغىز ئىچى چايقىلىدۇ . بوغمىنى ئېغىز ئالدۇرۇش ئۈچۈن ، تاشقى تەرەپتىن سوغۇق نەرسىلەرنى ئىشلىتىشكە بولمايدۇ .

ئەگەر سەۋدانىڭ كۆپلۈكى كۆرۈلسە يۇقىرىقى چارىلەرنى قوللىنىش بىلەن بىللە ، قوشۇمچە ئايارەج پەيقارا ، مەتبۇخى ئەپتىمۇن بېرىلىدۇ .

21. جىددىي خاراكتېرلىك بوغۇز ئاغرىقى

ۋە ئۇنى داۋالاش

سەۋەبى : كىچىك بالا ۋە ئۆسمۈرلەردىكى جىددىي خاراكتېرلىك بوغۇز ئاغرىقى يۇقۇملۇق كېسەللىك بولۇپ، بۇ يېمەك - ئىچمەك تازىلىقىنىڭ ناچار بولۇشى ، ئائىلە تازىلىقى ۋە بالىلارنىڭ بەدەن تازىلىقىنىڭ ياخشى بولماسلىقى ، كىچىك بالىلار سەھەردە ئۆزىگە سوغۇق تەڭگۈزۈۋېلىشى ، كېسەل بالا بىلەن ساق بالا بىر ئورۇندا يېتىشى ۋە تۇرمۇش ۋاسىتىلىرىنى ئارىلاش ئىشلىتىشى سەۋەبلىك كېسەللىكنىڭ ساق بالىلارغا يۇقۇشى ، بەدەندىكى خىلىتلار تەڭپۇڭلۇقىنىڭ ئۆزگىرىشى قاتارلىق سەۋەبلەردىن يۈز بېرىشى مۇمكىن .

ئالامەتلىرى : بۇ خىل كېسەللىككە گىرىپتار بولغۇچى بالىلاردا قىزىتما ئۆرلەش ، بوغۇزنىڭ ئىككى تەرەپ ئېڭەك ئاستىدا ئاۋۋال كىچىك چىلاندىك بەز پەيدا بولۇپ، تېزدىن گالنىڭ ئىچى - تېشىغا چوڭىيىش ، گال ئىچى ساھەسى چىدىغۇسىز ئاغرىش ، يېمەك - ئىچمەك ، ھەتتا تۈكۈرۈكىنىمۇ يۇتۇش قىيىنلىشىش ئالامەتلىرى كۆرۈلىدۇ . بۇ ، تېز خاراكتېرلىك كېسەللىك بولغىنى ئۈچۈن ، كېسەل بالا ھوشسىز ھالغا كېلىپ ، ئەھۋالى بارغانسېرى ناچارلىشىپ كېتىدۇ ، تېز تۇتۇش قىلىپ داۋالىمىغاندا ، خەتەرلىك ئاقىۋەت يۈز بېرىدۇ .

داۋالاش ئۇسۇلى :

(1) تۆۋەندىكى نۇسخىدىكى دورا بېرىلىدۇ .

تەركىبى : كاپىكاپاك (كاككۇك ئوتى) 15 گرام ، ئاقمۇچ

10 گرام ، موزا 12 گرام ، گىلى ئەرمىنى بەش گرامدىن ئېلىنىدۇ .
يۇقىرىقى دورىلارنى تالقانلاپ ، يىرىك قىسمىدىن ھەر قېتىمدا 10
گرامنى بىر يېرىم چىنە قايناق سۇغا دەملەپ ، كۈندە ئۈچ قېتىم بىر
پىيالىدىن ئىچىش ، ئەتىگەن - ئاخشام تاماقتىن ئىلگىرى مەزكۈر
دورىنىڭ تەمى چىقىرىلغان سۈيىدە ئېغىز ئىچى ۋە گالىنى 8 — 10
قېتىم غار - غار قىلىپ چايقاش (بوۋاقلار چايقىيالىمسا
يۇتۇۋەتسىمۇ ئۈنۈمى بولىدۇ) ، يۇمشاق قىسمىنى كۈندە بىر
قېتىم 2 — 3 بارماقتا بىر چىمدىم نەيچە ئىچىگە سېلىپ گالغا
پۇر كۈش لازىم .

(2) كاپىكاپاڭ 12 گرام ، گىلى ئەرمىنى 10 گرامدىن
ئېلىنىدۇ . بۇ دورىلارنى تالقانلاپ ، ھەر كۈنى بىر قېتىم بىر دانە
تۇخۇمنىڭ ئېقىغا تۆت بارماقتا بىر چىمدىمنى سېلىپ ئوبدان
ئارىلاشتۇرۇپ ، ئېگەك ئاستىدا پەيدا بولغان بەز خاراكىتېرلىك
ئىششىقنىڭ سىرتىدىن چاپسا بولىدۇ .

(3) يۇقىرىقى چارىلەرنى قىلىش جەريانىدا كېسەل بالىنىڭ
شامالداپ قېلىشىدىن ساقلىنىش ، سوغۇق سۇ ، لەڭپۇڭ ، لازا
قاتارلىق سوغۇق يېمەك - ئىچمەكلەرنى ۋە بەكمۇ ئىسسىق
تەبىئەتلىك يېمەكلىكلەرنى ئىستېمال قىلىشتىن پەرھىز قىلىش
زۆرۈر .

22 . بالىلارنىڭ گال سىرتى ، قولىتۇقى ،

يېرىقى ، قۇلاق كەينى پىچىلىش

كېسەللىكى ۋە ئۇنى داۋالاش

سەۋەبى : بوۋاق ۋە ئۆسمۈرلەرنىڭ بەدىنىنى پات - پات

يۇيۇپ تۇرماسلىق ، خىلىتلار ئۆز گىرىشىدىن يۈز بېرىشى مۇمكىن .
داۋالاش ئۇسۇلى :

(1) بوۋاق ۋە ئۆسمۈرلەرنىڭ بەدىنىنى پات - پات يۇيۇپ تۇرۇش ، بولۇپمۇ گال سىرتى ، قولىنى ۋە يېرىقلىرىدىكى كىرلەرنى ئوبدان تازىلاشقا دىققەت قىلىش زۆرۈر .

(2) ئانا - بالا سوغۇق ، يەللىك - يېمەكلىكتىن پەرھىز قىلىشقا دىققەت قىلىش لازىم .

(3) پىچىلغان جاينىڭ سىرتىدىن چېپىش دورىسى بېرىلىدۇ .

تەركىبى : زەرچىۋە 12 گرام ، موزا (پىشۇرۇلىدۇ) ئالتە گرام ، ئاقمۇچ ، دانىكا ئۈچ گرامدىن ئېلىنىدۇ . بۇلارنى تالقانلاپ ، ھەر كۈنى 1 — 2 قېتىم پىچىلغان جايغا سىرتىدىن ئاز - ئازدىن سەپسە بولىدۇ .

(4) يۇقىرىقى دورىلارنى تەييارلاشقا ئىمكان بولمىسا ، ئاياللار لازىم قىلىدىغان ئۇپىنى ھەر كۈنى 1 — 2 قېتىم پىچىلغان جايغا سېپىپ بەرسە ، ئۈنۈمى بولىدۇ .

(5) دەملەپ ئىچىش ، يۇيۇنۇش ھەم تاماققا سېلىپ ئىستېمال قىلىش دورىسى بېرىلىدۇ .

تەركىبى : زىرە ، ئاقمۇچ 10 گرامدىن ، قارىمۇچ بەش گرام ، پىلىپىل ، زەرچىۋە سەككىز گرامدىن ، موزا ، كاۋاۋىچىن 10 گرامدىن ، داشاڭ ، زەنجىۋىل يەتتە گرامدىن ، قىزىل قولىتۇق پاقا تالقىنى بەش گرام ، چۆل كېۋىزى 12 گرام ، ئەمەن سەككىز گرام . تەييارلىنىشى : يۇقىرىقى دورىلارنى تالقانلاپ ، يىرىك قىسمىنى چاي ئورنىدا ھەر قېتىمدا بەش بارماقتا بىر چىمدىمدىن دەملەپ ، ئېمىدىغان بالىلارنىڭ ئانىسىمۇ بالىلار بىلەن بىرلىكتە

ئىختىيارىي ئىچىدۇ . يەنە مەزكۇر دورىنىڭ دەملەنگەن سۈيىدە بوۋاقتىن ھەر ھەپتىدە بىر قېتىم يۇسا بولىدۇ ياكى يۇمشاق رەختنى دورىنىڭ چېيىغا 15 — 20 مىنۇت چىلاپ بىر ئاز سىقىۋېتىپ ، پىچىلغان جاينى يەڭگىل سۈرۈپ بەرسە بولىدۇ . مەزكۇر دورىنىڭ يۇمشاق قىسمىنى يەيدىغان تاماققا ھەر قېتىمدا 2 — 3 بارماقتا بىر چىمدىدىن ئارىلاشتۇرۇپ ، ئېمىدىغان بالىنىڭ ئانىسىمۇ بالا بىلەن بىرلىكتە ئىستېمال قىلسا بولىدۇ .

23 . بوۋاق ۋە ئۆسمۈرلەرنىڭ چىش چىقىش ۋاقتىدىكى ھەم چىش چىققاندىن كېيىنكى چىش ئاغرىقى ۋە ئۇنى داۋالاش

بوۋاقلار يېڭىدىن چىشى چىقىش ۋاقتىدا قىزىتمىسى ئۆرلەپ ، ئېغىز ئىچى قىزىرىپ ئاغرىپ ، ئاغزىغا ئەمچەكنى ئالالمايدۇ ، يېمەكلىكلەرنىمۇ ئېغىزغا ئېلىشتىن قىيىنلىدۇ . يۇقىرىقى ئەھۋاللار كۆرۈلسە بادام يېغى ، توخۇ يېغى ، قوي - كالىنىڭ يىلىكلىرىنى بىرلەشتۈرۈپ ئېرىتىپ چىش ئورنى ۋە ئېغىزنى كۈندە 1 — 2 قېتىم ياغلاپ بېرىشنى داۋام قىلسا ، چىش ئاسانلىق بىلەن يېرىپ چىقىپ ئاغرىق ۋە قىزىتما پەسىيدۇ .

كىچىك بالا ۋە چوڭ كىشىلەرنىڭ چىش ئاغرىقى سەۋەبلىرىگە قاراپ تۆۋەندىكى تۆت خىلغا بۆلۈنىدۇ .

(1) چىش خىلىتلاردا ئۆزگىرىش بولمىغان ئەھۋالدا مېجەز بۇزۇلۇپ سوغۇقتىن ئاغرىسا ، سوغۇق شامال ياكى سوغۇق نەرسىلەر چىشقا تېگىش بىلەن ئاغرىش كۈچىيىپ كېتىدۇ ،

ئىسسىق نەرسە تەسىر قىلسا ئاغرىش پەسىيىپ قالىدۇ . قاتتىق ئاغرىماي تېلىپ ئاغرىيدۇ .

(2) چىش ماددىلار (خىلىتلار) دا ئۆزگىرىش بولمىغان ئەھۋالدا مەجەز بۇزۇلۇپ ئىسسىقتىن ئاغرىسا ، چىش تۈۋى قىزىق بولىدۇ ، ئاغرىش قاتتىق باشلىنىدۇ .

(3) چىش قان ماددىسىنىڭ غالبلىقىدىن ئاغرىسا ، چىش تۈۋى قىزىرىپ ئىششىدۇ ، چىشنىڭ تېگى چېقىپ ئاغرىيدۇ .

(4) سەپرا خىلىتىدىن بولغان چىش ئاغرىشتا ئاغرىقى قاتتىق بولمايدۇ ، لوقۇلداپ ئاغرىيدۇ . ئاغرىش پەسىيىپ - كۈچىيىپ تۇرىدۇ . چىشنىڭ تۈۋى سېرىق بولىدۇ .

چىش ئاغرىقى يۇقىرىقى خىلىتقا مۇناسىۋەتلىك سەۋەبتىن باشقا ، تاماق يېگەندىن كېيىن ئېغىزنى پاكىز يۇماسلىق ، ئىسسىق يېمەكلىكلەرنى يەپ ئارقىدىن مۇزلۇق يېمەك - ئىچمەكلەرنى ئىستېمال قىلىش ، مېۋىلەرنىڭ ئۇچكىسىنى چىشى بىلەن چېقىش ، تۆمۈر قاتارلىق نەرسىلەرنى كۈچەپ چىشلەپ تارتىش قاتارلىق سەۋەبلىك چىش يېرىلىش ۋە دەز كېتىش ، چىش يىلتىزى زەخمىلىنىش بىلەن تەدرىجىي چىش تۈۋىدە كاۋاك ھاسىل بولۇپ ، چىشنىڭ يىلىكى ئېچىلىپ قېلىش ، چېكىملىك ۋە ئىچكىملىكلەر چىشقا تەسىر قىلىش ، كىچىك بالىلار قەنت ، كەمپۈت قاتارلىق نەرسىلەرنى كۆپ يېيىش ، ئاخشام يېتىش ئالدىدا ئېغىزنى يۇماسلىق ، يۇقۇملۇق كېسەللىك ، زۇكام ، نەزەل قاتارلىقلارنىڭ تەسىرىدىن قان بېسىمى ئۆرلەش ، ئاياللاردا ھەيز قالايمىقانلىشىشتىن يۈز بېرىدۇ .

ئالامەتلىرى : چىش ئېغىزغا ئىسسىق - سوغۇق ، ئاچچىق - چۈچۈك نەرسىلەرنى ئالغاندا قاتتىق ئاغرىيدۇ . بەزىلەردە چىش

ئاغرىشقا قوشۇلۇپ ، باش ، قۇلاق ، يۈز ، كۆز ئاغرىيدۇ . بەزىلەرنىڭ ئېگەك ۋە پۈتۈن يۈزى ئىشىپ كېتىدۇ . چىش ئاغرىقىنى سەۋەبىگە قاراپ داۋالغاندا ياخشى ئۈنۈمگە ئېرىشكىلى بولىدۇ . چىشنىڭ سوغۇقتىن ئاغرىشى ئەمەلىيەتتە كۆپ كۆرۈلىدۇ .

داۋالاش ئۇسۇلى :

(1) يۇقىرىقى چىش ئاغرىقىغا سەۋەبچى بولىدىغان

ئامىللاردىن قەتئىي ساقلىنىش لازىم .

(2) سۇيۇقى ۋە جىۋى دەندەن بېرىلىدۇ .

تەركىبى : يالىپۇز 15 گرام ، ئېقىلئارا 12.5 گرام ، گەزمازەج

100 گرام ، كاۋاۋىچىن 50 گرام ، قەلەمپۇر 15 گرام .

تەييارلىنىشى : يۇقىرىقى دورىلار تالغانلىنىپ تەييارلىنىدۇ .

تەسىرى : ئاغرىق پەسەيتىش ، زىيانلىق سۇيۇق ماددىنى

سىرتقا چىقىرىش . تەبىئىتى ئىسسىق .

ئىشلىتىلىشى : ھەر كۈنى بىر قانچە قېتىم ، ھەر

قېتىمدا 2 — 3 بارماقتا بىر چىمدىنى ئاغرىغان چىشنىڭ تۈۋىگە

سېلىپ ياكى تېشىلگەن چىشنىڭ كامرىغا سېلىپ ئېغىزدا 10 — 15

مىنۇت تۇتۇشنى داۋام قىلسا ، چىشنىڭ تۈۋىدىكى زىيانلىق سۇنى

ئاققۇزۇپ ئاغرىقىنى توختىتىدۇ . كىچىك بالىلارنىڭ ئاغزى بۇ

دورىنىڭ تەمى چىقىرىلغان سۈيىدە يۇيۇلسۇمۇ ئۈنۈمى بولىدۇ .

(3) ھەببە ۋە جىۋى دەندەن بېرىلىدۇ .

تەركىبى : كاۋاۋىچىن ، بىخ مارجان ، نۆشۈدۈر ، توم

زەنجىۋىل ، پىلىپ ھەر بىرى 30 گرامدىن ، موزا ، كەتھىندى ،

قەلەمپۇر 25 گرامدىن ، زەمچە ، ئايلىشى ھەر بىرى 15 گرامدىن ،

كۆكتاش كۈشتىسى 10 گرام .

تەييارلىنىشى : دورىلارنى تالقانلاپ قارا شېكەر قىيامدا خېمىر قىلىپ ، بىر گرامىنى بەش دانە كۇمىلاچ قىلسا بولىدۇ . تەبىئىتى ئىسسىق .

تەسىرى : سوغۇقتىن ، زەخمىلىنىشتىن ۋە باشقا سەۋەبلەردىن ئاغرىغان چىش ئاغرىقىنى توختىتىدۇ .

ئىشلىتىلىشى : ئالدى بىلەن ئېغىز ۋە چىشنى ئىلمان سۇدا پاكىز يۇيۇپ تازىلاپ ، ئاندىن يۇقىرىقى دورىنى چىشنىڭ ئۈستىگە ياكى تېشىلىگەن چىش تۆشۈكىگە قويۇپ ، باشنى تۆۋەن قىلىپ يىغىلغان سېرىقسۇنى ئېقىتىۋېتىش كېرەك (دورا سۈيىنىڭ گالدىن ئۆتۈپ كېتىشىدىن ساقلىنىش لازىم) .

(4) ئېغىز ۋە چىشنى يۇيۇش دورىسى بېرىلىدۇ .

تەركىبى : قەلەمپۇر 10 گرام ، كاۋاۋىچىن 15 گرام ، زەنجىۋىل 20 گرام ، پىلىپىل 12 گرام ، ئېقىلغارا سەككىز گرام ، دارچىن 25 گرام ، ئانار گۈلى 15 گرام .

تەييارلىنىشى : دورىلار چالراق تالقانلىنىپ تەييارلىنىدۇ . تەبىئىتى ئىسسىق .

تەسىرى : چىش ئاغرىقىنى پەسەيتىش ، چىش تۇۋىدىن چىققان قاننى توختىتىش ، چىشنى چىڭىتىش قاتارلىقلار .

ئىشلىتىلىشى : ھەر كۈنى ئۈچ قېتىم ، ھەر قېتىمدا بەش بارماقتا بىر چىمدىمدىن چايغا دەملەپ ئىچىلىدۇ ھەم مۇشۇ دورا چېپىدا كۈندە بىر قېتىم ئېغىز چايقىلىدۇ .

(5) سۇيۇپى ئاكيلە بېرىلىدۇ .

تەركىبى : ئاق سەندەل ، قىزىل سەندەل 20 گرامدىن ، كاپۇر ئىككى گرام ، ئانار گۈلى ، قىزىلگۈل ، قۇرۇق يۇمىغاقسۇت يوپۇرمىقى ھەر بىرى توققۇز گرامدىن .

تەييارلىنىشى : دورىلار تالقانلىنىپ تەييارلىنىدۇ . تەبىئىي
سوغۇق .

تەسەرى : چىش تۇۋى گۆشلىرىنىڭ تېز كۆكرىپ
چىرىپ كېتىشىنىڭ ۋە چىش مىلكىنىڭ بوشاپ كېتىشىنىڭ
ئالدىنى ئېلىش تەسەرىگە ئىگە .

ئىشلىتىلىشى : ھەر كۈنى 5 — 6 قېتىم چىش تۇۋىگە
مۇۋاپىق مىقداردا سېپىلىدۇ .

(6) يىلان قاسرىقىنى سىركىدە قاينىتىپ ئېغىزنى
چايقىسا ، چىش ئاغرىقى توختايدۇ ، قايتا قوزغالمايدۇ .

(7) ئېقىل قارىدىن تۆت گرام ، كاپۇردىن قوناچىلىك
ئېلىپ تالقانلاپ ، گۈل يېغى ياكى كۆيدۈرۈلگەن قوي يېغىغا
ئارىلاشتۇرۇپ ئاغرىغان چىشنىڭ سىرتىدىن چاپسا ، ئاغرىق تېز
توختايدۇ .

(8) كاۋاۋىچىدىن ھاجەتكە لايىق ئېلىپ قاينىتىپ ئېغىز
چايقالسا ، ئاغرىق توختايدۇ .

(9) ئىت ياڭىقى يوپۇرمىقى ، ئاق لەيلە يوپۇرمىقى ،
مارجان شوخلا يوپۇرمىقى ، كۆك يۇمغاقسۇتنى سوقۇپ ، تۇۋى
ئىششىپ پىلە بولۇپ قالغان ۋە ئاغرىغان چىشنىڭ ئۇدۇلىغا
سىرتىدىن تاڭسا ، چىش ئاغرىقى توختاپ ، ئىششىق ياندىۇ .

(10) قىزىل باش سامساقنى ئوتقا كۆمۈپ چىشلەپ بەرسە ،
ئاغرىق توختايدۇ .

(11) ئاق زەمچىدىن چىلاندىكى ئىلمان سۇدا ئېرىتىپ
چىشنى چايقىسا ، چىش ئاغرىقى توختايدۇ .

(12) ھىڭدىن مياقتەك ئېلىپ قۇرت يېگەن چىشنىڭ
تۆشۈكىگە باسسا ، چىش ئاغرىقى توختاپ ، قۇرت چۈشۈپ
كېتىدۇ .

(13) چىش قۇرت يېگەن سەۋەبتىن ئاغرىغان بولسا ، پىياز ئۇرۇقى ، كۈدە (جۇسەي) ئۇرۇقى ، مىگىدېۋانە ئۇرۇقى قاتارلىقلارنى ھاجەتكە لايىق ئېلىپ ئاق موم بىلەن ئوتتا كۆيدۈرۈپ ، تۈتۈنسى نەيچە ئارقىلىق ئاغرىغان چىشقا تۇتسا ، ئاغرىق توختاپ قۇرت چۈشۈپ كېتىدۇ .

(14) تۇزنى شاكىراپ قىلىپ (قايناق سۇ بىلەن) چىشنى چايقىسىمۇ چىش ئاغرىقى پەسىيدۇ .

24. بالىلارنىڭ ئەمگەن سۈتىنى ياندۇرۇش ، ئىچ سۈرۈش ، قۇسۇش كېسەللىكى ۋە ئۇنى داۋالاش

1) بالىلارنىڭ ئەمگەن سۈتىنى ياندۇرۇش كېسەللىكىنى

داۋالاش

سەۋەبى : ئانىنىڭ مەجەزى ئۆزگىرىشى ۋە ئانا سۈتىدىكى زىيانلىق ماددىنىڭ تەسىرى سەۋەبلىك سۈت ئېمىدىغان بالا سۈتىنى ياندۇرۇشى مۇمكىن .

داۋالاش ئۇسۇلى :

(1) بۇغداي مايىسىدىن 90 گرام ، جويۇز پوستى (بەسباسە) دىن 30 گرام ، قەلەمپۇردىن بىر گرام ئېلىنىدۇ . بۇ دورىلارنى تالغانلاپ ، ھەر قېتىمدا تۆت بارماقتا بىر چىمدىمنى بىر پىيالە سۇدا قاينىتىپ ئىچۈرۈشنى داۋام قىلسا ، سۈت ياندۇرۇشنى توختىتىشتا ئۈنۈمى كۆرۈلىدۇ .

(2) ئانا بولغۇچى ئۆزىنىڭ سالامەتلىكىنى تەكشۈرتۈپ ،

كېسەللىك سەۋەبلىك سۈتنىڭ بۇزۇقلۇقى ئېنىقلانسا ، ۋاقتىدا داۋالاشنى لازىم .

2) بوۋاق - ئۆسمۈرلەرنىڭ ئىچ سۈرۈش ۋە قۇسۇش كېسەللىكىنى داۋالاش

سەۋەبى : بۇ يازنىڭ تومۇز كۈنلىرىدە ، كۈز ، قىش پەسىللىرىدە يۈز بېرىدىغان كېسەللىك بولۇپ ، ئانا بولغۇچىنىڭ سۈتىنىڭ تومۇز ئىسسىقىدا ئېچىپ بۇزۇلۇشى ياكى ئانا ئىستېمال قىلغان يېمەكلىكلەر بەدەندىكى خىلىتلارغا ئەكس تەسىر بېرىشى ، بۇنىڭدىن باشقا ، ئائىلە ئىچى تازىلىقنىڭ ناچار بولۇشى ، تۇرمۇش ۋاسىتىلىرى ۋە يېمەكلىكلەرگە چاڭ - توزان ، مىكروبلارنىڭ ئارىلىشىپ قېلىشى ، بولۇپمۇ يېمەكلىكلەرگە ۋە تۇرمۇش ۋاسىتىلىرىگە چۈشۈنلەرنىڭ قونۇشى ، بوۋاق ۋە ئۆسمۈرلەرگە ئىسسىق ئۆتۈشى قاتارلىق سەۋەبلەردىن يۈز بېرىشى مۇمكىن .

ئالامەتلىرى : كېسەل بولغۇچى بوۋاق ۋە ئۆسمۈرلەر ئەمگەن سۈت ۋە يېمەكلىكلەرنى ياندۇرىدۇ . بىر - ئىككى كۈن ئۆتكەندىن كېيىن ئىچ سۈرۈش ۋە ياندۇرۇش جىددىيلىشىدۇ . ئاغرىقنىڭ چىرايى تاتىرىپ ، كۆزلىرى ئولتۇرۇشۇپ كېتىدۇ ، قىزىتىدۇ ياكى بەدەنلىرى سوۋۇپ كېتىدۇ .

ئىسسىقتىن بولغان ئىچ سۈرۈش ۋە قۇسۇشتا قىزىتىدۇ ، چوڭ تەرتى سېرىق ياكى قان ئارىلاشقان بولىدۇ . قۇسۇشتىن ئىچ سۈرۈش كۈچلۈك بولىدۇ . بېشى ئاغرىپ كۆپ ئۇسسايدۇ . لەۋلىرى ، تىلى سېرىققا مايىل گەز باغلايدۇ . تومۇرى تېز سالىدۇ .

داۋالاش ئۇسۇلى :

(1) بۇ خىل كېسەللىكتىن ساقلىنىش ئۈچۈن ، ئانىلار ئىسسىق ھاۋادا ۋە ئوت ئالدىدا ھەرىكەت قىلغان ۋاقىتلىرىدا بالىنى ئېمىتىشتىن ئىلگىرى كۆكسىنى سوغۇق سۇدا پاكىز يۇيۇپ ، سۈتىنى 1 — 2 قوشۇق سىيرىپ سېغىۋېتىپ ، سۈتنىڭ ھارارىتى بىر ئاز پەسەيگەندىن كېيىن ئېمىتىش لازىم . ئىسسىق ھاۋادا ئېچىپ ۋە سېسىپ قالغان يېمەكلىكلەرنى ئانا ئۆزى يېمەسلىك ھەم بالىغا يېگۈزمەسلىك زۆرۈر . يەنە تازىلىققا ئىنتايىن كۆڭۈل بۆلۈپ ، چىنە - قاچا قاتارلىق تۇرمۇش ۋاسىتىلىرىگە چىۋىن ۋە توپا - چاڭلارنىڭ قونۇشىدىن ساقلىنىش لازىم .

(2) سۇيۇپى ئىسھال بېرىلىدۇ .

تەركىبى : يېمىش جىگدە مېۋىسىنىڭ پوستى 200 گرام ، ئانار پوستى 50 گرام ، موزا 40 گرام ، سىماغۇل باغۋىن 40 گرام ، پاقا يوپۇرمىقى ئۇرۇقى 50 گرام ، ئاق شېكەر 250 گرام .

تەييارلىنىشى : يۇقىرىقى دورىلارنى تالقلانلاپ تەييارلىسا بولىدۇ . تەبىئىتى ھۆل سوغۇق .

تەسىرى : ئىسسىقتىن بولغان ئىچ سۈرۈش ، قۇسۇشنى

توختىتىدۇ .

ئىشلىتىلىشى : بىر چىنە قېتىق سۈزمىسىگە بەش بارماقتا بىر چىمدىمدىن ئارىلاشتۇرۇپ ، بوۋاق ۋە ئۆسمۈرلەرگە كۈندە ئۈچ قېتىم ، ھەر قېتىمدا يېرىم قوشۇقتىن بىر قوشۇققىچە ، چوڭلارغا 1 — 1.5 قوشۇق بېرىلىدۇ .

(3) تۆۋەندىكى تالقلان دورا بېرىلىدۇ .

تەركىبى : پاقا يوپۇرمىقى ئۇرۇقى 20 گرام ، ئازغان مۇنچىقى 55 گرام ، موزا 35 گرام ، ئانار پوستى 25 گرام ، ئاق شېكەر 250 گرام ، قارا شېكەر 100 گرام .

تەييارلىنىشى : يۇقىرىقى دورىلاردىن پاقا يوپۇرمىقى بىلەن ئانار پوستىنى قازاندا قورۇپ ، قالغانلىرى بىلەن بىرلەشتۈرۈپ سوقۇپ ئالغانلاپ تەييارلىنىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان ئىچ سۈرۈش ۋە قۇسۇشنى تېز توختىتىش ئۈنۈمىگە ئىگە .

ئىشلىتىلىشى : بوۋاق ۋە ئۆسمۈرلەرگە كۈندە ئۈچ قېتىم ، ھەر قېتىمدا 2 — 3 بارماقتا بىر چىمدىمدىن ، چوڭلارغا تۆت بارماقتا بىر چىمدىمدىن ، بالىلارغا چاينىغان نانغا ئارىلاشتۇرۇپ ياكى يېرىم قوشۇق چاي بىلەن ئېرىتىپ بېرىلىدۇ . چوڭلار تىل ئۈستىگە سېلىپ قايناق سۇ ئوتلايدۇ .

(4) مەجۈنى مەقئەمەئە بېرىلىدۇ .

تەركىبى : رۇمبەدىيان ، ھېلىلە ، بىلىلە ، ئامىلىلەر پوستى ، مەستىكى ، زىرە ، جۇۋىنە ، لاچىندانە ، قاقىلە ، زەنجىۋىل ، يالپۇز ، قارىمۇچلارنىڭ ھەر بىرى 80 گرامدىن ، ناۋات 960 گرام ، ھەسەل 1920 گرام .

تەييارلىنىشى : ھەسەلنى قانداق بويىچە ئېرىتىپ كۆپۈكنى ئېلىۋېتىپ ، بىر ئاز سوۋۇغاندىن كېيىن تالقان قىلىنغان يۇقىرىقى دورىلارنى ئۈستىگە سېلىپ ئوبدان ئارىلاشتۇرۇپ تەييارلىنىدۇ . تەبىئىتى مۆتىدىل .

تەسىرى : ئىسسىق - سوغۇقتىن ۋە ھەر خىل سەۋەبتىن بولغان ئاشقازان - ئۈچەي كېسەللىكى ، ئىچ ئۆتۈش ، كۆڭۈل ئېلىشىپ قۇسۇش قاتارلىقلارنى ياخشىلايدۇ .

ئىشلىتىلىشى : بوۋاق ۋە ئۆسمۈرلەرگە كۈندە ئۈچ قېتىم ، ھەر قېتىمدا چىلاننىڭ ئۈچتىن بىر قىسمىنىڭ يېرىمىدەكتىن ، چوڭلارغا چىلانداكتىن تاماقتىن كېيىن بېرىلىدۇ .

(5) ھەببە ئانار دانە بېرىلىدۇ .

تەركىبى : پىننە 20 گرام ، يالپۇز ، ئاقمۇچ 15 گرامدىن ،
زىرە 45 گرام ، ئانار ئۇرۇقى 30 گرام ، ئانار پوستى 10 گرام ،
جويۇز 15 گرام ، لاچىندانە ياكى قاقىلە 50 گرام ، قاراشېكەر 80
گرام ، ئاق شېكەر 80 گرام .

تەييارلىنىشى : پىننە ، يالپۇزدىن باشقا دورىلارنى تالقانلاپ ،
پىننە ، يالپۇزلارنى ھاجەتكە لايىق سۇدا قاينىتىپ تاتلىقنى
چىقىرىپ ، تىرىپلىرىنى سۈزۈۋېتىپ ، سۈيىنى شېكەر بىلەن قىيام
قىلىپ ، شۇ قىيام بىلەن تالقان دورىلارنى خېمىر قىلىپ ، بىر
گراممىنى تۆت دانە كۇمىلاچ قىلىپ تەييارلىنىدۇ . تەبىئىتى
مۆتىدىل .

تەسىرى : كۆڭۈل ئېلىشىش ۋە قۇسۇشنى توختىتىشتا تېز
ئۈنۈم بېرىدۇ .

ئىشلىتىلىشى : بوۋاق ۋە ئۆسمۈرلەرگە 1 — 3 دانە ،
چوڭلارغا تۆت دانىدىن كۈندە ئۈچ قېتىم تاماقتىن كېيىن
بېرىلىدۇ .

(6) چاي ئورنىدا دەملەپ ئىچىش ۋە تاماققا ئارىلاشتۇرۇپ
ئىستېمال قىلىش دورىسى بېرىلىدۇ .

تەركىبى : پىننە 15 گرام ، يالپۇز ئون گرام ، زىرە 15 گرام ،
ئاقمۇچ ، پىلپىل 25 گرامدىن ، ئانار گۈلى 15 گرام ، موزا 30 گرام ،
ئانار پوستى ، جويۇز ، قاقىلە بەش گرامدىن (ئەگەر كېسەلنىڭ
قىزىتمىسى بولسا ، ئاق لەيلى ، نېلۇپەرلەردىن 10 گرامدىن ،
قىزىلگۈلدىن بەش گرامدىن قوشۇلىدۇ) ئېلىنىدۇ .

تەييارلىنىشى : يۇقىرىقى دورىلار تالقانلىنىپ تەييارلىنىدۇ .
تەبىئىتى مۆتىدىل .

تەسىرى : ئىسسىق - سوغۇقتىن بولغان ئىچ سۈرۈش ۋە قۇسۇشنى توختىتىش تەسىرىگە ئىگە .

ئىشلىتىلىشى : يىرىك قىسمىنى چاي ئورنىدا ھەر قېتىمدا بەش بارماقتا بىر چىمدىمدىن دەملەپ ، ئېمىدىغان بالىنىڭ ئانىسىمۇ بالا بىلەن بىرلىكتە ئىچىدۇ . يۇمشاق قىسمىنى تاماققا 2 — 3 بارماقتا بىر چىمدىمدىن ئارىلاشتۇرۇپ ، ئانا - بالا بىرلىكتە ئىستېمال قىلىدۇ .

(7) كۆكنار شاكىلى ، زەمچە ، ئاقمۇچ ھەر بىرى 10 گرامدىن ئېلىنىدۇ .

تەييارلىنىشى : يۇقىرىقى دورىلارنى تالقانلاپ ، ئىككى دانە توخۇ تۇخۇمنى چىنىگە چىقىپ ، ئاق - سېرىقنى ئارىلاشتۇرۇپ تالقان دورىلارنى ئۈستىگە سېلىپ ، بۇغداي ئۇنىدىن 10 گرام مىقداردا قوشۇپ ئاندىن ھەممىنى ئارىلاشتۇرۇپ ، قازاندا قىزىتىلغان مۇۋاپىق مىقداردىكى سۇ يېغىغا ئاز - ئازدىن سېلىپ چىنە دىگىلىكىدەك چوڭلۇقتا قۇيماق سېلىپ پىشۇرۇپ ئېلىپ ، سوۋۇتۇپ ئىلمان بولغاندا ، كېسەلنىڭ قورساق ۋە مەيدە ساھەسىگە پاكىز لۆڭگىگە يۆگەپ 6 — 12 سائەتكىچە تېڭىپ قويۇلسا ، ئىلاج بولمىغان ئىچ سۈرۈش ۋە قۇسۇشنى توختىتىشتا ياخشى ئۈنۈم بېرىدۇ .

25 . بوۋاق ۋە ئۆسمۈرلەردىكى تولغاق كېسەللىكى ۋە ئۇنى داۋالاش

سەۋەبى :

(1) چوڭ ئۈچەينىڭ ئىسسىقتىن ياللۇغلىنىش سەۋەبىدىن

يۈز بېرىدۇ .

(2) سوڭغا ئۆتكۈر سوغۇقلۇقنىڭ تەسىر قىلىشى نەتىجىسىدە ، چوڭ ئۈچەيدە ئىچكى تەرەپكە قاراپ قىسقىرىش پەيدا بولىدۇ . پات - پات تەرەت قىستىغاندەك ئەھۋال يۈز بەرگىنى ئۈچۈن ، كېسەل كىشى تەرەت قىلاي دېسە تەرەت ماڭمايدۇ ، ئىنجىقلاش ئارقىسىدا ئۈچەينىڭ نېپىز قاتلىمى بىر ئاز سۇيۇقلۇق چىقىرىپ سەل ئارام بەرگەندەك بولىدۇ .

(3) ئۈچەي ئىچىدە قېتىپ قالغان گەندە تۇرۇپ قالغاندا ، بەدەن ئۇنى كۈچەپ تاشقىرىغا ھەيدەيدۇ ، لېكىن گەندە قۇرۇق بولغىنى ئۈچۈن ماڭمىغان سەۋەبلىك ئاغرىق كۈچەپ ئىنجىقلىسا ، شىلمىش قان ئارىلاش بىر ئاز نەرسە كېلىدۇ ، تەرەت ئورنىغا يەل كېلىدۇ ، قورساق غولدىرلايدۇ .

(4) تولغاق سەپرادىن بولغاندا سوڭ ئېچىشىش ، تەشئالىق ، قورساق ئىچى قىزىشتەك ئالامەتلەر كۆرۈلىدۇ ، كېسەل سوغۇقلۇقتىن راھەتلەنگەندەك ھېس قىلىدۇ .

داۋالاش ئۇسۇلى :

(1) تولغاق كېسەللىكى چوڭ ئۈچەينىڭ ئىسسىقتىن ياللۇغلىنىش سەۋەبىدىن پەيدا بولغان بولسا ، كاسىنە ، شاھتەرە ، سېمىز ئوت ئۇرۇقى ۋە چىلان قاتارلىقلارنى ھاجەتكە لايىق ئېلىپ قاينىتىپ ، ئۇسۇزلۇق ئورنىدا بېرىش لازىم .

(2) ئاق لەيلى گۈلى ، ھەمشىۋا گۈلى ، بىنەپشە ، بابۇنە ، كالىكەسەي يوپۇرماقلىرىنى قاينىتىپ ، سۈيىنى ھۆقنە قىلىش كېرەك .

(3) تولغاق كېسەللىكى سوڭغا ئۆتكۈر سوغۇقلۇق تەسىر قىلىش سەۋەبىدىن پەيدا بولغان بولسا ، ئىسسىق ئۆتكۈزۈش ، قۇستە ياكى بابۇنە يېغىدا سوڭنى ياغلاش ، بابۇنە ، سېرىقچېچەك

ئۇرۇقى ، ئىت ئۇزۇمى ، ئىككىلىملىكلەرنى قاينىتىپ چوڭ داسقا ئېلىپ ، كېسەلنى ئولتۇرغۇزۇش كېرەك .

(4) ئۈچەيدە قاتتىق گەندە تۇرۇۋالغاندا يۇمشىتىش ئۈچۈن ، قايناق سۇدا ئېرىتىپ سۈزۈپ تەييارلانغان خەييار شەنبەر شىرسىگە بادام يېغى قوشۇپ بېرىلىدۇ . ئىلمان سۇ ياكى مۇۋاپىق دورىلار بىلەن تەييارلانغان سۇيۇقلۇق بىلەن ھۆقنە قىلىنىدۇ .

(5) تولغاق كېسەللىكى سەپرا ، سەۋادىن يۈز بەرگەن بولسا ، ئانار شەرىبىتى ، لىمون شەرىبىتى بېرىلىدۇ . گۈل يېغى ، گىلى ئەرمىنى ، قەلەي كۈشتىسى ، شادىنەج ، ھومماز ئۇرۇقى ، سېمىز ئوت ئۇرۇقلىرىنىڭ قاينىتىلغان سۈيى بىلەن ھۆقنە قىلىنىدۇ .

يۇقىرىقىلاردىن باشقا ، تۆۋەندىكى ئەمەلىيەتتە ئۈنۈم بەرگەن چارىلەر قوللىنىلىدۇ .

(6) سۇپۇپى ئىسھال بېرىلىدۇ (بۇ نۇسخا ئىچ سۈرۈش ۋە قۇسۇش كېسەللىكىنى داۋالاشتا كۆرسىتىلدى) .

(7) مەجۇنى مەقئەمەئە بېرىلىدۇ (بۇ ئىچ سۈرۈش ۋە قۇسۇش كېسەللىكىنى داۋالاشتا كۆرسىتىلگەن نۇسخا بىلەن ئوخشاش) .

(8) چاي ئورنىدا دەملەپ ئىچىلىدىغان ۋە تاماققا ئارىلاشتۇرۇپ ئىستېمال قىلىنىدىغان دورا بېرىلىدۇ (بۇ ئىچ سۈرۈش ۋە قۇسۇشنى داۋالاشتا كۆرسىتىلگەن نۇسخا بىلەن ئوخشاش) .

(9) يېمىش جىگدىنىڭ ئۇرۇقىدىن ئايرىلغان مېۋە قىسمىدىن 30 گرام ، موزىدىن ئالتە گرام ، ئاق شېكەردىن 90 گرام ئېلىپ ، بۇلارنى تالقانلاپ بىر قاچا قېتىق سۈزمىسىگە ھە

قېتىمدا توققۇز گرام مىقدارى (4 — 5 بارماقتا بىر چىمدىم) ئارىلاشتۇرۇپ ، بوۋاق ۋە ئۆسمۈرلەر يېرىم قوشۇقتىن بىر قوشۇققىچە ، چوڭلار بىر يېرىم قوشۇقتىن كۈندە ئۈچ قېتىم ئىستېمال قىلىشنى داۋام قىلسا ، قان تولغاق خاراكتېرلىك ئىچ سۈرۈشنى توختىتىش ۋە قىزىتمىنى ياندۇرۇشتا ئەمەلىي ئۈنۈم بېرىدۇ .

(10) 4 — 5 قوشۇق گۈرۈچنى چالراق يۇيۇپ ، شىرنىسىنى چىقىرىۋەتمەي رەخت خالتىغا سېلىپ ، ئۈستىگە قوينىڭ ئىچ يېغى ياكى جىگىرىدىن مۇۋاپىق مىقداردا سېلىپ ، موزا ، ئاقمۇچ ، زىرە ، پىننىلەرنىڭ تالقىنىدىن بىر چىمدىمدىن ئارىلاشتۇرۇپ سۇدا پىشۇرۇپ يېگۈزۈشنى داۋام قىلسا ، ئىچ سۈرۈش ۋە ياندۇرۇشنى توختىتىدۇ .

26 . بوۋاق ۋە ئۆسمۈرلەردىكى ئىسسىقلىقتىن بولغان يۆتەل ۋە ئۇنى داۋالاش

سەۋەبى : بوۋاق - ئۆسمۈرلەردە يۈز بېرىدىغان زۇكام ۋە نەزلىنىڭ زىيانلىق سۇيۇقلۇقلىرى ئۆپكەگە تەسىر قىلىش ، كېچىسى ياكى كۈندۈزى ھەر خىل سەۋەبلىك شامالداپ قېلىش ، ئانا بولغۇچى قاتارلىق ئائىلە ئەزالىرىدىن يۇقۇش ، توپا - چاڭ ، ياغنىڭ بۇسى قاتارلىقلارنىڭ زىيانلىق تەسىرىدىن يۈز بېرىشى مۇمكىن .

ئالامەتلىرى : يۆتەل باشلىنىش بىلەن تەڭ باش ئاغرىيدۇ ، قىزىتىدۇ ، داۋاملىق يۆتەل قىستايدۇ ، بەلغەم چاپلىشاڭغۇ بولۇپ

ئاسانلىقچە چىقمايدۇ ، گال ، دىماغ قۇرۇپ كۆكسى چىڭقىلىپ ئاغرىيدۇ . كېسەلنىڭ تىلى سېرىق ، يۈز ، لەۋلىرى قىزىلغا مايىل بولىدۇ ، تومۇرى تېز سالىدۇ .

داۋالاش ئۇسۇلى :

(1) ئاتا - ئانا بولغۇچى بۇ كېسەللىككە سەۋەبچى بولىدىغان ئامىللاردىن بوۋاق ۋە ئۆسمۈرلەرنى ياخشى ئاسراشقا كۆڭۈل بۆلۈشى زۆرۈر .

(2) ھەببە بىنەپشە بېرىلىدۇ .

تەركىبى : گۈلى بىنەپشە 12 گرام ، تۇربۇت ئالتە گرام ، سوقمۇنيا بىر يېرىم گرام ، چۈچۈكبۇيا قىيامى ئۈچ گرام ، كەترا بىر گرام .

تەييارلىنىشى : دورىلارنى تالقانلاپ ، چۈچۈكبۇيىنىڭ تاتلىقى چىقىرىلغان سۇيۇقلۇق بىلەن خېمىر قىلىپ ، بىر گرامنى ئۈچ دانە كۇمىلاچ قىلىپ تەييارلىسا بولىدۇ .

تەسرى : ئىسسىقتىن بولغان يۆتەلنى توختىتىش ، بەلغەم بوشىتىش ، نەپەسنى راۋانلاشتۇرۇش ، قىزىتمىنى ياندۇرۇش قاتارلىقلار .

ئىشلىتىلىشى : بوۋاق ۋە ئۆسمۈرلەرگە 2 — 3 دانە ، چوڭلارغا 3 — 4 دانە كۈندە ئۈچ قېتىم تاماقتىن كېيىن بېرىلىدۇ . بوۋاقلار دورىنى يۇتالمىسا ، يېرىم قوشۇق قايناق سۇدا ئېرىتىپ بېرىلىدۇ . تەبىئىتى مۆتىدىل .

(3) يالانچۇق (لوئوق) بېرىلىدۇ .

تەركىبى : تازىلانغان زىغىر 250 گرام ، كەترا ، ئەرەب يېلىمى ، كۆكنار شاكىلى ھەر بىرى ئالتە گرامدىن ، ساپ ھەسەل 250 گرام .

كۆكۈشكە مايىل ، لېۋى ئاقارغان ، تىلى ئاق ۋە كۆك بولىدۇ ،
تومۇرى ئاستا ۋە ئاجىز سالىدۇ .

داۋالاش ئۇسۇلى :

(1) سوغۇقتىن بولىدىغان يۆتەلگە سەۋەبچى ئامىللاردىن

ساقلىنىش لازىم .

(2) ھەببە پىلىپل بېرىلىدۇ .

تەركىبى : قارىمۇچ ياكى پىلىپل ، رۇبى سۇس ، شېكەر

ھەر بىرى 50 گرامدىن .

تەييارلىنىشى : دورىلارنى تالقانلاپ ، شېكەر قىيامدا خېمىر

قىلىپ ، بىر گرامنى بەش دانە كۇمىلاچ قىلسا بولىدۇ . تەبىئىتى

ئىسسىق .

تەسىرى : سوغۇقتىن بولغان يۆتەلنى ، كۆكسى چىگلىقنى

پەسەيتىش ، نەپەسنى راۋانلاشتۇرۇش ، ئارام بېرىش رولى بار .

ئىشلىتىلىشى : بوۋاق ۋە ئۆسمۈرلەرگە 1 — 2 دانە ،

چوڭلارغا ئۈچ دانىدىن كۈندە ئۈچ قېتىم تاماقتىن كېيىن

بېرىلىدۇ .

(3) خەشخاش يالانچۇقى بېرىلىدۇ .

تەركىبى : ئاق ، قارا كۆكنار ئۇرۇقى ھەر بىرى سەككىز

گرامدىن ، ئاقلىغان چۈچۈكبۇيا يىلتىزى 32 گرام ، كەترا ، ئەرەب

يېلىمى ياكى ئۆرۈك يېلىمى ھەر بىرى 12 گرامدىن ، ناۋات 120

گرام .

تەييارلىنىشى : دورىلارنى مىقدارى بويىچە ئېلىپ ، كۆكنار

ئۇرۇقى ۋە چۈچۈكبۇيا يىلتىزىنى 120 گرام سۇدا قاينىتىپ ، تەمى

چىققاندىن كېيىن تىرىپلىرىنى سۈزۈۋېتىپ ، ئاندىن ناۋاتنى

ئۈستىگە سېلىپ يەڭگىل ئوتتا قىيام قىلىپ ، قالغان دورىلارنى

تالقانلاپ قىيامغا ئارىلاشتۇرۇپ تەييارلىنىدۇ . تەبىئىتى ئىسسىق .
تەسسىرى : گال ۋە ئۆپكە قىچىشىپ يۆتەلگەن ، ئاۋازى
پۈتۈپ قالغان كېسەللەرگە تېز ئۈنۈم بېرىدۇ .

ئىشلىتىلىشى : بوۋاق ۋە ئۆسمۈرلەرگە 2 — 4 گرام ،
چوڭلارغا 4 — 8 گرام كۈندە ئىككى قېتىم ، تاماقتىن كېيىن
شۈمۈپ يۈتۈشقا بېرىلىدۇ .

(4) ئۇسۇسۇزلۇق ئۈچۈن تۆۋەندىكى چاي دورا بېرىلىدۇ .
تەركىبى : يۇپقا زەنجىۋىل ، سىيادان ، قارا ھېلىلە ،
چۈچۈكبۇيا يىلتىزى ، پىلىپىل ، ئاقمۇچ ھەر بىرى 12 گرامدىن ،
بادام مېغىزى ۋە شاكلى 20 گرامدىن .

تەييارلىنىشى : دورىلار چالا سوقۇپ تەييارلىنىدۇ . تەبىئىتى
ئىسسىق .

تەسسىرى : يۆتەل پەسەيتىش ، نەپەس يوللىرىنى ئېچىش ،
ئاغرىق پەسەيتىش ئۈنۈمىگە ئىگە .

ئىشلىتىلىشى : چاي ئورنىدا ھەر قېتىمدا بەش بارماقتا بىر
چىمدىمنى يېرىم چىنە قايناق سۇدا دەملەپ ، ئىختىيارىي ھالدا
ئېمىدىغان بالىنىڭ ئانىسىمۇ بالا بىلەن بىرلىكتە ئىچسە بولىدۇ ھەم
مەزكۇر دورىنىڭ سۈيى بىلەن ئىسسىق ئۆتكۈزۈلىدۇ .

(5) سىرتىدىن ياغلايدىغان مەلھەم بېرىلىدۇ .
تەركىبى : زىغىر يېغى ، ئۆچكە بۆرىكىنىڭ يېغى 40
گرامدىن ، ئاق موم 20 گرام .

تەييارلىنىشى ۋە ئىشلىتىلىشى : مەزكۇر ياغلارنى
بىرلەشتۈرۈپ ئېرىتىپ ، كۆكرەك ساھەسىنى كۈندە بىر قېتىم
ياغلسا بولىدۇ .

28. كۆكپۈتەل كېسەللىكى ۋە

ئۇنى داۋالاش

سەۋەبى : كۆكپۈتەل بوۋاق ۋە ئۆسمۈر بالىلاردا يۈز بېرىدىغان يۇقۇملۇق جاھىل كېسەللىك بولۇپ ، قىش ۋە ئەتىياز پەسىللىرىدە پەيدا بولىدۇ .

بۇ كېسەللىك ئاساسلىقى بوۋاق ۋە ئۆسمۈر بالىلار كېچىسى ئويقۇلۇقتا ئۈستىگە ياپقان يېپىنچىنى ئېچىپ تاشلاپ ياكى كۈندۈزى ئويىناپ تەرلىگەندىن كېيىن كىيىم - كېچە كلىرىنى سېلىۋېتىپ ئۆپكە ۋە ئۆپكە ساھەسىدىكى ئەزالارغا سوغۇق تەگكۈزۈۋېلىش ، سوغۇق سۇ ، لەڭپۇڭ قاتارلىق نەرسىلەرنى كۆپ ئىچىش ، ھاۋادىكى ئىس - تۈتەك ، چاڭ - توزانلار نەپەس يولىغا كىرىش ، كېسەل بالىلاردىن ساق بالىلارغا يۇقۇش ۋە بەدىنىدىكى خىلىتلار ئۆزگىرىش قاتارلىق سەۋەبلەردىن يۈز بېرىشى مۇمكىن .

ئالامەتلىرى : كۆكپۈتەلنىڭ باشلىنىشى زۇكام ۋە تومۇ - قاشقا ئوخشىشىپ كېتىدۇ . كېسەل بالا قىزىتىدۇ ، بۇرنىدىن سۇ ئاقىدۇ ، كۆزى قىزىرىپ ياش ئاقىدۇ ، چۈشكۈرىدۇ ، يۆتىلىدۇ . كۆكسى چىڭىپ غىژ - غىژ پەيدا بولىدۇ . يۆتەل تەدرىجىي كۈچىيىپ تۇتاقلىق ھالىتىگە ئۆتۈپ ، بىر قانچە مىنۇت داۋام قىلىدۇ . بۇ ۋاقىتتا كېسەل بالا يۆتەل تۈپەيلىدىن نەپەس ئالالماي خوراز قىچقارغاندەك ئاۋاز چىقىرىپ ، چوڭ - كىچىك تەرەت قىلىۋېتىدۇ . بەزى بالىلار قېقىلىپ يۆتىلىپ ، ئەمگەن سۈت ۋە يېگەن يېمەكلىكلىرىنى ياندۇرۇۋېتىدۇ . قاتتىق يۆتەلنىڭ

سەۋەبىدىن بۇرۇننىڭ ئىچكى قىل تومۇرى زەخملىنىپ بۇرۇندىن قان كېتىدۇ. كۆزنىڭ ئېقىغا چىگىنتەك قان چۈشىدۇ، ۋاقتىدا تېز داۋالاتمىسا، مېڭىگە قان چۈشۈپ ھاياتى خەۋپكە ئۇچرايدۇ. داۋالاش ئۇسۇلى :

(1) بۇ خىل كېسەللىك بىلەن ئاغرىغان بالىلارنى ئالاھىدە كۈتۈش، سىلىق مۇئامىلىدە بولۇپ، رەنجىتىدىغان ئىشلاردىن قەتئىي ساقلىنىش لازىم.

(2) بۇ خىل كېسەللىككە سەۋەبچى بولىدىغان بارلىق ئامىللاردىن ساقلىنىش، كېسەل بالىنى ساق بالىلاردىن ئايرىپ بېقىش، كېسەل بالىنىڭ چىنە - قاچا ۋە تۇرمۇش ۋاسىتىلىرىنى ئايرىم تۇتۇش زۆرۈر. كېسەلگە ئەكس تەسىر قىلىدىغان سوغۇق، يەللىك، ئاچچىق - چۈچۈك يېمەكلىكلەرنى بەرمەسلىك، ئوڭاي سىڭىدىغان، مۆتىدىل يېمەكلىكلەرنى بېرىش، ياتىدىغان ئۆيدە توپا - چاڭ، ئىس - تۈتەك، ياغنىڭ بۇسى، گازلارنىڭ پۇراقلىرى بولماسلىققا ئالاھىدە دىققەت قىلىش لازىم.

(3) توخۇ ياكى كالا ئۆتى يالانچۇقى بېرىلىدۇ.

تەركىبى: توخۇ ياكى كالا ئۆتى 20 گرام، سامساق تالقىنى 15 گرام، كۆكنار شاكىلى تالقىنى 25 گرام، قارا شېكەر، ئاق شېكەر 40 گرامدىن، ھەسەل 100 گرام.

تەييارلىنىشى: ھەسەلنى ئېرىتىپ كۆپۈكنى ئېلىۋېتىپ، ئۈستىگە شېكەرنى سېلىپ ئېرىگەندىن كېيىن ئۆتنى سېلىپ ئېرىتىپ، ئاندىن تالقان قىلىنغان دورىلارنى سېلىپ ئوبدان ئارىلاشتۇرۇپ تەييارلىنىدۇ. تەبىئىي مۆتىدىل.

تەسىرى: كۆكئۆتەل ۋە باشقا ئىسسىق - سوغۇقتىن بولغان يۆتەلنى، يۆتەل كەلگەندىكى قۇسۇشنى، كۆكسى

چىڭلىقنى ياخشىلاش ، ئارام بېرىش ، نەپەسنى راۋانلاشتۇرۇش
ئۈنۈمىگە ئىگە .

ئىشلىتىلىشى : بوۋاق ۋە ئۆسمۈرلەرگە كۈندە ئىككى قېتىم ،
ھەر قېتىمدا پاقان مايىقىدە كىتىن ، چوڭلارغا نوقۇت ياكى قوي
مايىقىدە كىتىن ، يېرىم قوشۇق چاي بىلەن ئېرىتىپ تاماقتىن كېيىن
ئىچىشكە بېرىلىدۇ .

(4) سۇيۇپى بادام بېرىلىدۇ .

تەركىبى : تاتلىق بادام مېغىزى 40 گرام ، قارىمۇچ 20
گرام ، ناۋات 32 گرام .

تەييارلىنىشى : دورىلار تالغانلىنىپ تەييارلىنىدۇ . تەبىئىتى
ھۆل ئىسسىق .

تەسىرى : يۆتەلنى پەسەيتىش ، قۇسۇشنى توختىتىش ،
كۆكسى چىڭلىقنى ، قىزىتمىنى ياندۇرۇش قاتارلىقلار .

ئىشلىتىلىشى : بوۋاق - ئۆسمۈرلەرگە كۈندە ئىككى
قېتىم 2 — 3 گرامدىن ، چوڭلارغا 3 — 4 گرامدىن يېرىم قوشۇق
چاي بىلەن ئېرىتىپ تاماقتىن كېيىن بېرىلىدۇ .

(5) شەرىپتى سامساق (شەرىپتى سىر) بېرىلىدۇ .

تەركىبى : قىزىلباش سامساق 500 گرام ، كۆكنار شاكلى
40 گرام ، قارا شېكەر بىر كىلوگرام ، يامغۇر سۈيى ياكى ئېقىن سۇ
ئۈچ كىلوگرام .

تەييارلىنىشى : سامساقنى پوستىدىن ئايرىپ يۇيۇپ ،
ئۇششاق توغراپ ، ئۈچ كىلوگرام سۇغا سېلىپ بىر سائەت قاينىتىپ
قازاننى چۈشۈرۈپ ، ئىلمان ھالغا كەلگەندە سامساقنى سۈزۈپ
پاكىز رەخت خالتىغا سېلىپ سىقىپ تەمىنى چىقىرىپ ، يەنە
قازاننى ئېسىپ قارا شېكەرنى قازاندىكى سامساق سۈيىگە سېلىپ

يەڭگىل ئوتتا بىر قاينىتىپ ، قالغان دورىلارنى سېلىپ ، دورا سۈيىنى قىيام بولغانغا قەدەر يەنە قاينىتىپ ، ئاندىن قازاننى چۈشۈرۈپ ، دورا سۈيىنى سوۋۇتۇپ سۈزۈپ شېشىگە قاچىلاپ تەييارلىنىدۇ . تەبىئىتى ھۆل ئىسسىق .

تەسىرى : يۆتەل ، كۆكۈيۈتەل ، كۆكسى چىڭلىق ، دەم سىقىلىش ، يۆتەلدىن كېيىن كۆڭلى ئېلىشىش ، قۇسۇش ياكى قان قۇسۇش ، يۆتەلىپ قېيىق نەپەس يوللىرى توسۇلۇپ قېلىپ ھوشىدىن كېتىشنى ياخشىلايدۇ ، ئارام بېرىدۇ .

ئىشلىتىلىشى : بوۋاق ۋە ئۆسمۈرلەرگە يېرىم قوشۇقتىن بىر قوشۇققىچە ، چوڭلارغا بىر يېرىم قوشۇقتىن ئىككى قوشۇققىچە تاماقتىن كېيىن ئىچىشكە بېرىلىدۇ .

(6) ھەببە پىلىپ بېرىلىدۇ (بۇ نۇسخا سۇغۇقتىن بولغان يۆتەلنى داۋالاش چارىسىدە كۆرسىتىلگەن بىلەن ئوخشاش) .

(7) ھەببە سوئال بېرىلىدۇ .

تەركىبى : پوستى ئېلىنغان بادام مېغىزى ، قۇرۇتۇلغان زىغىر ، بېھى ئۇرۇقى (قورۇلىدۇ) ھەر بىرى 48 گرامدىن ، چۈچۈكبۇيا يىلتىزى قىيامى 12 گرام ، ئەرەب يېلىمى ، رۇمبەدىيان ھەر بىرى 36 گرامدىن ، شېكەر 50 گرام .

تەييارلىنىشى : دورىلارنى تالقانلاپ ، بەدىيان ئەرەقى ياكى قىيامى بىلەن خېمىر قىلىپ ، بىر گرامىنى تۆت دانە كۇمىلاچ قىلىپ تەييارلىسا بولىدۇ .

تەسىرى : ھەر خىل ئىسسىق - سوغۇقتىن بولغان يۆتەل ، دەم سىقىلىش ، كۆكسى چىڭلىقنى ياخشىلاش ، بەلغەم بوشتىش ئۈنۈمىگە ئىگە .

ئىشلىتىلىشى : بوۋاق ۋە ئۆسمۈرلەرگە كۈندە ئىككى قېتىم ،
ھەر قېتىمدا 1 — 3 دانە ، چوڭلارغا 5 — 7 دانە تاماقتىن كېيىن
بېرىلىدۇ .

(8) سۇپۇيى سوئال بېرىلىدۇ .

تەركىبى : بۇغداي كراخىملى ، پوستىدىن ئايرىلغان بادام
مېغىزى ھەر بىرى 250 گرامدىن ، ئاق شېكەر 1.250 كىلوگرام .
تەييارلىنىشى : يۇقىرىقى دورىلار تالقانلىنىپ تەييارلىنىدۇ .
تەبىئىتى ھۆل ئىسسىق .

تەسىرى : بەلغەمنى بوشىتىپ چىقىرىش ، نەپەسنى
راۋانلاشتۇرۇش ، يۆتەلنى پەسەيتىش ، قىزىتما ياندۇرۇش ئۈنۈمىگە
ئىگە .

ئىشلىتىلىشى : بوۋاق ۋە ئۆسمۈرلەرگە ئەھۋالغا قاراپ
1 — 4 گرام ، چوڭلارغا 5 — 8 گرامدىن كۈنىگە 1 — 2 قېتىم
تامماقتىن ئىلگىرى بېرىلىدۇ .

(9) چاي ئورنىدا تۆۋەندىكى دورىلار بېرىلىدۇ .

تەركىبى : گۈل بىنەپشە ، پىرسىياۋشان ، ئاق لەيلى
ئۇرۇقى ، زىغىر ، گاۋزىبان ھەر بىرى ئالتە گرامدىن ، چۈچۈكبۇيا
يىلتىزى تۆت گرام ، بادام مېغىزى ۋە شاكىلى 10 گرامدىن ،
سۆسۈن سامساق (قۇرۇتۇلغان) ئۈچ گرام ، شېكەر 20 گرام ،
ناۋات 20 گرام (ئەگەر كېسەلنىڭ قىزىتمىسى بولسا ناۋاتنىڭ
ئورنىغا تەرەنجۈل سېلىنىدۇ) .

تەييارلىنىشى : يۇقىرىقى دورىلار چالراق سوقۇلۇپ
تەييارلىنىدۇ . تەبىئىتى مۆتىدىل .

تەسىرى : يۆتەلنى ۋە قىزىتمىنى پەسەيتىدۇ .

ئىشلىتىلىشى : مەزكۇر دورىدىن 8 — 12 گرامنى بىر پىيالە

قايناق سۇغا دەملەپ ، تەمىنى چىقىرىپ ئىختىيارىي ھالدا ئۇسسۇلۇق ئورنىدا ئىچىشكە بېرىلىدۇ .

(10) تاماققا ئارىلاشتۇرۇپ ئىستېمال قىلىدىغان دورا بېرىلىدۇ .

تەركىبى : ئاقمۇچ 10 گرام ، قارىمۇچ بەش گرام ، زىرە 15 گرام ، پىننە سەككىز گرام ، جويۇز ئۈچ گرام .

تەييارلىنىشى : يۇقىرىقى دورىلار تالقانلىنىپ تەييارلىنىدۇ . تەبىئىتى مۆتىدىل .

تەسىرى : كۆڭۈل ئېلىشىش ۋە قۇسۇشنى توختىتىدۇ ، يۆتەلنى پەسەيتىدۇ .

ئىشلىتىلىشى : تاماققا 2 — 3 بارماقتا بىر چىمدىمدىن ئارىلاشتۇرۇپ ، ئېمىدىغان بالىنىڭ ئانىسىمۇ بالا بىلەن بىرلىكتە ئىستېمال قىلىدۇ .

(11) بىر دانە ئاق قۇشقاچنى ئۆلتۈرۈپ تازىلاپ ، بىر پىيالە سۇغا 15 — 20 گرام ناۋات بىلەن قوشۇپ سېلىپ قاينىتىپ ، گۆشىنى يېگۈزۈپ شورپىسىنى ئىچۈرسە بولىدۇ . كۈن ئاتلاتماي بىر قانچە كۈن داۋاملاشتۇرسا ، كۆكئۆتەلنىڭ تېزدىن ياخشىلىنىشىغا ئەمەلىي ئۈنۈم بېرىدۇ .

(12) بىر دانە بېھىدىن پىچاق بىلەن تۆشۈك ئېچىپ ، بېھى ئىچىگە بىر چىمدىم ئاقمۇچ ، قارىمۇچ تالقىنىنى ۋە مۇۋاپىق مىقداردا قوينىڭ چاۋا يېغىنى سېلىپ ، بېھى تۆشۈكىنى خېمىر بىلەن بېكىتىپ قوقاسقا كۆمۈپ ، پىشقاندىن كېيىن پوستىدىن ئايرىپ 2 — 3 قېتىمغا بۆلۈپ يېگۈزۈشنى داۋام قىلسا ، يۆتەلنى توختىتىش ، نەپەس سىقىلىشىنى ياخشىلاش تەسىرى كۆرۈلىدۇ .

(13) تۆش سۆڭەك ۋە كۆكرەك سىرتىدىن سۈركەشكە تۆۋەندىكى دورا بېرىلىدۇ :

تەركىبى : سامساق ياكى سۇڭپىياز ، يۇپقا زەنجىۋىلدىن تەڭ مىقداردا ئېلىپ ، چالا سوقۇپ داكا خالتىغا سېلىپ ، مەلۇم مىقداردىكى سۇدا قاينىتىپ ئىلمان قىلىپ ، تۆش سۆڭىكى ۋە كۆكرەك ساھەسىگە كۈندە ئىككى قېتىم سىرتىدىن سۈركىلىدۇ .

29 . كىچىك بالىلارنىڭ كېچىسى سىيىپ يېتىش كېسەللىكى ۋە ئۇنى داۋالاش

داۋالاش ئۇسۇلى :

(1) بۇ خىل كېسەللىك كىچىك بالىلاردا كۆپرەك يۈز بېرىدۇ . بۇنىڭ ئالدىنى ئېلىش ئۈچۈن ، بالىلارنى كېچىسى پات - پات ئويغىتىپ كىچىك تەرەت قىلدۇرۇشقا ئادەتلەندۈرۈش ، يېتىش ئالدىدا قوغۇن - تاۋۇز ، مېۋە - چېۋە ۋە سۇيۇق - سەلەڭ ، سوغۇق تاماقلارنى بەرمەسلىك .

(2) توخۇ ئۇچىيىنىڭ پۈتۈن قىسمىنى پاكىز يۇيۇپ توغراپ ، تۆمۈر ياكى تۈنىگە چۆمۈچتە قورۇپ قۇرۇتۇپ تالقان قىلىپ ، بۇ تالقاننى كۈندە ئىككى قېتىم ، ھەر قېتىمدا ئۈچ گرام ئىلمان قايناق سۇ بىلەن ئىچۈرۈشنى داۋاملاشتۇرسا ، ئەمەلىي ئۈنۈم بېرىدۇ .

(3) توشقاننىڭ بېشىنى ئوتتا ئۆكلەپ ، تۈكلىرىنى كۆيدۈرۈپ ، پاكىز يۇيۇپ ، قوقاسقا كۆمۈپ پىشۇرۇپ يېگۈزسە ، سىيىپ يېتىش كېسەللىكى ياخشىلىنىپ كېتىدۇ .

(4) خولسىنجان ، قوۋزاقدارچىن ، پىلىپىل ، زەنجىۋىل ، رۇمبەدىيان قاتارلىق دورىلارنى تەڭ مىقداردا ئېلىپ تالقانلاپ ، يىرىك قىسمىنى چاي ئورنىدا ھەر قېتىمدا چوڭ بىر چىمدىمدىن

دەملەپ ئىچۈرۈپ ، يۇمشاق قىسمىنى يەيدىغان تامىقىغا ھەر قېتىمدا 2 — 3 بارماقتا بىر چىمدىدىن ئارىلاشتۇرۇپ بەرسە سىيىپ يېتىشىنى كونترول قىلىدۇ .

(5) بەش دانە تۇخۇمدا ياغ چىقىرىپ ، بىر دانە جويۇزنى تالقانلاپ تۇخۇم يېغىغا ئارىلاشتۇرۇپ ، سىيىپ ياتىدىغان بالىنىڭ دوۋسۇن ، بەل ۋە بۆرەك ساھەسىگە ھەر كۈنى ئاخشىمى يېتىش ئالدىدا سۇرتۇپ بەرسە ، سىيىپ يېتىشىنى تورمۇزلايدۇ .

(6) گۈلسۆسەن يېغىغا مەلۇم مىقداردىكى پەرىپىيۇنى ئارىلاشتۇرۇپ ، دوۋسۇن ۋە بەل ، بۆرەك ساھەسىگە ئاخشام يېتىش ئالدىدا سۇرتۇپ بېرىشنى داۋام قىلسا ، سىيىپ يېتىشىنى تەدرىجىي تورمۇزلايدۇ .

(7) مەجۇنى جىنتىيانا بېرىلىدۇ .

تەركىبى : زىرە ، كۈندۈر ، ھەبۇل ئاس ھەر بىرى 20 گرامدىن ، ھەسەل 400 گرام .

تەييارلىنىشى : ھەسەلدىن باشقا دورىلارنى يېتەرلىك مىقداردىكى سىركىگە بىر كېچە - كۈندۈز چىلاپ ، سۈزۈپ ئېلىپ قۇرۇتۇپ تالقانلاپ ، ھەسەلنى ئېرىتىپ چەككىلەپ ، بىر ئاز سوۋۇتۇپ تالقان دورىلارنى ئۈستىگە سېلىپ ئوبدان ئارىلاشتۇرۇپ تەييارلىنىدۇ . تەبىئىي مۆتىدىل .

تەسىرى : سىيىپ يېتىشىنى پەيدىنپەي توختىتىدۇ .

ئىشلىتىلىشى : بوۋاق - ئۆسمۈرلەرنىڭ ياش پەرقىگە قاراپ

كۈندە بىر قېتىم 6 — 12 گرام بېرىلىدۇ .

(8) ھەسەل بىلەن تەييارلانغان گۈلقەنتتىن بالىلارنىڭ

ئەھۋالىغا قاراپ كۈندە ئىككى قېتىم ، ھەر قېتىمدا چىلاندىكتىن بېرىلىدۇ .

30. ھەر خىل كۆيۈك ۋە ئۇنى داۋالاش

(1) ئوتتا كۆيگەن كۆيۈك يەڭگىلەرەك بولسا قاپار چۇق بولمايدۇ ، سۇ كۆتۈرۈلۈپ چىقمايدۇ . كۆيگەن جاينىڭ ھارارىتىنى پەسەيتىش ئۈچۈن داكا ياكى رەختنى مۇزلۇق سۇغا قايتا - قايتا چىلاپ كۆيگەن جايغا قويسا ياكى سىر كىگە چىلاپ قويسىمۇ بولىدۇ . بۇ چارىنى قىلغاندا باشتا ئاغرىيدۇ ، كېيىن ئاغرىقى پەسىيىپ قالىدۇ .

(2) قارا سىياھ ۋە ئۆرۈك يېلىمىنى تالقانلاپ ، تۇخۇم ئېقىغا ئارىلاشتۇرۇپ سىرتىدىن چاپسا ، ياكى قېتىق ۋە سۈتنى تۇخۇم ئېقىغا ئارىلاشتۇرۇپ چاپسا ، قاپار چۇق بولۇپ سۇ چىقىشنىڭ ئالدىنى ئالىدۇ .

(3) كۆيگەن جايدىن قاپار چۇق بولۇپ سۇ ئېقىپ تۇرسا كاپۇر ، كۆيدۈرۈلگەن توخۇ سۆڭىكى ، قاراسىياھنى تەڭ مىقداردا ئېلىپ تالقانلاپ ، سۇ ئېقىۋاتقان جايغا ئاز - ئازدىن سەپسە بولىدۇ .

(4) كۆيگەن جاي قارا قاقچ بولغاندىن كېيىن قارا سىياھ ، كاپۇر ، توخۇ سۆڭىكى كۈلنى ئېھتىياجغا لايىق ئېلىپ تالقانلاپ ، چەككىلەنگەن توخۇ يېغىغا ئارىلاشتۇرۇپ مەلھەم قىلىپ ، كۈندە بىر قېتىم چاپسا بولىدۇ . بۇ خىل دورا قاقچنى يۇمشىتىپ چۈشۈرۈپ ، تېرىنى ئەسلىگە كەلتۈرىدۇ .

(5) ماشنى ئاقلاپ ، قىزىلگۈل بىلەن قاينىتىپ ، ماش ئوبدان پىشقاندىن كېيىن بىر ئاز ئارپا ئۇنى ، گۈل يېغى قوشۇپ كۆيگەن جايغا چاپسا بولىدۇ .

(6) ھاك مەلھىمى ، گۈل يېغى ياكى كۈنجۈت ياغلىرى بىلەن مايلىق دورا تەييارلاپ ، ئۇنىڭغا گىل قوشۇپ كۆيگەن يەرگە چېپىش لازىم .

(7) قايناق سۇدا كۆيگەن كۆيۈككە ئوتتا كۆيگەن كۆيۈككە ئوخشاش چارە قىلىشتىن باشقا ، يەنە كۈل سۈيى كۆيگەن جايغا سۈركىلىدۇ . كۈل سۈيىنى تەييارلاش ئۈچۈن ، ئوتۇن كۈلىدىن مەلۇم مىقداردا ئېلىپ ئۈستىگە سۇ قۇيۇپ ، تازا ئارىلاشتۇرۇپ تىندۈرۈلىدۇ . ئۈستىگە سۈزۈلۈپ چىققان سۇنى باشقا بىر قاچىغا ئېلىپ ، ئۇنىڭغا يەنە كۈل سېلىپ ئاۋۋالقۇدەك 2 — 3 قېتىم تىندۈرۈلىدۇ ، شۇنىڭ بىلەن كۈل سۈيى تەييار بولىدۇ . يەنە چاچنى كۆيدۈرۈپ ، تۇخۇم ئېقىغا ئارىلاشتۇرۇپ كۆيگەن جايغا چاپسىمۇ بولىدۇ .

(8) كۆيگەن كېسەلنىڭ ئۇسسۇزلۇقى ئۈچۈن تۆۋەندىكى دورا بېرىلىدۇ :

تەر كىبى : ھەمشۋانە ، نېلۇپەر ، ئاق لەيلى ھەر بىرى 10 گرامدىن ، سېرىق ھېلىلە ، يۇمغاقسۇت ئۇرۇقى ھەر بىرى بەش گرامدىن ، تەرەنجىۋىل 25 گرام . بۇلارنى چالراق سوقۇپ ئۇسسۇزلۇق ئورنىدا ھەر قېتىمدا بەش بارماقتا بىر چىمدىمدىن دەملەپ ئىختىيارىي ئىچىشنى داۋام قىلسا ، كۆيۈك تەسىرىدىن بولغان قىزىتمىنى پەسەيتىپ ، ئۇسسۇزلۇقنى باسىدۇ .

31. كىچىك بالىلاردا يۈز بېرىدىغان مەددە كېسەللىكى ۋە ئۇنى داۋالاش

ئالامەتلىرى : قاپاق ئۇرۇقىدەك ياپىلاق ئاق مەددە چوڭ

تەرەت بىلەن ، بەزىدە تەرەتسىزمۇ چىقىدۇ . ئورنى چوڭ ئۇچەينىڭ يۇقىرى قىسىملىرىدا بولىدۇ . كېسەلنىڭ قورسىقى ھەمىشە ئېچىپ تۇرىدۇ ، كېچىسى ئاغزى قۇرۇيدۇ ، بەزىدە چوڭ تەرەت قارامتۇل كېلىدۇ .

داۋالاش ئۇسۇلى :

(1) ھەر كۈنى يېتىش ئالدىدا سىر كە ئىچسە ، تېز ئۈنۈم

بېرىدۇ .

(2) بۇ خىل مەددىنى چۈشۈرۈشتە ھۆقنە (كىلىزما) نى

ئاساس قىلىش لازىم .

ھۆقنە سۇيۇقلۇقىنىڭ تەركىبى : بەرەڭگى كابىلى ،

قەرەدمانە ھەر بىرى تۆت يېرىم گرامدىن ، ھىندى تۇزى تۆت يېرىم

گرام ، تۇربۇت ، شەمە ھەنزەل (ئاچچىق تاۋۇز) ئۈچ گرامدىن .

تەييارلاپ ئىشلىتىلىشى : بۇ دورىلار چالراق سوقۇلۇپ ،

يېتەرلىك سۇدا قاينىتىپ تەمى چىقىرىلىپ ، دورا تىرىپلىرىنى

سۈزۈۋېتىپ ئىلمان قىلىنىپ ، ھۆقنە ئەسۋابى بىلەن سوڭ ئارقىلىق

ئۇچەيگە بېرىلىدۇ .

(3) بەرەڭگى كابىلى ، سەرخەشت ، تۇربۇت ، قەنپىل ھەر

بىرى 15 گرامدىن ، تىرمىس ، قىزىل لوبۇيا ، قۇستە تەلخى ھەر

بىرى 21 گرامدىن ، ئەمەن 30 گرام ، ھىندى تۇزى ئۈچ گرام . بۇ

دورىلار تالقانىلىنىپ تەييارلىنىدۇ .

ئىشلىتىلىشى : بوۋاق ۋە ئۆسمۈر بالىلارغا كۈندە بىر قېتىم ،

3 — 5 گرام بېرىلىدۇ .

(4) كاۋا ئۇرۇقىدىن 30 گرامنى بىر چىنە سۇدا قاينىتىپ ،

سۈيىنى ئىككىگە بۆلۈپ تاماقتىن ئىلگىرى ئىچۈرۈشنى داۋام قىلسا ،

بوۋاق ۋە ئۆسمۈر بالىلارنىڭ مەدەنىسىنى چۈشۈرۈشتە ئەمەلىي ئۈنۈم بېرىدۇ .

(5) بىر دانە يەرلىك كاۋنى ئۇرۇقى بىلەن قاينىتىپ پىشۇرۇپ ، بوۋاق ۋە ئۆسمۈرلەرگە ياش پەرقىگە قاراپ 3 — 4 قېتىم ناشتىدىن ئىلگىرى يېگۈزسە ، مەدەنىنىڭ چۈشۈپ كېتىشىدە ئەمەلىي ئۈنۈم بېرىدۇ .

(6) 30 گرام ئانار پوستىنى بىر چىنە سۇدا قاينىتىپ ، بوۋاق ۋە ئۆسمۈر بالىلارغا 2 — 3 كە بۆلۈپ تاماقتىن ئىلگىرى ئىچۈرسە ، مەدە چۈشۈپ كېتىدۇ .

(7) بوپىل (بىگلاڭ) دىن ئېھتىياجغا لايىق ئېلىپ ، پارچىلانغۇچە قورۇپ تالقانلاپ ، ئەتىگەن ناشتىدىن ئىلگىرى بوۋاق ۋە ئۆسمۈرلەر 2 — 3 گرام ، چوڭلار ئالتە گرامدىن ئىچىشنى داۋام قىلسا ، مەدەنىنىڭ چۈشۈپ كېتىشىدە ياخشى ئۈنۈم بېرىدۇ .

(8) كاۋا ئۇرۇقىدىن ئېھتىياجغا لايىق تەييارلاپ ، ئۇنى قورۇپ قۇرۇتۇپ تالقانلاپ ، ھەر كۈنى بىر قېتىم بوۋاق ۋە ئۆسمۈرلەر 10 — 15 گرام ، چوڭلار 30 گرامدىن ئىچىشنى داۋام قىلسا ياكى كاۋا ئۇرۇقىدىن ياغ چىقىرىپ ، كۈندە ئىككى قېتىم بالىلار 5 — 8 تېمىم ، چوڭلار 10 — 20 تېمىم ئىچىشنى داۋام قىلسا ، قاپاق مەدە ۋە تۈتمەدەنىنى چۈشۈرۈشتە ئۈنۈمى كۆرۈلىدۇ .

(9) كاۋا ئۇرۇقىدىن ھاجەتكە لايىقنى تالقانلاپ ، شېكەر بىلەن بىرلەشتۈرۈپ ، بوۋاق - ئۆسمۈرلەر كۈندە بىر قېتىم بىر قوشۇقتىن بىر يېرىم قوشۇققىچە ، چوڭلار 2 — 3 قوشۇقتىن ناشتىدىن ئىلگىرى قايناق سۇدا سۇيۇلدۇرۇپ ئىچىشنى داۋام قىلسا ، مەدە چۈشۈپ كېتىشتە ئەمەلىي ئۈنۈم بېرىدۇ .

(10) زىغىر يېغىدىن بوۋاق ۋە ئۆسمۈرلەر 4 — 5 گرام ،
چوڭلار 10 — 15 گرام كۈندە بىر قېتىم ناشتىدىن بۇرۇن ئىچىشنى
داۋام قىلسا ، قاپاق مەدە ۋە تۈتۈمەددىنىڭ چۈشۈپ كېتىشىدە
ئەمەلىي ئۈنۈم بېرىدۇ .

32 . بالىلار پالىچى ۋە ئۇنى داۋالاش

بۇ كېسەللىك بىر نەچچە ئايلىق ياكى بىر نەچچە ياشلىق
بولغان كىچىك بالىلاردا كۆپ ئۇچرايدۇ .

سەۋەبى : بالىلاردا قىسمەن بويۇن قېتىش ، يۇلۇن
ماددىلىرى ياللۇغلىنىش ، چىش چىقىش ، قورساقتا مەدە پەيدا
بولۇش ، قاتتىق سوغۇق ئۆتۈش ، بەل ئومۇرتقىلىرى زەخىملىنىش ،
چېچەك ، قىزىل قاتارلىق كېسەللىكلەر بىلەن ئاغرىپ ئاجىزلاش
سەۋەبىدىن يۈز بېرىدۇ .

ئالامەتلىرى : بۇ كېسەللىك تۇيۇقسىزلا باشلىنىدۇ . بەزى
بالىلار ئاخشامدا ساق يېتىپ ، سەھەر بولغاندا بىر ياكى ھەر ئىككى
پۇتى پالەچلىنىپ ھەرىكەت قىلالمايدۇ . كېسەللەنگەن ئەزانىڭ
تۇيغۇسىدا ئانچە ئۆزگىرىش بولمايدۇ ، لېكىن ، ئۇ ئۆسۈش
جەھەتتە دەخلىگە ئۇچراپ ، كۈندىن - كۈنگە ئورۇقلايدۇ . قول ،
پۇت ، غول ۋە بەل ئاغرىيدۇ .

داۋالاش ئۇسۇلى :

(1) ئالدى بىلەن كېسەللىك پەيدا قىلغۇچى ئامىلنى
تۈگىتىش لازىم . كېسەل بالىلارنى تىنچ ئارام ئالدۇرۇش زۆرۈر .
ئىچىنى يۇمشىتىش ، ئىچكى - تاشقى تەرەپتىن ئۆتكۈر دورىلارنى
ئىشلىتىشكە بولمايدۇ . ئىسسىق سۇدا يۇيۇندۇرۇش ، ھىڭدىن 0.1

گرامنى مائۇل ھەسەل بىلەن ئېزىپ ئىچۈرۈش ، ئىككى گرام ئۇدى سەلەبگە 25 گرام شېكەر قوشۇپ ئىچۈرۈش ، جويۇز ياكى ئېقىملىقارنى يالغۇز ياكى ئىككىسىنى بىرلەشتۈرۈپ ، زەينۇن يېغىدا سۈرۈپ بەدەننى ياغلاش لازىم .

(2) كېسەللىك يۈز بېرىپ ئاز بولغاندا تۆت كۈنگىچە سۇ ئورنىغا ھەسەل سۈيىدىن باشقا نەرسە بېرىشكە بولمايدۇ .
(3) تۆۋەندىكى مۇنزىچ دورا بېرىلىدۇ .

تەركىبى : بەدىيان يىلتىزى پوستى ، چىڭسەي يىلتىزى پوستى ، ئىزخىر يىلتىزى پوستى ، بىخى كەبىر ، بىخى سوسى ، پىرسىياۋشان ، ئۈستىخۇددۇس ، ئارپىبەدىيان ، ئاق لەيلى ئۇرۇقى ، خۇببازى ئۇرۇقى ، گاۋزىبان ھىندى ھەر بىرى بەش گرامدىن ، ئۇرۇقسىز ئۈزۈم توققۇز دانە ، پىشقان ئەنجۈر ئۈچ دانە .

تەييارلىنىشى : مۇۋاپىق مىقداردىكى قايناق سۇغا بىر كېچە چىلاپ ، ئەتىگەندە سۈزۈپ 25 گرام قەنت قېتىپ ئىچىشكە بېرىلىدۇ . بۇ مۇنزىچنى توققۇز كۈنگىچە ئىچۈرۈش ، توققۇزىنچى كۈنى يۇقىرىقى مۇنزىچقا توققۇز گرام سانا قېتىپ چىلاپ سۈزۈپ ، 60 گرام تەرەنجىۋىل ، 60 گرام خەييار شەنبەر ، 60 گرام گۈلغەنت ، بادام مېغىزىدىن يەتتە دانە قوشۇپ ئىچۈرۈش لازىم . دورىلار كار قىلىپ ئىچىنى سۈرسە ، يۇقىرىقى مۇنزىچنى ئىچۈرۈش توختىتىلىدۇ .

(4) خەمىرى گاۋزىباندىن 12 گرامنى بىر دانە كۈمۈش ۋاراققا يۆگەپ يۇتۇش ، ئارقىدىن چىلاندىن بەش دانە ، قاپاق ئۇرۇقىنىڭ مېغىزىدىن ئۈچ گرامنى قايناق سۇغا دەملەپ ، چىقىرىلغان شىرنىسىگە ئۈچ مىللىلىتىر بەيى ئۇرۇقى لوئابى ، 25 گرام بىنەپشە شەربىتى قوشۇپ ئىچىشكە بېرىلىدۇ . بۇ دورىنى

بېرىپ ئىككى كۈندىن كېيىن ئۈچىنچى سۈرگە ، يەنى ھەببە ئايارەجتىن بالىلارنىڭ ياش پەرقىگە قاراپ 3 — 9 دانە ئاخشام يېتىش ئالدىدا بېرىلىدۇ .

(5) ئاددىي ھەببە ئازراقى بېرىلىدۇ .

تەركىبى : كۇچۇلا ، قارىمۇچنى تەڭ مىقداردا ئېلىپ يۇمشاق تالقانلاپ ، قىيام سۇيۇقلۇقى بىلەن خېمىر قىلىپ ، قارىمۇچ چوڭلۇقىدا كۇمىلاچ قىلىپ ، كۈندە بىر قېتىم بوۋاق ۋە ئۆسمۈرلەرنىڭ ياش پەرقىگە قاراپ يېرىمدىن بىر دانىغىچە گاۋزبان سۈيى بىلەن ئىچىشكە بېرىلىدۇ .

Ⅲ باب ئېغىزنىڭ ئىچى - تېشى ۋە گال ساھەسىدىكى كېسەللىكلەر

1. قىزىلىۋىڭگەچ ياللۇغى ، قىزىلىۋىڭگەچ سەرتانى (راقى) كېسەللىكى ۋە ئۇنى داۋالاش

سەۋەبى : قىزىلىۋىڭگەچ ياللۇغى ۋە سەرتانى (راقى)
مۇرەككەپ كېسەللىك بولۇپ ، داۋاملىق جىددىيلىشىش ، ۋاقتىدا
تولۇق ئارام ئالماسلىق ، ۋاقتىدا تاماق يېمەسلىك ، تاماق يېيىش
ۋاقتىدا ئويلىنىش ، خاپا بولۇپ غەزەپلىنىپ ئولتۇرۇپ تاماق
يېيىش ، قىزىق يېمەك - ئىچمەكلەرنى ئېغىزدا سوۋۇتماي ئالدىراپ
يۇتۇش بىلەن قىزىلىۋىڭگەچنىڭ نېپىز پەردىسى كۆيۈپ قېلىش ،
تاماقنى ياخشى چاينىماي يۇتقانلىقتىن ، تاماقتىكى سۆڭەك
پارچىلىرى ۋە قاتتىق نان قاتارلىق نەرسىلەر قىزىلىۋىڭگەچنىڭ
نېپىز پەردىلىرىنى زەخمىلەندۈرۈش ، كۆيدۈرگۈچى كۈچلۈك
تىزاب (كىسلاتا) ۋە زەھەرلىك دورىلار ، بەك ئىسسىق ياكى بەك
سوغۇق يېمەكلىكلەر ، ھاراق ، ئىسپىرت ، خېروئىن ، نەشە ، تاماكا
قاتارلىقلار قىزىلىۋىڭگەچ پەردىسىگە زىيانلىق تەسىر كۆرسىتىش ،

سېغىلىس (ئانىشەك) ، سىل كېسەللىكى ، كېزىك قاتارلىق جىددىي يۇقۇملۇق كېسەللىكلەرنىڭ جىراسىملىرى (مىكروبلېرى) قان ياكى يېمەك - ئىچمەك ئارقىلىق قىزىلتۇڭگەچ ساھەسىگە ئورۇنلىشىۋېلىش سەۋەبىدىن كېلىپ چىقىدۇ . شۇنداقلا ، ئۇزاق داۋام قىلغان ئاشقازان ۋە 12 بارماق ئۇچەي يارىسى قاتارلىق كېسەللىكلەر سەۋەبىدىن قىزىلتۇڭگەچنىڭ مەلۇم قىسمى تارىيىپ ، يېگەن تاماق تارايغان جايدا تۇرۇپ قېلىپ يارا پەيدا قىلىش ، خىلىتلار تەڭپۇڭلۇقىنىڭ بۇزۇلۇشى ، زىيانلىق ماددىلارنىڭ ئەكس تەسىرى سەۋەبىدىن يۇتۇش يولىدا ھەر خىل ئۆسمە ۋە جاراھەتلەر پەيدا بولۇش قاتارلىق سەۋەبلەردىن كېلىپ چىقىشى مۇمكىن . ئوزۇقلۇق تەركىبىدە تۆمۈر ماددىسى ۋە ۋىتامىنلارنىڭ يېتىشمەسلىكىمۇ بۇ كېسەللىككە سەۋەبچى بولىدۇ .

ئالامەتلىرى : تۆش سۆڭىكى ئاستى ، قىزىلتۇڭگەچ ساھەسى ئاغرىيدۇ . يېگەن يېمەكلىكلەرنىڭ سۇيۇق قىسمى ئۆتۈپ ، قويۇق قىسمى قىزىلتۇڭگەچنىڭ يالغۇز ياكى ئۆسمە پەيدا بولغان جايدا تۇرۇۋېلىپ ، ئاغرىقنى بەك بىئارام قىلىدۇ . بۇ خىل ئەھۋال داۋاملىشىش بىلەن تەدرىجىي ھالدا يېمەكلىك ئۆزلۈكىدىن يېنىپ كېتىدۇ ، كېچە ھەم كۈندۈز ئاغزىغا سېرىق سۇ يىغىلىپ تۇرىدۇ ياكى ئاغزى قۇرۇيدۇ . روھىي ھالىتى تۆۋەنلەش ، ئۇيقۇسىزلىق ، داۋاملىق غەم - ئەندىشە قىلىش ، كېسەللىك ئاقىۋىتىدىن ئۈمىدسىزلىنىش ، كەم قانلىق ۋە ئورۇقلاپ ماغدۇرسىزلىنىش يۈز بېرىدۇ . گەجگە ساھەسى ئاغرىپ بىئاراملىق ھېس قىلىدۇ ، قەۋزىيەت بولۇپ چوڭ تەرەت كەلمەيدۇ ، چوڭ تەرەتنىڭ رەڭگى قارامتۇلغا مايىل بولىدۇ . ۋاراڭ - چۇرۇڭلۇق ئاۋازلاردىن ھەم كىشىلەرگە ئارىلىشىشتىن ئۆزىنى قاجۇرۇش ،

يالغۇزلۇقنى خالاپ بارغانچە شۈكلىشىپ كېتىش ، كۆڭلى سوغۇق نەرسىلەرنى خالاش ، ئۇسسۇزلۇق زىيادە بولۇش قاتارلىق ئالامەتلەر كۆرۈلىدۇ .

داۋالاش ئۇسۇلى :

(1) سۇيۇپى سەرتان بېرىلىدۇ .

تەركىبى : ئوقپىلاننىڭ پوستى ياكى ئۆزى ، قىزىل قولتۇق پاقا ، كېلەر گۆشى (قۇرۇتۇلغىنى) ياكى تېرىسى ، قارا ھېلىلە ، سېرىق ھېلىلە پوستى ، موزا ، بىخ مارجان ، كەتھىندى ، سەندەل ھەر بىرى 20 گرامدىن ، نۆشۈدۈر 12 گرام ، ئىت ياڭىقى (جەۋزى ماسىل) ئۇرۇقى توققۇز گرام ، ئاق شېكەر 384 گرام .

تەييارلىنىشى : يۇقىرىقى دورىلار تالغانلىنىپ تەييارلىنىدۇ . تەبىئىتى مۆتىدىل .

تەسىرى : قىزىلئۆڭگەچتىكى جاراھەت ۋە ئۆسمىنى تۈگىتىدۇ .

ئىشلىتىلىشى : چوڭلار كۈندە 5 — 6 قېتىم ، ھەر قېتىمدا 3 — 4 بارماقتا بىر چىمدىدىن تىلنىڭ ئۈستىگە سېلىپ شۈمۈپ يۇتىدۇ .

(2) ھەببە تەنكار بېرىلىدۇ .

تەركىبى : سەبەرە 64 گرام ، قارىمۇچ 48 گرام ، دانىكار سەككىز گرام ، ئاق بەزۇرۇلبەنجى ئۇرۇقى 12 گرام .

تەييارلىنىشى : يۇقىرىقى دورىلارنى تالغانلاپ ، شېكەر سۈيى قىيامدا خېمىر قىلىپ ، بىر گرامنى تۆت دانە كۇمىلاچ قىلىپ تەييارلىسا بولىدۇ . تەبىئىتى ئىسسىق .

تەسىرى : قەۋزىيەتنى بوشتىپ راۋان قىلىدۇ .

ئىشلىتىلىشى : چوڭلارغا كۈندە بىر قېتىم يەتتە دانە ،

كچىك بالىلارغا ئەھۋالغا قاراپ 3 — 5 دانە ناشتىدىن ئىلگىرى بېرىلىدۇ .

(3) ھەببە سىماب بېرىلىدۇ .

تەركىبى : سىماب ، پىستە بادام مېغىزى ، خېنىنىڭ تېنىسى ، ھەر بىرى توققۇز گرامدىن ، مۇقىل ، كەترا ، ئەرەب يېلىمى ، ئەنزۇرۇت ، رەۋەن ، ئاق تۇربۇتنىڭ ھەر بىرى 20 گرامدىن ، غارىقۇن (سىم ئەلگەكتىن ئۆتكۈزۈلىدۇ) ، بۇغداي كراخىملى ، زەپەر ، مەستىكى ھەر بىرى ئالتە گرامدىن ، كاپۇر ، سۇقۇمۇنيا ، جەدىۋارچىنى ھەر بىرى ئۈچ گرامدىن .

تەييارلىنىشى : سىمابتىن باشقا دورىلارنى تالقانلاپ ، سىمابنى تازىلانغان گۇڭگۇرت پوقى بىلەن ئۆلتۈرۈپ ، قالغان دورىلار بىلەن تەكشى ئارىلاشتۇرۇپ ، قىيام سۇيۇقلۇقى بىلەن خېمىر قىلىپ ، بىر گرامنى ئۈچ دانە كۇمىلاچ قىلىپ تەييارلىسا بولىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان يەل خاراكتېرلىك جاراھەت ۋە ئۆسمىلەرنى تۈگىتىدۇ .

ئىشلىتىلىشى : چوڭلارغا كۈندە ئىككى قېتىم 4 — 5 دانىدىن ، كىچىك بالىلارغا ئەھۋالغا قاراپ 2 — 3 دانىدىن تاماقتىن كېيىن بېرىلىدۇ .

(4) ھەببە كىبرىت بېرىلىدۇ .

تەركىبى : تازىلانغان گۇڭگۇرت پوقى 80 گرام ، ئۆشپە ياكى چۆپچىن 40 گرام ، نۆشۈدۈر ، ئېقىلقارا ھەر بىرى 40 گرامدىن ، ئەرەب يېلىمى 20 گرام ، شېكەر 160 گرام .

تەييارلىنىشى : يۇقىرىقى دورىلارنى تالقانلاپ ، لىمون سۈيى قىيامى بىلەن خېمىر قىلىپ ، بىر گرامنى ئۈچ دانىدىن كۇمىلاچ

قىلىپ تەييارلىسا بولىدۇ . تەبىئىتى قۇرۇق ئىسسىق .
تەسسىرى : تېشىلىپ ئاقىدىغان جاراھەت ، تاناسىل ئەزا ۋە
پۈتۈن ئەزالاردا پەيدا بولغان يەل ۋە ئۆسمە بەزلەرنى تەدرىجىي
تۈگىتىدۇ .

ئىشلىتىلىشى : چوڭلارغا كۈندە ئىككى قېتىم بەش
دانىدىن ، كىچىك بالىلارغا ئەھۋالغا قاراپ تاماقتىن كېيىن
بېرىلىدۇ .

(5) مەجۈنى مارى ئەپئىا بېرىلىدۇ .

تەركىبى : ئاق يەر يىلىنى ، يۇپقا زەنجۈل ، دارچىن ھەر
بىرى 80 گرامدىن ، خولىنجان ، پىلىپ ھەر بىرى 40 گرامدىن ،
ئىت ياقىقى ئۇرۇقى 20 گرام ، ئادراسمان ئۇرۇقى 40 گرام ، ھەسەل
600 گرام .

تەييارلىنىشى : دورىلارنى تالقانلاپ ، ھەسەلنى ئېرىتىپ
كۆپۈكىنى ئېلىۋېتىپ ، ھەسەل بىر ئاز سوۋۇغاندىن كېيىن
دورىلارنى ئۈستىگە تۆكۈپ ئوبدان ئارىلاشتۇرۇپ مەجۈن قىلسا
بولىدۇ . تەبىئىتى ئىسسىق .

تەسسىرى : قىزىلىۋۆڭگەچ ياللۇغى ۋە جاراھەت ، سەرتان
خاراكتېرلىك ھەر خىل ئۆسمەلەرنى تەدرىجىي ياخشىلايدۇ .

ئىشلىتىلىشى : چوڭلارغا كۈندە ئىككى قېتىم ، يېرىم
گرامدىن 10 كۈنگىچە تاماقتىن ئىلگىرى بېرىلىدۇ . 10 كۈندىن
كېيىن بىر گرامدىن بېرىلىدۇ .

(6) يىلان گۆشى شورپىسى بېرىلىدۇ .

تەركىبى : ئاق يەر يىلىنى 10 — 15 سانتىمېتىر ، ياش
كالىنىڭ پەش گۆشى 120 گرام ، پىننە ، زىرە ، يالپۇز بەش
گرامدىن .

تەييارلىنىشى : يىلاننى پاكىز رەخت خالتىغا سېلىپ ئاغزىنى
ئېتىپ ، ئۇنى كالا گۆشى بىلەن بىللە بىر يېرىم چىنە سۇغا
سېلىپ ، ئاندىن يۇقىرىقى ئۈچ خىل دورا تالقىنىنى ئۈستىگە
سېلىپ ، گۆش يۇمشاق پىشقۇچە قاينىتىپ ، يىلاننى خالتا بىلەن
سۈزۈپ ئېلىپ سۆرۈن جايدا قويۇپ ، شورپىسىنى ئىككىگە بۆلۈپ
ئىچىپ ، كالا گۆشىنى ئىككى قېتىم ئاز - ئازدىن يۇمشاق جايىپ
تەمىنى يۇتۇپ ، گۆشنىڭ تىرىپلىرىنى تاشلىۋەتسە بولىدۇ .
يىلاننى يۇقىرىقى ئۇسۇلدا ئۈچ كۈندە بىر قېتىم ئىستېمال قىلىش
لازم .

(7) ئۆرۈك گۈلىسى مەجۈنى بېرىلىدۇ .
تەركىبى : ياخشىراق ئۆرۈك گۈلىسىنىڭ ئېتى 300 گرام ،
ئەرەقى پۈدىنە (يالپۇز ئەرەقى) 400 گرام ، ھەسەل 200 گرام .
تەييارلىنىشى : ئۆرۈك گۈلىسىنىڭ ئېتىنى ئۈچكىسىدىن
ئايرىپ ئۇششاق پارچىلاپ پاكىز يۇيۇپ ، بىر كېچە ئەرەقى
پۈدىنىگە چىلاپ قويۇپ ، ئەتىسى گۈلە ئېتى ئېرىپ قىيام ھالىتىگە
كەلگۈچە يەڭگىل ئوتتا قاينىتىپ ، ئۈستىگە چەككىلەنگەن 200
گرام ھەسەلنى تۆكۈپ ئىككىنچى قېتىم قاينىتىپ ، پاكىز قاچىغا
ئېلىپ تەييارلىنىدۇ . تەبىئىتى ھۆل ئىسسىق .

تەسىرى : قىزىلئۆڭگەچ ، ئاشقازان ساھەسىدىكى يەرلىك
جاراھەت ۋە ئۆسمە قاتارلىق توسالغۇلارنى تەدرىجىي يوقىتىدۇ .
ئىشلىتىلىشى : كۈندە ئۈچ قېتىم ، ھەر قېتىمدا بىر
قوشۇقتىن تاماقتىن ئىلگىرى ئىستېمال قىلىنىدۇ .
(8) مائۇل ھەسەل بېرىلىدۇ .

تەركىبى : چەككىلەنگەن ھەسەل 250 گرام ، سۇ بىر
كىلوگرام .

تەييارلىنىشى : ھەسەلنى بىر كىلوگرام سۇغا قوشۇپ ، يەڭگىل ئوتتا ئىككى قاينىتىپ ، كۆپۈكنى ئېلىۋېتىپ سوۋۇتۇپ ، ئەلگەك ياكى داكا بىلەن ئۈچ قېتىم سۈزۈپ مۇۋاپىق شېشىگە ئېلىپ تەييارلىنىدۇ . تەبىئىتى مۆتىدىل .

تەسىرى : قىزىلئۆڭگەچتىكى جاراھەت ياكى ئۆسمەننىڭ تەرەققىياتىنى چەكلەپ ، توسالغۇنى ئاچىدۇ .

ئىشلىتىلىشى : كۈندە ئۈچ قېتىم ، ھەر قېتىمدا 2 — 3.5 قوشۇق تاماقتىن يېرىم سائەت ئىلگىرى ئىچىلىدۇ .

(9) شەرىئىتى سەپەر جىل بېرىلىدۇ .

تەركىبى : بېھى سۈيى بىر كىلوگرام ، ئاق شېكەر ئىككى كىلوگرام ، ھەسەل 500 گرام .

تەييارلىنىشى : ئوبدان پىشقان بېھىنىڭ ئۈستىدىكى تېۋىتى (پوستى) نى پاكىز ئېلىۋېتىپ ، قىرغۇچتا قىرىپ پاكىز رەخت خالتا ياكى سىقىما ماشىنا بىلەن سىقىپ سۈيىنى چىقىرىپ ، بېھى سۈيىنى بىر قېتىم سۈزۈپ دۇغلىرىدىن ئايرىپ ، بىر كىلوگرام بېھى سۈيىگە ئىككى كىلوگرام شېكەر بىلەن 500 گرام ھەسەلنى سېلىپ ، يەڭگىل ئوتتا قىيام بولغۇچە قاينىتىپ تەييارلىنىدۇ . تەبىئىتى ھۆل ئىسسىق .

تەسىرى : نېرۋىنى ياخشىلاپ ئارام بېرىش ، ئىشتىھا ئېچىش ، ئىششىق ياندۇرۇش ، كۆڭلى ئېلىشىشنى توختىتىش قاتارلىقلار .

ئىشلىتىلىشى : چوڭلارغا كۈندە ئۈچ قېتىمدىن بەش قېتىمغىچە ، 20 — 25 گرامدىن تاماقتىن كېيىن بىر پىيالە قايناق سۇغا ئارىلاشتۇرۇپ بېرىلىدۇ .

(10) چاي ئورنىدا دەملەپ ئىچىلىدىغان دورا بېرىلىدۇ .

تەركىبى : ھەمشىۋانە ئۇرۇقى ، ئىت ئۈزۈمى ئۆسۈملۈكى 60
گرامدىن ، ئەمەن ، چىڭسەي ئۇرۇقى ، زىرە 15 گرامدىن ، يالپۇز ،
پىننە 10 گرامدىن ، سېرىقچىچەك سەككىز گرام .

ئىشلىتىلىشى : يۇقىرىقى دورىلارنى چالا سوقۇپ ، ھەر
قېتىمدا بەش بارماقتا بىر چىمدىمنى بىر يېرىم چىنە قايناق سۇغا
دەملەپ تەمىنى چىقىرىپ ، تىرىپلىرىنى سۈزۈۋېتىپ ، بۇ دورىلار
سۈيىنى ئۈچكە بۆلۈپ ، ھەر قېتىمدا 1 — 1.5 قوشۇق ھەسەل
سېلىپ ئىچسە بولىدۇ . تەبىئىتى مۆتىدىل .

تەسىرى : قىزىلىۋىگەچتىكى توسقۇنلۇقنىڭ تەرەققىي
قىلىشىنى تىزگىنلەپ ، جاراھەت ۋە ئۆسۈمنى تەدرىجىي
ياخشىلايدۇ .

(11) تاماققا ئارىلاشتۇرۇپ ئىستېمال قىلىنىدىغان دورا

بېرىلىدۇ .

تەركىبى : زىرە ، ئاقمۇچ 15 گرامدىن ، پىننە ، يالپۇز ،
كەتھىندى سەككىز گرامدىن ، چىڭسەي ئۇرۇقى ، لاچىندانە ،
كۆپۈكى دەريا بەش گرامدىن ، موزا 10 گرام ، قىزىل قولتۇق پاقا ،
قۇلىلىن ، چۇغۇندەك تالقىنى تۆت گرامدىن .
تەييارلىنىشى : يۇقىرىقى دورىلار ئالغانلىنىپ تەييارلىنىدۇ .

تەبىئىتى مۆتىدىل .

تەسىرى : قىزىلىۋىگەچ ساھەسىدىكى ھەر خىل يەل ،
جاراھەت ، ياللۇغ ۋە ئۆسۈملەرنى تەدرىجىي تۈگىتىدۇ .

ئىشلىتىلىشى : يەيدىغان تامىقىغا ھەر قېتىمدا 2 — 3 بارماقتا

بىر چىمدىمدىن ئارىلاشتۇرۇپ ئىستېمال قىلسا بولىدۇ .

(12) سىرتىدىن چېپىلىدىغان مەلھەم دورا بېرىلىدۇ .

تەركىبى : ئەمەن تالقىنى 80 گرام ، توغرىغا 30 گرام ،

ھەسەل 250 گرام .

تەييارلىنىشى : ھەسەلنى ئېرتىپ كۆپۈكنى ئېلىۋېتىپ ، ھەسەل سوۋۇغاندىن كېيىن ئالدى بىلەن توغرىغىنى ئارىلاشتۇرۇپ ، ئاندىن ئەمەن تالقىنىنى ئۈستىگە سېلىپ ئارىلاشتۇرۇپ تەييارلىنىدۇ .

ئىشلىتىلىشى : بۇ مەلھەمنى كۈندە 1 — 2 قېتىم ، قىزىلئۆگگە چىنىڭ تاماق تۇرۇپ قالىدىغان جايىنىڭ ئۇدۇلغا سىرتىدىن چاپسا بولىدۇ . ئەگەر ئىمكان يار بەرسە مەلھەمى داخىليون ۋە قودا يېغىنى كۈندە 1 — 2 قېتىم سىرتىدىن چېپىشنى داۋام قىلسا ، ئۈنۈمى تېخىمۇ ياخشى بولىدۇ .

(13) بۇ خىل كېسەللىككە گىرىپتار بولغان ئاغرىقلارنىڭ يېمەكلىكىگە قېلىن ئەلگەكتە تاسقىغان ئاق كۆممىقوناق ئۇنىدا تەييارلىغان سۈتلۈك ئۇماچ ياكى بۇغداي ئۇنىدا تەييارلىغان سۇيۇق ئاتىلا بېرىلسە بولىدۇ . قوي گۆشىنىڭ قىيما شورپىسىغا سۈت ۋە ياغ بىلەن يۇغىرىپ پىشۇرۇلغان توقاچ ناندىن سېلىپ يۇمشىتىپ ، نان بىلەن شورپىنى ئىچىپ ، گۆشىنى چايناپ تەمىنى يۇتۇپ ، گۆشىنىڭ تىرىپلىرىنى تاشلىۋەتسە بولىدۇ . بۇ خىل كېسەللىك ئاستا خاراكىتلىك بولغىنى ئۈچۈن ، ئۈچ ئايدىن ئالتە ئايغىچە داۋالنىشنى داۋام قىلىش بەكمۇ زۆرۈر .

2. كىچىك تىل ئەتراپىنىڭ يەل يارىسى

(ئاكيلە تولغەم) كېسەللىكى

ۋە ئۇنى داۋالاش

سەۋەبى : كىچىك تىل ئەتراپىنىڭ يەل يارىسى كېسەللىكى

ئۆتكۈر يۇقۇملۇق كېسەللىك بولۇپ ، بۇ كېسەللىك بەزى كىشىلەرگە ئۆزىنىڭ نەسلىدىن (ئاتا - ئانىسىدىن ئېرسىيەت ياكى قان ئارقىلىق) يۇققان بولىدۇ . بۇ كېسەللىك تۇرمۇش بۇيۇملىرى ۋە جىنسىي مۇناسىۋەت ئارقىلىق يۇقىدۇ . بۇنىڭدىن باشقا ، يەللىك يېمەكلىكلەرنى داۋاملىق ئىستېمال قىلىش سەۋەبلىك يۈز بېرىشى مۇمكىن .

ئالامەتلىرى : بۇ خىل كېسەللىككە گىرىپتار بولغۇچىنىڭ گېلى ، دىمىغى قۇرۇپ ئېچىشىدۇ ، كىچىك تىلىنىڭ ۋە دىماغنىڭ ئەتراپى قىزىرىپ ، ئۇششاق مودۇر چىلار پەيدا بولۇپ ، كىچىك تىل ۋە ئېغىزنىڭ قىسمەن ساھەلىرىگە كېڭىيىش بىلەن بۇرۇن ئىچىگە يامرايدۇ ، بۇ مودۇر چىلار بارغانچە چوڭىيىپ تېشىلىدۇ ، بۇنىڭ بىلەن سەل ۋە يېرىك چىقىشقا باشلايدۇ . دىماغ ۋە كىچىك تىل زېدە بولۇپ تېشىلىپ يۇتقۇنچاق بىلەن بۇرۇن تۆشۈكلىرى بىرلىشىپ كەتكەنلىكى ئۈچۈن ، يېگەن تاماقنىڭ سۇيۇق قىسمى بۇرۇندىن چىقىدۇ . ئۆز ۋاقتىدا جىددىي داۋالانمىسا بۇرۇن ئولتۇرۇشۇپ كېتىش ، سۆزلىگەندە خىڭىلداش ياكى ئاۋاز چىقماسلىق قاتارلىق ئەھۋاللار يۈز بېرىدۇ .

داۋالاش ئۇسۇلى :

(1) مەتبۇخى ئەپتىمۇن بېرىلىدۇ .

تەركىبى : ئەپتىمۇن (سېرىق ئوت) ، كابىل ھېلىلىسى ، ئۈستىخۇددۇس ھەر بىرى 30 گرامدىن ، شاھتەرە ، بىستىپايەج ، سانا ھەر بىرى 15 گرامدىن ، غارىقۇن ئۈچ گرام ، سەبرە ئالتە گرام .

تەييارلىنىشى : ئەپتىمۇننى سوقماي ، غارىقۇننى سم ئەلگەكتىن ئۆتكۈزۈپ ، سەبرىنىمۇ ئايرىم سوقۇپ باشقا دورىلارغا

قوشماي ، قالغان دورىلارنى چالا سوقۇپ ، ئۈچ كىلوگرام سۇ بىلەن يېرىمى قالغۇچە قاينىتىپ ، ئەپتىمۇنى بىر خالتىغا سېلىپ ئاغزىنى بېكىتىپ قازانغا سېلىپ دورىلار بىلەن بىر ئاز قاينىتىپ ، ئاندىن داكا بىلەن دورا سۈيىنى سۈزۈپ ، ئاندىن غارىقۇن بىلەن سەبىرنى سۈزۈلگەن دورا سۈيىگە سېلىپ ئوبدان ئارىلاشتۇرۇپ تەييارلىنىدۇ . تەبىئىتى ئىسسىق .

تەسىرى : بۇزۇق ، زىيانلىق ماددىلارنى بەدەندىن سۈرۈپ چىقىرىپ ، خىلىتلارنى تازىلاپ ئىچكى ئەزا خىزمىتىنى كۈچەيتىدۇ .

ئىشلىتىلىشى : مەزكۇر قايناتمىغا بىر ئاز شېكەر سېلىپ ، ئەمەلىي ئەھۋالغا قاراپ ئىككىگە بۆلۈپ ئىككى كۈن ياكى ھەممىسىنى بىر قېتىمدا تاماقتىن ئىلگىرى ئىچسە بولىدۇ .

(2) ئەگەر مەتبۇخى ئەپتىمۇنى تەييارلاش ئىمكانىيىتى بولمىسا ، ھەببە سەبىرە بېرىلسىمۇ بولىدۇ .

تەركىبى : تەرەنجىۋىل ، رۇمبەدىيان ، ئارپىبەدىيان ، مەستىكى ، جۇۋىنە ، نېلۇپەر ، قارىمۇچ ، سانا ، دارچىن ، زەنجىۋىل ، گۈلى بىنەپشە ، سېرىق ھېلىلە پوستى ، قارا ھېلىلە ، لاھور تۇزى ھەر بىرى بەش گرامدىن ، سەبىرە 75 گرام .

تەييارلىنىشى : دورىلارنى تالقانلاپ ، جۇۋىنە ئەرەقى ياكى جۇۋىنەنىڭ تاتلىقى چىقىرىلغان قىيام سۇيۇقلۇقى بىلەن خېمىر قىلىپ ، بىر گرامنى ئۈچ دانە كۇمىلاچ قىلىپ تەييارلىسا بولىدۇ . تەبىئىتى مۆتىدىل .

تەسىرى : بەدەندىكى زىيانلىق ماددىلارنى سۈرۈپ چىقىرىپ قاننى نورماللاشتۇرۇش ، قان ۋە ئەسەب يوللىرىدىكى توسالغۇلارنى ئېچىپ ئاغرىق پەسەيتىش ئۈنۈمىگە ئىگە .

ئىشلىتىلىشى : چوڭلارغا كۈندە بىر قېتىم 5 — 7 دانە ،
تامماقتىن ئىلگىرى ئەھۋالغا قاراپ بېرىلىدۇ .
(3) سۇيۇپى يەل سىغىلىس بېرىلىدۇ .

تەركىبى : تومۇر دورىسى ياكى چۆپچىن ، موزا ھەر بىرى
40 گرامدىن ، كەتھىندى ، كۆپۈكى دەريا ، ئۇچقۇر پاقا ،
چۇغۇندەك ، ئاقمۇچ ، لاچىندانە ھەر بىرى 20 گرامدىن ، ئېقىلقارا ،
يۇپقا زەنجىۋىل ھەر بىرى 30 گرامدىن ، قۇلىيلىن ، كىرپە تالقىنى
(كۆيدۈرۈپ تالغان قىلىنىدۇ) ، جويۇز ، قارمۇچ ، قەلەمپۇر ھەر
بىرى 15 گرامدىن ، توم زەنجىۋىل 50 گرام ، زەرچىۋە ، داشاڭ 60
گرامدىن ، كاۋاۋىچىن 35 گرام .

تەييارلىنىشى : دورىلار تالقانلىنىپ تەييارلىنىدۇ . تەبىئىتى
ئىسسىق .

تەسىرى : يەل (سىغىلىس) خاراكىتېرلىك گۆشخور
جاراھەتلەرنى يوقىتىش ، ئىچكى ۋە تاشقى ئەزالاردىكى يەل
خاراكتېرلىك كېسەللىكلەرنى تۈگىتىشتە ئۈنۈملۈك تەسىرگە ئىگە .
ئىشلىتىلىشى : ① دىماغ ۋە بۇرۇندىكى يەل كېسەللىكى
ئۈچۈن ، مەزكۇر دورىدىن كۈندە بىر قېتىم 2 — 3 بارماقتا بىر
چىمدىمنى نەيچە ئىچىگە سېلىپ دىماغقا پۇر كۈسە بولىدۇ . كۈندە
1 — 2 قېتىم تۆت بارماقتا بىر چىمدىمنى قەغەزگە ئوراپ ياكى
غاڭزىغا سېلىپ چېكىپ ، تۈتۈننى دىماغ ئارقىلىق بۇرۇندىن
چىقارسا بولىدۇ . ② ھەر كۈنى كەچقۇرۇن تۆت بارماقتا بىر
چىمدىمنى بىر پىيالە قايناق سۇغا دەملەپ تەمىنى چىقىرىپ ،
ئاخشام يېتىش ئالدىدا ۋە ئەتىگەن ناشتىدىن ئىلگىرى گال ۋە
دىماغنى 8 — 10 قېتىم غار - غار قىلىپ چايقاپ ، ئاخىرىدا ئىككى
يۇتۇم ئىچسە بولىدۇ . ③ يەيدىغان تامىقىغا ھەر قېتىمدا 2 — 3

بارماقتا بىر چىمدىمدىن ئارىلاشتۇرۇپ ئىستېمال قىلسا بولىدۇ . ④
جىنسىي ئەزا ۋە باشقا ئەزالاردىكى يېرىڭ ، زەرداپ ئېقىپ تۇرغان
يەللىك يارىلارنىڭ ئۈستىگە كۈندە 1 — 2 قېتىم ئاز - ئازدىن
سېپىلىدۇ . ⑤ جىنسىي ئەزا ۋە باشقا ئەزالاردىكى جاراھەتلەر تېخى
تېشىلىپ ئاقمىغان بولسا ، مەزكۇر دورىنىڭ تەمى چىقىرىلغان
سۈيى بىلەن كۈندە 1 — 2 قېتىم يۇيۇلىدۇ . ⑥ 5 — 6 دانە
تۇخۇمدىن ياغ چىقىرىپ مەزكۇر تالقاندىن 10 گرام ئارىلاشتۇرۇپ
شېشىگە ئېلىپ قويۇپ ، يەللىك جاراھەت ئەتراپى كۈندە 1 — 2
قېتىم سىرتىدىن ياغلىنىدۇ . تەبىئىي ئىسسىق بولغاچقا ، ئىككى
مىجەزلىك كىشىلەردە يۈرەك ۋە قانغا ئىسسىق كېلىش ئەھۋالى
كۆرۈلسە ، تاماققا ئارىلاشتۇرۇپ ئىچىش توختىتىلىدۇ .

(4) يۇقىرىقى سۇپۇپى يەل سىڧلىسىنىڭ تەركىبىنى
تولۇقلاپ تەييارلاشقا ئىمكان بولمىسا ، تۆۋەندىكى ئاددىي 2 -
نۇسخىسىنى تەييارلاپ ئىشلەتسىمۇ بولىدۇ .

2 - نۇسخىنىڭ تەركىبى : چۆپچىن ، موزا 40 گرامدىن ،
كەتھىندى ، كۆپۈكى دەريا ، ئۇچقۇر پاقا ، ئاقمۇچ ھەر بىرى 20
گرامدىن ، يۇپقا زەنجىۋىل 30 گرام ، قارىمۇچ 15 گرام ، زەرچىۋە ،
داشاڭ 60 گرامدىن ، كاۋاۋىچىن 35 گرام .

تەييارلىنىشى : تەبىئىي ۋە ئىشلىتىلىش ئۇسۇلى يۇقىرىقى
يەل سىڧلىسى تالقىنى بىلەن ئوخشاش .

(5) پاقا تالقىنى بېرىلىدۇ .

تەركىبى : يازغى بۇغداي ئىككى كىلوگرام ، ئۇچقۇر پاقا
ياكى ئەتىيازدا كۇر كۇراشتىن ئىلگىرى تۇتۇلغان يەرلىك پاقا 18
دانە .

تەييارلىنىشى : پاقىنى پاكىز يۇيۇپ ، ئۈچ چىنە سۇدا

بۇغداي ۋە پاقىنى قاينىتىپ ، پاقا ئېرىپ بۇغدايغا ئارىلاشقاندىن كېيىن بۇغداينى سۈزۈپ سايە جايدا قۇرۇتۇپ تالقان قىلىندۇ . تەبىئىتى مۆتىدىل .

تەسىرى : يەل سىغىلىس ، گۆشخور ھەر خىل جاراھەتلەرگە شىپا بولىدۇ .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا ئۈچ گرام تاماقتىن ئىلگىرى قايناق سۇ بىلەن ئىچىشكە بېرىلىدۇ . (6) ھەببە سىماب بېرىلىدۇ (تەركىبى ، تەييارلىنىشى ۋە

ئىشلىتىلىشى قائىدىسى يۇقىرىدا بايان قىلىنغان قىزىلئۆڭگەچ ياللۇغى ۋە قىزىلئۆڭگەچ سەرتانى كېسەللىكىنى داۋالاشتا كۆرسىتىلگەن بىلەن ئوخشاش) .

(7) ھەببە كىبرىت بېرىلىدۇ (تەركىبى قىزىلئۆڭگەچ ياللۇغى ۋە قىزىلئۆڭگەچ سەرتانى كېسەللىكىنى داۋالاشتا كۆرسىتىلگەن بىلەن ئوخشاش) .

(8) چاي ئورنىدا كاشكاپ قىلىپ ئىچىدىغان دورا بېرىلىدۇ .

تەركىبى : زەرچىۋە ، توم زەنجىۋىل 20 گرامدىن ، پىلىپىل ، قارىمۇچ ، كەتھىندى ، كۆپۈكى دەريا ، موزا ، ئاقمۇچ ھەر بىرى 10 گرامدىن ، سېرىق ھېلىلە ، قارا ھېلىلە سەككىز گرامدىن .

تەييارلىنىشى : دورىلار چالراق سوقۇلۇپ تەييارلىنىپ ، چاي ئورنىدا ھەر قېتىمدا بەش بارماقتا بىر چىمدىدىن دەملەپ ئىختىيارىي ھالدا ئىچىلىدۇ .

(9) ئىستېمال قىلىنىدىغان تاماقلرى : ① سەۋزە ئارىلاشتۇرۇپ شويلا قىلىپ بېرىلىدۇ . ② قوي ياكى كەپتەر گۆشىدە قورداق ياكى كاۋاپ قىلىپ بېرىلىدۇ . ③ ھالۋا ياكى ئاتلا

ئېتىپ بېرىلىدۇ . ④ پىياز ئارىلاشتۇرمىغان نان بىلەن چاي بېرىلىدۇ .

(10) پەرھىزلىرى : ئۆچكە ۋە كالا گۆشى ، لازا ، لەڭپوڭ ، ئاچچىقسۇ ، پىياز ، تۇرۇپ ، چامغۇر ، ھۆل مېۋە - چېۋە ، جىگدە ، گازىر ، سېرىققوناق تامىقى قاتارلىق بارلىق سوغۇق يەللىك يېمەك - ئىچمەكلەردىن ساقلىنىش ؛ يۈز ، قول ۋە بەدەنلىرىنى سوغۇق سۇدا يۇماسلىق ، يۇقىرىقى چاي دورىسى بىلەن دەملەنگەن چايىنى ئىلمان قىلىپ يۇيۇش لازىم . ھاراق ئىچىش ، تاماكا ، نەشە چېكىشتىن قەتئىي ساقلىنىش ؛ جىنسىي ئالاقە قىلىش ، يالاڭ ئاياغ يەرگە دەسسەش ، يېلىڭ كىيىم بىلەن سوغۇق ھاۋاغا چىقىشتىن ساقلىنىش كېرەك . داۋالىنىش جەريانىدا يۇقىرىقى كۆرسەتمىلەرگە تولۇق ئەمەل قىلىش زۆرۈر .

بىرىنچى قېتىملىق داۋالىنىش مۇددىتى 35 كۈندىن 40 كۈنگىچە بولىدۇ . ئەگەر بىرىنچى قېتىملىق داۋالىنىش مۇددىتىدە ئۈزۈل - كېسىل بولالمىسا ، 2 - 3 قېتىم داۋالىنىش لازىم .

3. بادامچە بەز ياللۇغى ۋە

ئۇنى داۋالاش

سەۋەبى : بەدەندىكى تۆت خىل خىلىتلار تەڭپۇڭلۇقىنىڭ بۇزۇلۇشى ، بولۇپمۇ بەلغەم ، سەپرا ، سەۋدا خىلىتلىرىنىڭ كۆيگەن ماددىلىرى بىلەن شور (تۇز) خاراكتېرلىك زىيانلىق سۇيۇقلۇق يىغىندىسىنىڭ تەسىرىدىن پەيدا بولۇشى مۇمكىن .

ئالامەتلىرى : ئېگەك ئاستىنىڭ ئۇدۇلىدىكى ئېغىز ئىچى

ئاغرىپ قىزىتىش ، باش ۋە پۈتۈن بەدەن سىرقىراپ ئاغرىش ،
ئېغىز بوشلۇقىنىڭ ئىككى تەرىپىگە بادام شەكلىدە بەز پەيدا بولۇپ
تەدرىجىي چوڭىيىش ، يېمەكلىكلەرنى يۇتقاندا گال ئاغرىپ يۇتۇش
قىيىنلىشىش ، ھەتتا تۈكۈرۈكنى يۇتقاندېمۇ ئاغرىپ بىئارام
بولۇش ، سۆز قىلىشقىمۇ ئاجىزلىق قىلىشتەك ئالامەتلەر كۆرۈلىدۇ .
داۋالاش ئۇسۇلى :

(1) ھەببە سەبەرە بېرىلىدۇ (بۇ نۇسخا يۇقىرىدىكى
كىچىك تىل ئەتراپىنىڭ يەل يارىسى كېسەللىكىنى داۋالاشتا
كۆرسىتىلگەن بىلەن ئوخشاش) .

(2) تۆۋەندىكى تالقان دورا بېرىلىدۇ .
تەركىبى : موزا ، توم زەنجىۋىل ، زەرچىۋە ، يۇپقا
زەنجىۋىل ، كاۋاۋىچىن ھەر بىرى 15 گرامدىن ، داشاڭ ، پىلپىل ،
قارىمۇچ ، ئاقمۇچ ، سىخ مارجان ، ھەر بىرى 10 گرامدىن ، پاقا
تالقىنى ، كەتھىندى ، كۆپۈكى دەريا ، تومۇر دورىسى ياكى
چۆپچىن ، ئېقىلقارا ھەر بىرى بەش گرامدىن ، چۇغۇندەك ، كىرپە
تالقىنى ، قۇلىيلىن تالقىنى ، جويۇز ، ئايلىشى ، قەلەمپۇر ، لاچىندانە
ھەر بىرى ئۈچ گرامدىن .

تەييارلىنىشى : دورىلار تالقانلىنىپ تەييارلىنىدۇ . تەبىئىتى
ئىسسىق .

تەسىرى : سوغۇق يەلدىن بولغان گال ساھەسىدىكى ئۆسمە
(بادامچە بەز ياللۇغى) ، ھەر خىل گال ئاغرىقلىرى ۋە ئېغىز
قۇرۇش قاتارلىق كېسەللىكلەرگە تېز ئۈنۈم بېرىدۇ .

ئىشلىتىلىشى : تاسقاپ يىرىك قىسمىنى يۈرەك ، قانغا
ئىسسىق كەلمىسە چاي ئورنىدا ھەر قېتىمدا بەش بارماقتا بىر
چىمدىمدىن دەملەپ ئىچىش ، مەزكۇر دورىنىڭ ئىلمان قىلىنغان

4. يۇتقۇنچاق ياللۇغى ۋە ئاۋاز پۈتۈپ قىلىش كېسەللىكىنى داۋالاش

سەۋەبى : ھۆللۈك - قۇرۇقلۇق نورماللىقتىن ئېشىپ كېتىش ، زۇكام كېسەللىكى بىلەن ئاغرىغاندا ياغلىق تاماقلارنى ئىستېمال قىلىش ، ھەرىكەت قىلىشتىن كېيىن سوغۇق سۇ ۋە سوغۇق تەبىئەتلىك يەللىك يېمەك - ئىچمەكلەرنى ئىستېمال قىلىش ، ھاراق قاتارلىق ئىچىملىكلەرنى ئىچىش ، تاماكا ، نەشە ، خېروئىن قاتارلىق چېكىملىكلەرنى چېكىش ، چاڭ - توزان ، تۈتۈن ، گاز قاتارلىق زىيانلىق ماددىلارنىڭ تەسىرىگە ئۇچراش ، كۈچىنىپ يىغلاش ، سوغۇق ئۆتكۈزۈۋېلىش سەۋەبىدىن يۈز بېرىشى مۇمكىن .

ئالامەتلىرى : ئاۋاز پۈتۈش باشلىنىش بىلەن تەڭ گال ئىچى قىزىرىپ قىچىشىدۇ ۋە قۇرۇيدۇ . كېسەللىك داۋام قىلغانچە ئاۋازى پۈتۈپ بوغۇلۇپ قالىدۇ . يۇتقۇنچاقنىڭ نېپىز پەردىلىرى غىدىقلىنىشقا باشلىغاندا ، كېسەل كىشى گېلى قىچىشىپ قىسقا يۆتىلىدۇ ، تەدرىجىي ئاۋازى چىقماي كۈسۈلداپ قالىدۇ ، ئۇخلىغاندا خار قىرايدۇ ، قىزىتما پەيدا بولىدۇ .

داۋالاش ئۇسۇلى :

(1) ئاۋاز ئېچىش تالقىنى بېرىلىدۇ .

تەركىبى : ئەرەب يېلىمى ، كەترا ، ناشەستە (بۇغداي كراخىملى) ، گىلى ئەرمىنى ھەر بىرى تەڭ مىقداردا ، ئاقمۇچ ، موزا ھەر بىرى يېرىم مىقداردىن .

تەييارلىنىشى : دورىلار مىقدارى بويىچە ئېلىنىپ تالقان قىلىنىدۇ . تەبىئىي مۆتىدىل .

تەسىرى : يۇتقۇنچاق ۋە ئاۋاز چىقىرىش ئەزالىرىنىڭ ياللۇغىنى ياندۇرۇش ، ئاغرىق پەسەيتىش ، ئاۋاز ئېچىش ئۈنۈمىگە ئىگە .

ئىشلىتىلىشى : كۈندە ئىككى قېتىم ، ھەر قېتىمدا 2 — 3 گرامدىن ئەتىگەن - ئاخشام تاماقتىن يېرىم سائەت ئىلگىرى كاپ ئېتىلىدۇ .

(2) ھەببە سەۋەت (ئاۋاز كۈمىلىچى) بېرىلىدۇ .

تەركىبى : كەترا ، ناشەستە ، ئەرەب يېلىمى ، چۈچۈكبۇيا يىلتىزى قىيامى ، قاپاق ئۇرۇقى مېغىزى ھەر بىرى 10 گرامدىن ، تۈز ۋە ئەگرى ئىككى خىل تەرخەمەك (خاڭگا) نىڭ ئۇرۇق مېغىزى 60 گرام .

تەييارلىنىشى : يۇقىرىقى دورىلارنى كۆرسەتمە بويىچە ئېلىپ ، تەرخەمەك مېغىزىدىن باشقىلىرىنى تالقانلاپ ، تەرخەمەك مېغىزىنى ئايرىم سوقۇپ ئازراق ئىسسىق سۇ قوشۇپ پاكىز خالتىغا ئېلىپ سىقىپ شىرنىسىنى چىقىرىپ ، كۆكنارنىڭ تەمى چىقىرىلغان قىيام سۇيۇقلۇقى بىلەن خېمىر قىلىپ ، بىر گرامىنى ئۈچ دانە كۈمىلاچ قىلىپ تەييارلىنىدۇ . تەبىئىتى مۆتىدىل .

تەسىرى : ئاۋاز ئېچىش ، يۆتەل پەسەيتىش ، يۇتقۇنچاق ياللۇغىنى ياندۇرۇش ۋە يۇتقۇنچاقتىكى توسالغۇلارنى ئېچىش قاتارلىقلار .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا 3 — 4 دانە ، كىچىك بالىلارغا ئەھۋالغا قاراپ 5 — 10 ياشقىچە بالىلارغا 2 — 3 دانە ، 1 — 5 ياشقىچە بالىلارغا 1 — 2 دانە تاماقتىن كېيىن تىلنىڭ ئۈستىگە سېلىپ شۈمۈپ تاتلىقنى يۇتۇشقا بېرىلىدۇ .

(3) ئاۋاز ئېچىش يالانچۇقى بېرىلىدۇ .

تەركىبى : بادام مېغىزى 80 گرام ، ھەسەل 160 گرام .
تەييارلىنىشى : ھەسەلنى ئېرىتىپ كۆپۈكنى ئېلىۋېتىپ ،
پوستىدىن ئايرىپ تالقان قىلىنغان بادام مېغىزى تالقىنىنى
چەككىلەنگەن ھەسەل ئۈستىگە سېلىپ ئوبدان ئارىلاشتۇرۇپ
تەييارلىنىدۇ ، تەبىئىتى مۆتىدىل .

تەسىرى : ئاۋاز ئېچىش ، كۆكسى چىگلىقنى بوشىتىش ،
يۆتەل توختىتىش ، ئاغرىق پەسەيتىش ، يۇتقۇنچاقنىڭ پائالىيىتىنى
ياخشىلاش ئۈنۈمىگە ئىگە .

ئىشلىتىلىشى : كۈندە ئىككى قېتىم ، ھەر قېتىمدا چوڭلارغا
كىچىكرەك چىلاندىكتىن ، كىچىك بالىلارغا ئەھۋالغا قاراپ مۇۋاپىق
بېرىلىدۇ . مەزكۇر دورىنى تاماقتىن يېرىم سائەت ئىلگىرى تىلنىڭ
ئۈستىگە سېلىپ شۈمۈپ يۇتسا بولىدۇ .

(4) دەملەپ ئىچىدىغان ۋە گالىنى چايقايدىغان چاي

دورسى بېرىلىدۇ .

تەركىبى : ئاق لەيلى ئۇرۇقى ، بېھى ئۇرۇقى ، چۈچۈكبۇيا
يىلتىزى ، بادام شاكىلى ھەر بىرى 15 گرامدىن ، سەرپىستان 10
گرام ، كاۋاۋىچىن سەككىز گرام ، ئاقمۇچ 10 گرام ، كۆكنار
شاكىلى بەش گرام .

تەييارلىنىشى : دورىلارنى مىقدارى بويىچە ئېلىپ ، تالقانلاپ
تەييارلىسا بولىدۇ . تەبىئىتى مۆتىدىل .

تەسىرى : گالنىڭ قىمىلداپ يۆتەل كەلتۈرۈشىنى توسۇش ،
ئاۋاز ئېچىش ۋە يۇتقۇنچاق خىزمىتىنى ياخشىلاش ئۈنۈمىگە ئىگە .
ئىشلىتىلىشى : مەزكۇر دورىدىن ھەر قېتىمدا بەش بارماقتا
بىر چىمدىمنى يېرىم چىنە قايناق سۇغا دەملەپ تەمىنى چىقىرىپ

ئۇسۇلۇق ئورنىدا ئىچسە ، يەنە مەزكۇر دورا چېيىنى ئىلمان قىلىپ كۈندە ئىككى قېتىم ئەتىگەن ناشتىدىن ئىلگىرى ، ئاخشام يېتىش ئالدىدا گالىنى غار - غار قىلىپ چايقىسا بولىدۇ .

(5) گالىنىڭ سىرتىدىن چاپىدىغان مەلھەم دورا بېرىلىدۇ .

تەركىبى : ئاق لەيلى گۈلى ، ئىسپىغۇل ، زىغىر ، ئەنجۈر

قېقى ھەر بىرى تەڭ مىقداردا .

تەييارلىنىشى : يۇقىرىقى دورىلارنى مەلۇم مىقداردىكى قايناق

سۇدا يۇمشاق ئېزىپ تەييارلىسا بولىدۇ .

تەسىرى : گالىنى سىلىقلاشتۇرۇش ، ئاۋاز ئېچىش ئۈنۈمىگە

ئىگە .

(6) ئەگەر يۇقىرىقى چارىلەر ئۈنۈم بەرمىگەندە ، بىر دانە

تاتلىق ئانارنى خېمىرغا ئوراپ قوقاسقا كۆمۈپ ، يېرىم سائەت

ئۆتكەندىن كېيىن ئوتتىن ئېلىپ ، ئانارنىڭ بىر تەرىپىدىن تۆشۈك

ئېچىپ ، سەككىز گرام بادام يېغىنى تۆشۈكتىن ئىچىگە قۇيۇپ

چوكا بىلەن ئوبدان ئارىلاشتۇرۇپ ، پۈتۈن ھالدا مىجىپ سىقىپ

سۈزۈپ ، قىزىق پېتى سۈيىنى ئىچسە بولىدۇ .

5. كالىپۇكقا سۇ چۈشۈش كېسەللىكى

ۋە ئۇنى داۋالاش

سەۋەبى : كالىپۇكنى ھۆللەندۈرۈپ تۇرغۇچى ياغ

بەزىلىرىنىڭ خىلىتلىرىدىكى ئۆزگىرىش ، كالىپۇكنىڭ قان ھەرىكىتى

ئەمگەك ۋە ھەرىكەت قىلغاندا نورمال ھالغا كەلمەسلىك ، سوغۇق

سۇنى كۆپ ئىستېمال قىلىش ، شامال كۈچى يۇقىرى جايدا ئەمگەك

قىلىش ، سەپەردە ياكى يۇگۇرۇش ئۈستىدە تەرلەپ چارچاشتىن كېيىن قان نورمال ھالغا كەلمەي تۇرۇپ سوغۇق سۇنى ئىچىش قاتارلىق سەۋەبلەردىن پەيدا بولۇشى مۇمكىن .

ئالامەتلىرى : ئالدى بىلەن كالىپۇكقا قوقاق چىققاندا ك مودۇر ئۆرلەپ چىقىپ ، بىر - بىرىگە تۇتىشىدۇ . سۇ چىقىپ شەلۋەرەپ كالىپۇك ساھەسىگە ئېقىپ ، سۇلۇق جاراھەت خاراكتېرلىك ئاق پىشلاقلىشىدۇ . سۇلىشىپ تۇرۇش بىلەن ئاغرىپ قىچىشى ، تاماق يېگەندە ، ھۆللۈك تەگكەندە ئىچىشىپ ئاغرىش كۈچىيىدۇ . سۆزلەشكە ، تاماق يېيىشكە توسالغۇ بولىدۇ . بۇ كېسەللىك ئاستا خاراكتېرلىك بولغاچقا ، ئۇزاققا سوزۇلىدۇ . بەزىلەردە كالىپۇك يېرىلىپ ، سۆز قىلغاندا ، تاماق يېگەندە بەك بىئارام قىلىش ، قاناش ئەھۋاللىرى يۈز بېرىدۇ .

داۋالاش ئۇسۇلى :

(1) كالىپۇك ئىچىگە ۋە سىرتىغا سېپىلىدىغان تالقان دورا

بېرىلىدۇ .

تەركىبى : زەرچىۋە ، توم زەنجىۋىل ، موزا ، كاۋاۋىچىن ، كەتھىندى ، پىلىپ ھەر بىرى تەڭ مىقداردا .

تەييارلىنىشى : يۇقىرىقى دورىلار تالقانلىنىپ تەييارلىنىدۇ . ئىشلىتىلىشى : ھەر كۈنى بىر قانچە قېتىم بىر چىمدىمدىن ناسىۋال چەككەندەك كالىپۇك ئىچىگە سېلىپ ئېغىز ئىچىدە تۇرغۇزۇلىدۇ ھەم ھەر كۈنى ئىككى قېتىم ئەتىگەن تاماقتىن كېيىن ، ئاخشام يېتىش ئالدىدا كالىپۇك ئۈستىگە ئاز - ئازدىن سېپىلىدۇ .

(2) 4 - 5 دانە تۇخۇمدا ياغ چىقىرىپ ياكى

كۆيدۈرۈلگەن قوي يېغىغا مەزكۇر تالقان دورىدىن تۆت بارماقتا بىر

چىمدىم ئارىلاشتۇرۇپ شېشىگە ئېلىپ قويۇپ ، ھەر كۈنى 1 — 2 قېتىم كالىپۇكنىڭ سىرتىدىن چېپىلىدۇ . تەبىئىتى ئىسسىق .
تەسىرى : كالىپۇكقا چۈشكەن سۇنى تارتىش ، سۈمۈرۈش ،
سوغۇق يەلنى يوقىتىش ئۈنۈمىگە ئىگە .
(3) ئەگەر كالىپۇك يېرىلىپ كەتسە ، تۆۋەندىكى تالقان
دورا بېرىلىدۇ .

تەركىبى ۋە ئىشلىتىلىشى : موزا ، زەرچىۋە ، بۇغداي
كراخىملى ، كەترا ھەر بىرىنى تۆت گرامدىن ئېلىپ تالقانلاپ ،
ئېرىتىلگەن توخۇ يېغىغا ئارىلاشتۇرۇپ ، كالىپۇكتىكى يېرىقلارغا
سۈركىسە بولىدۇ .

(4) قوينىڭ قۇيرۇق يېغىنى ئوتقا قاقلاپ ئېرىتىپ ،
كالىپۇك ساھەسىنى كۈندە 1 — 2 قېتىم ياغلاشنى داۋام قىلسا ، تېز
ئۈنۈم بېرىدۇ .

(5) تىكىش قىلىدىغان يىڭىنى يۆگىگەن قارا قەغەزنى سۇ
چۈشكەن كالىپۇكقا چاپلاشنى داۋام قىلسا ، كالىپۇكتىكى زىيانلىق
سۇنى سۈمۈرۈپ ، كالىپۇكنىڭ ئۆز ئەسلىگە كېلىشىگە ۋە ئاغرىق
توختىتىپ ئارام بېرىشكە پايدىلىق . بۇنى كۈندە 1 — 2 قېتىم
يەڭگۈشلەپ تۇرۇش لازىم .

6. گال ساھەسىدىكى ئىچكى - تاشقى

پوقاق (سەلئە) كېسەللىكى

ۋە ئۇنى داۋالاش

گالدا ئېسىلىپ تۇرىدىغان پوقاقنىڭ قانتىق - يۇمشاقلىقى ،

چوڭ - كىچىكلىكى ھەر خىل بولىدۇ .

سەۋەبى : خىلىتلارنىڭ ئۆزگىرىشى تۈپەيلىدىن بەلغەم ماددىسى قويۇقلىشىپ گال ساھەسىگە يىغىلىش ، زىيادە ئېغىر نەرسىلەرنى كۆتۈرۈش ، چىڭقىلىپ يىغلاش قاتارلىق ئامىللار سەۋەبىدىن يۈز بېرىشى مۇمكىن .

تىبابەتتە پوقاق بەش خىلغا بۆلۈنىدۇ :

(1) ياغ پوقاق . بۇ ياغلارنىڭ كۆپۈپ قېلىشىدىن پەيدا بولىدۇ . ئۆزى يۇمشاق بولۇپ ، مىدىرلاتسا خالىتىسى ئىچىدە مىدىرلايدۇ . ئىچىدىكى ماددىلار ئاساسەن ياغدىن ئىبارەت .

(2) ھەسەلسىمان پوقاق . بۇ ياغ پوقاققا ئوخشاپ كېتىدۇ . ئەمما بەزى ئىچىدىكى ماددا ھەسەلدەك قويۇق ۋە شىرلىك بولىدۇ .

(3) پاتاقسىمان پوقاق . بەزى ئىچىدىكى ماددىلار پاتاققەك يۇمشاق بولۇپ ، باسقاندا مىلىقلاپ تۇرىدۇ .

(4) يۇمشاق پوقاق . بەك يۇمشاق ، خۇددى ھالۋىدەك بولىدۇ ، مىدىرلىمايدۇ .

(5) بەزى پوقاق . بەزدەك قاتتىق تۈگۈن - تۈگۈن بولىدۇ ، مىدىرلىمايدۇ .

ئالامەتلىرى : ئىچكى پوقاق يوغىنىغانسېرى كانايىنى بېسىپ ، نەپەس ئېلىشقا توسقۇنلۇق قىلىدۇ . تاشقى پوقاق تەدرىجىي چوڭىيىپ ، گال ساھەسىدە ئېسىلىپ تۇرىدۇ .

يۇقىرىقى ھەر خىل پوقاقلارنى داۋالاشتا تۆۋەندىكى چارىلەر ئوخشاشلا ئۈنۈم بېرىدۇ .

(1) بەلغەمنى سۈرۈپ چىقىرىش ئۈچۈن سۈرگە

بېرىلىدۇ .

تەركىبى : تۇرپۇت توققۇز گرام ، زەنجۈنل ئۈچ گرام ،

مەستىكى ، ئاق تۇز جەۋھىرى بىر يېرىم گرامدىن ، شېكەر 15 گرام .

تەييارلىنىشى : دورىلار ئالغانلىنىپ تەييارلىنىدۇ .
ئىشلىتىلىشى : ھەر كۈنى ئىككى قېتىم ، ھەر قېتىمدا بىر پۈتۈن ئوندىن بەش گرامنى سوۋۇتۇلغان قايناق سۇ بىلەن ئىچسە بولىدۇ .

(2) مۇرەككەپ دورىلار ئۈچۈن ھەببە قوقيا بېرىلىدۇ .
تەركىبى : سەبرە سۇ قۇترى ، ئەمەن يوپۇرمىقى ، مەستىكى رۇمى ، غارىقۇن ھەر بىرى بىر ھەسسەدىن ، شەممە ھەنزەل (ئاچچىق تاۋۇز) ، سوقمۇنيا يېرىم ھەسسەدىن .
تەييارلىنىشى : دورىلارنى ئالغانلاپ ، چىگسەي سۈيى قىيامى بىلەن خېمىر قىلىپ ، بىر گرامنى ئۈچ دانە كۇمىلاچ قىلىپ تەييارلىسا بولىدۇ . تەبىئىتى قۇرۇق ئىسسىق .

تەسىرى : قان تومۇرلاردىكى ، ئۈچەيدىكى قاتتىقلىقنى يۇمشىتىش ، باشنىڭ يېرىمى ئاغرىش ، كۆزنىڭ ئاجىزلىقى ، باش قېيىش ، كۆزگە قاراڭغۇلۇق تىقىلىش ، كۆزگە مېڭىدىن سۇ چۈشۈش ، كۆز ياشاڭغۇراش ، قان بېسىمى يۇقىرىلىق ، نېرۋا ئاجىزلىق قاتارلىق كېسەللىكلەرگە مەنپەئەت قىلىش ، ئاغرىق پەسەيتىش ئۈنۈمىگە ئىگە .

ئىشلىتىلىشى : چوڭلارغا كۈندە بىر قېتىم ، ھەر قېتىمدا 7 — 10 دانە ، كىچىك بالىلارغا ئەھۋالغا قاراپ ئاخشام يېتىشنىڭ ئالدىدا بېرىلىدۇ .

(3) ھەببە ئازراقى بېرىلىدۇ .
تەركىبى : پىلىپىل ، قارمۇچ ، كۇچۇلا تالقىنى 40 گرامدىن ، جەدۋار (قارا پارپا) تۆت گرام ، ئەرەب يېلىمى سەككىز گرام .

تەييارلىنىشى : دورىلارنى ئالقانلاپ ، بەدىيان ئەرمەقى بىلەن خېمىر قىلىپ ، بىر گرامنى ئىككى دانە كۇمىلاچ قىلىپ تەييارلىسا بولىدۇ . تەبىئىتى قۇرۇق ئىسسىق .

تەسىرى : پەي مۇسكۇللىرىنى چىڭىتىش ، قورۇش ، قىسقارتىش ئۈنۈمىگە ئىگە .

ئىشلىتىلىشى : چوڭلارغا كۈندە بىر قېتىم ، ھەر قېتىمدا 5 — 10 دانە ، كىچىك بالىلارغا ئەھۋالغا قاراپ تاماقتىن كېيىن بېرىلىدۇ .

(4) سۇپۇيى مارى ئاپئۇ بېرىلىدۇ .

تەركىبى : ئاق يەر يىلىنى 60 گرام ، قارا پارپا 15 گرام ، زەنجۈبىل 30 گرام ، دارچىن 30 گرام ، خولىنجان 30 گرام ، پىلىپىل 30 گرام ، ئىت ياڭىقى ئۇرۇقى توققۇز گرام ، ناۋات 200 گرام .
تەييارلىنىشى : دورىلار ئالقانلىنىپ تەييارلىنىدۇ . تەبىئىتى ئىسسىق .

تەسىرى : قورۇش ، يىغىش ، كىچىكلىتىش ، كۆتۈرۈش ، تۇتاشتۇرۇش ئۈنۈمىگە ئىگە .

ئىشلىتىلىشى : چوڭلار كۈندە 2 — 3 قېتىم ، ھەر قېتىمدا تۆت بارماقتا بىر چىمدىمى ئىلىتىلغان تۇخۇمغا ئارىلاشتۇرۇپ ئىچسە ياكى كاپ ئېتىپ ئۈستىدىن قايناق سۇ ئىچسە بولىدۇ .

(5) ئاق يەر يىلىنى قوي گۆشى بىلەن شورپا قىلىپ بېرىلىدۇ .

تەركىبى : 8 — 10 سانتىمېتىر ئۇزۇنلۇقتىكى ئاق يەر يىلىنى يېڭى رەختتىن تىكىلگەن خالتىغا سېلىپ ، خالتىنىڭ ئاغزىنى بېكىتىپ ، ھەپتىدە 2 — 3 قېتىم 250 گرام قوي گۆشى بىلەن قاينىتىپ (ئەگەر يۈرىكىگە ئىسسىق كېلىش ئەھۋالى

كۆرۈلسە ، بىر باش چامغۇرنى يالپاقلاپ گۆش بىلەن بىرگە
پىشۇرۇپ) ، قوي گۆشى پىشقاندىن كېيىن ، گۆشنى يەپ
شورپىسىنى ئىچسە ، يىلاننى سۆرۈن جايدا ساقلاپ يۇقىرىقى
ئۇسۇلدا تەكرار لازىم قىلسا بولىدۇ .
تەسىرى : پوقاقنى كىچىكلىتىپ تەدرىجىي يوقىتىش
ئۈنۈمىگە ئىگە .

(6) ئاقمۇچ بىلەن چىلان دەرەخنىڭ پورنى تەڭ مىقداردا
ئېلىپ ، قاينىتىپ سۈيىنى ئىچسە ياكى دېڭىز ئۆسۈملۈكى
(خەيدەي) بىلەن ئاقمۇچنى قاينىتىپ ئىچسە ، پوقاقنى تۈگىتىشتە
ياخشى ئۈنۈم بېرىدۇ .

(7) سىرتىدىن چېپىلىدىغان دورا بېرىلىدۇ .
تەركىبى : يىلان تالقىنى 25 گرام ، پارپا 15 گرام ، يىلان
تۇخۇمى 15 گرام ، قىچا 12 گرام ، زەنجۈبىل 20 گرام ، جىگدە
يېلىمى 25 گرام ، تۇخۇم شاكىلى 30 گرام .
تەييارلىنىشى : يىلاننى پارچىلاپ سارغايغۇچە قورۇپ ،
ئاندىن قالغان دورىلار بىلەن تالقانلاپ تەييارلىنىدۇ . تەبىئىي
ئىسسىق .

تەسىرى : سىرتىدىن قورۇپ يىغىش ، كىچىكلىتىش
ئارقىلىق تەدرىجىي ئەسلىگە كەلتۈرۈش ئۈنۈمىگە ئىگە .
ئىشلىتىلىشى : ھەر كۈنى بىر قېتىم ، تۆت بارماقتا بىر
چىمدىمنى توخۇ تۇخۇمنىڭ ئېقىغا ئارىلاشتۇرۇپ سىرتىدىن
چاپسا بولىدۇ .

IV باب بىر قىسىم كېسەللىكلەرنى داۋالاش چارىلىرى

1. بۆرەك ۋە ئۆتتىكى تاشنى پارچىلاپ چۈشۈرۈشتە ئەمەلىي ئۈنۈم بەرگەن داۋالاش چارىلىرى

(1) ھەببە مۇپەتتەئىل ھىسات بېرىلىدۇ .

تەركىبى : بىلسان ئۇرۇقى ، تۇرۇپ ئۇرۇقى ، تاغ سەۋزىسى ،
ئۇرۇقى ، بەتەر سالىون ، بۆرە سويمىسى يىلتىزنىڭ پوستى ،
ئارپىبەدىيان يىلتىز پوستى ، جاۋاشىر ، پوستى ئېلىنغان تاتلىق
بادام مېغىزى ، ھەببۇلغار ، مەككە چىغى ، سۇمبۇل ، قېلىن
دارچىن ، ئەسقۇلۇقەندىرىيون ، تاغ سامسقى ، زىراندى ، مودەرەج ،
جىنتىيانا رومى ، ئاسارون ، قەرەدمانە ، سەكپىنەچ ، ئاق
بەزىرولبەنجى ، مۇقىل ، پىلىپىل ، ئېگىر قاتارلىقلارنىڭ ھەر بىرىسى
تەڭ مىقداردا .

تەييارلىنىشى : يۇقىرىقى دورىلارنى تالقانلاپ ، بىلسان
يېغىدا ياغلاپ ، ئەرەب يېلىمى سۈيىدە ئېرىتىپ خېمىر قىلىپ ، بىر
گراممىنى ئۈچ دانە كۇمىلاچ قىلىپ تەييارلىنىدۇ . تەبىئىتى
مۆتىدىل .

تەسىرى : بۆرەك ، سۈيدۈك يولىدىكى ، ئۆتتىكى تاشنى پارچىلاپ چۈشۈرىدۇ .

ئىشلىتىلىشى : چوڭلارغا كۈندە ئىككى قېتىم ، تاماقتىن كېيىن 5 — 10 دانىدىن بېرىلىدۇ . 5 — 10 ياشقىچە بالىلارغا 2 — 5 دانىغىچە بېرىلىدۇ .

(2) مەجۈنى ھەجىرىلىيەھود بېرىلىدۇ .

تەركىبى : ھەجىرىلىيەھود 200 گرام ، قاپاق ئۇرۇقى مېغىزى ، تەرخەمەك ئۇرۇقى مېغىزى ، قوغۇن ئۇرۇقى مېغىزى ، كاكنەج ھەر بىرى 40 گرامدىن ، ھەسەل 640 گرام .

تەييارلىنىشى : يۇقىرىقى دورىلارنى تالقانلاپ ، ھەسەلنى ئېرىتىپ ، كۆپۈكىنى ئېلىۋېتىپ ، سوۋۇغاندىن كېيىن تالقان دورىلارنى ھەسەلگە سېلىپ ئوبدان ئارىلاشتۇرۇپ تەييارلىنىدۇ . تەبىئىتى مۆتىدىل .

تەسىرى : بۆرەك ، ئۆت ، سۈيدۈك يولىدىكى تاشنى پارچىلاپ چۈشۈرىدۇ .

ئىشلىتىلىشى : چوڭلارغا چىلاندىكتىن ، 5 — 10 ياشقىچە بالىلارغا چىلاننىڭ يېرىمدەك ، 4 — 5 ياشقىچە بالىلارغا كېمەيتىپ بېرىلىدۇ . مەزكۇر دورىنى تۇرۇپنى قىرىپ سۈيىنى چىقىرىپ ، يېرىم پىيالە ياكى 2 — 3 قوشۇق تۇرۇپ سۈيى بىلەن ئىچىشنى داۋام قىلسا ، ئۈنۈمى تېز بولىدۇ .

(3) سۈپۈپى ئەقرەپ بېرىلىدۇ .

تەركىبى : قۇرۇتۇلغان چايان 10 گرام ، پىرسىياۋشان ، ئورىدان ، قوغۇن ئۇرۇقى ، چۈچۈكبۇيا يىلتىزى قىيامى ، ئوغرىتىكەننىڭ ھەر بىرى سەككىز گرامدىن ، شېكەر ، ناۋات 12 گرامدىن .

تەييارلىنىشى : يۇقىرىقى دورىلار تالقانلىنىپ تەييارلىنىدۇ .
تەبىئىتى مۆتىدىل .

تەسىرى : بۆرەك ، ئۆت ، دوۋساق قاتارلىق ئەزالاردىكى
تاشنى پارچىلاپ چۈشۈرىدۇ .

ئىشلىتىلىشى : چوڭلارغا تۆت بارماقتا بىر چىمدىمدىن ،
كىچىك بالىلارغا ئەھۋالغا قاراپ 2 — 3 بارماقتا بىر چىمدىمدىن
كۈندە ئىككى قېتىم تاماقتىن كېيىن بېرىلىدۇ .
(4) ھەببە كاكىنەج بېرىلىدۇ .

تەركىبى : تەرخەمەك ئۇرۇقى مېغىزى ، ئەمەن گۈلى
(ئورۇنباشارى ھەمشىۋانە) ، ئەرەب يېلىمى ، كۈندۈر ،
خۇنسىياۋشان ، ئاق كۆكنار ئۇرۇقى ، پوستى ئېلىنغان بادام
مېغىزى ، چۈچۈكبۇيا يىلتىزى قىيامى ، كەترا ، بۇغداي كراخىملى ،
كاكىنەج ئۇرۇقى ھەر بىرى 30 گرامدىن ، چىڭسەي ئۇرۇقى تۆت
گرام ، ئەپيۇن ياكى ئوسارسى ئۈچ گرام .

تەييارلىنىشى : دورىلارنى تالقانلاپ ، گۈلبىنەپشە شەرىبىتى
بىلەن خېمىر قىلىپ ، بىر گرامنى تۆت دانە كۇمىلاچ قىلىپ
تەييارلىسا بولىدۇ . تەبىئىتى مۆتىدىل .

تەسىرى : بۆرەك ۋە دوۋساق جاراھىتى ، سۈيدۈك تېمپ
كېلىش ، سۈيدۈك قان ئارىلاش كېلىشىنى ياخشىلاش ، سۈيدۈك
يولىدىكى توسالغۇلارنى ئېچىپ ، سۈيدۈكنى راۋان قىلىش ، ئاغرىق
پەسەيتىش قاتارلىقلار .

ئىشلىتىلىشى : چوڭلارغا تۆت دانىدىن ، كىچىك بالىلارغا
ئەھۋالغا قاراپ 2 — 3 دانىدىن ، كۈندە ئىككى قېتىم تاماقتىن
كېيىن بېرىلىدۇ .

(5) سۈيدۈك يولىغا ماڭغۇزۇلىدىغان ۋە سىرتىدىن

چېپىلىدىغان مايلىق دورا بېرىلىدۇ .

تەركىبى : زىراۋەندى ، مۇدەھەرەج ، جىنتىيانا ، سەئدە كۇبى ، بىخى كەبىر ھەر بىرى 22.5 گرامدىن .

تەييارلىنىشى ۋە ئىشلىتىلىشى : يۇقىرىقى دورىلارنى تالقانلاپ شېشىگە قاچىلاپ ، ئۈستىگە 150 گرام زەيتۇن يېغى ياكى كۈنجۈت يېغىنى قۇيۇپ ، شېشىنىڭ ئاغزىنى چىڭ بېكىتىپ ئىككى ھەپتە ئاپتاپتا توختىتىپ ، دورىنىڭ تەمى ياغقا چىققاندىن كېيىن ياغنى باشقا شېشىگە ئېلىۋېلىپ ، ئۈستىگە 10 دانە تىرىك چاياننى سېلىپ (تىرىكى بولمىسا ، ئۆلۈك بولسىمۇ بولىدۇ) ، شېشىنىڭ ئاغزىنى ئوبدان ئېتىپ يەنە ئىككى ھەپتە ئاپتاپتا قويۇپ ، چاياننىڭ زەھىرى ياغقا چىققاندىن كېيىن مەزكۇر ياغنى مۇۋاپىق ئەسۋاب بىلەن جىنسىي يول ئارقىلىق تاش بار جايغا كىرگۈزسە ياكى بۆرەك ۋە دوۋسۇن ساھەسىنى كۈندە ياكى ئىككى كۈندە بىر قېتىم ياغلىسا ، تاشنىڭ ئېرىپ پارچىلىنىپ چۈشۈشىنى ئىلگىرى سۈرىدۇ . ئەگەر تاش سۈيدۈك يولىدا تۇرۇپ قېلىپ ، بىمار بەك بىئارام بولسا ، بىمارنى ئوڭدا ياتقۇزۇپ ، ئىككى پۈتىنى ئېگىز كۆتۈرۈپ ، دوۋسۇن ئۈستىگە ئىسسىق سۇ قويۇپ ، تۆۋەندىن يۇقىرىغا سىيرىپ بېسىپ بەرسە ، تاش سۈيدۈك يولىدىن يۇقىرىغا مېڭىپ دوۋساققا چۈشۈپ ، سۈيدۈك راۋان بولىدۇ .

(6) كېسەللىك ئاغرىقى تۇتقاندا ، تۆۋەندىكى دورىلارنى

قاينىتىپ سۈيىدە ئولتۇرغۇزۇلسا بولىدۇ :

تەركىبى : ئاق لەيلى ، ھەمشىۋانە ، ئوغرىتىكەندىن تەڭ مىقداردا ئېلىپ ، يېتەرلىك سۇ بىلەن قاينىتىپ ، ئىلمان بولغاندا داسقا قۇيۇپ ، كېسەلنى يېرىم سائەتتىن بىر سائەتكىچە ئولتۇرغۇزسا بولىدۇ .

(7) يۇقىرىدا كۆرسىتىلگەن چارىلەرنى قىلىش ئىمكانىيىتى بولمىسا ، تۇرۇپ سۈيىدىن 30 گرامنى ھەر كۈنى ئاشتىدىن بۇرۇن ئىچىشنى داۋام قىلسا ، تاشنى پارچىلاپ چىقىرىدۇ .

2. بۇۋاسىر (گېموروي) كېسەللىكىنى داۋالاشنىڭ ئۈنۈملۈك چارىلىرى

(1) ھەببە مۇقىل بېرىلىدۇ .

تەركىبى : ھېلىلە پوستى ، شاكىلىدىن ئايرىلغان ئامىلە ، بەلىلە پوستى ئۈچ گرامدىن ، بىخ مارجان ، كەھرىۋا ، كۆيدۈرۈلگەن ئېنەك كالا مۇڭگۈزى ھەر بىرى 15 گرامدىن ، زەمچە ئالتە گرام ، جۇۋىنە توققۇز گرام ، مۇقىل 60 گرام .

تەييارلىنىشى : مۇقىلدىن باشقا دورىلارنى تالقانلاپ ، ھۆل كۈدىنى يېتەرلىك سۇدا قاينىتىپ ، ئۈستىگە مۇقىلنى سېلىپ تەمىنى چىقىرىپ سۈزۈپ ، ئاندىن شۇ سۇدا تالقان دورىلارنى خېمىر قىلىپ ، بىر گرامنى تۆت داندىن كۇمىلاچ قىلىپ تەييارلىسا بولىدۇ . تەبىئىتى ئىسسىق .

تەسىرى : بۇۋاسىرنىڭ قېنىنى توختىتىش ، قەۋزىيەتنى بوشىتىش ئۈنۈمىگە ئىگە .

ئىشلىتىلىشى : چوڭلارغا كۈندە بىر قېتىم 5 — 7 دانە ئاخشام يېتىش ئالدىدا بېرىلىدۇ .

(2) سۇيۇپى بۇۋاسىر بېرىلىدۇ .

تەركىبى : پىلىپ 36 گرام ، قارىمۇچ 42 گرام ، زەرچىۋە ،

يۇپقا زەنجۈبىل ، ئامىلە پوستى ئۈچ گرامدىن ، قىزىل قولتۇق پاقا تالقىنى 15 گرام ، قۇلىيلىن 10 گرام ، چۇغۇندەك تالقىنى 20 گرام . تەييارلىنىشى : يۇقىرىقى دورىلارنى تالقانلاپ تەييارلىسا بولىدۇ . تەبىئىتى مۆتىدىل .

تەسىرى : بۇۋاسىر دانىچىلىرىنى تەدرىجىي تۇگىتىدۇ . ئىشلىتىلىشى : چوڭلارغا كۈندە ئىككى قېتىم ، ھەر قېتىمدا 2.5 — 5 گرام ، 5 — 10 ياشقىچە بالىلارغا 2 — 3 گرام ، 1 — 5 ياشقىچە بالىلارغا 1 — 2 گرام تاماقتىن كېيىن بېرىلىدۇ . (3) ھەببە سىماب بېرىلىدۇ .

تەركىبى : سىماب ، پىستە ، ئاقلانغان بادام مېغىزى ، خېنىنىڭ تېنىسى ھەر بىرى توققۇز گرامدىن ، مۇقىل ، كەترا ، ئەرەب بېلىمى ، ئەنزۇرۇت ، رەۋەن ، ئاق تۇرپۇت ھەر بىرى 20 گرامدىن ، غارىقۇن ، بۇغداي كراخىملى ، زەپەر ، مەستىكى ئالتە گرامدىن ، كاپۇر ، قارا پارپا ، سوقمۇنيا ئۈچ گرامدىن . تەييارلىنىشى : دورىلارنى تالقانلاپ ، سىمابنى گۇڭگۇرت پوقى بىلەن ئۆلتۈرۈپ ، تالقان دورىلارنى ئوبدان ئارىلاشتۇرۇپ ، لىمون سۈيى ياكى شېكەر قىيامى بىلەن خېمىر قىلىپ ، بىر گرامىنى ئۈچ دانە كۇمىلاچ قىلىپ تەييارلىسا بولىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان ھەر خىل تېرە كېسەللىكى ، ئىچكى - تاشقى ئۆسمە بەز ، جاراھەت ۋە يەللەرنى تۇگىتىدۇ .

ئىشلىتىلىشى : چوڭلارغا بەش دانىدىن ، كىچىك بالىلارغا ئەھۋالغا قاراپ كۈندە ئىككى قېتىم تاماقتىن كېيىن بېرىلىدۇ . (4) ھەببە كىبرىت بېرىلىدۇ .

تەركىبى : تازىلانغان گۈڭگۈرت پوقى 80 گرام ، ئاق شېكەر 160 گرام .

تەييارلىنىشى : يۇقىرىقى دورىلارنى تالقانلاپ ، شېكەر قىيامىدا خېمىر قىلىپ ، بىر گرامنى ئۈچ دانىدىن كۇمىلاچ قىلىپ تەييارلىسا بولىدۇ . تەبىئىتى ئىسسىق .

تەسىرى : ھەر خىل يەل ، ئىچكى - تاشقى ئۆسمە ، جاراھەت ۋە تېرە كېسەللىكلەرگە ياخشى ئۈنۈم بېرىدۇ .

ئىشلىتىلىشى : چوڭلارغا بەش دانىدىن ، كىچىك بالىلارغا ئەھۋالغا قاراپ كۈندە ئىككى قېتىم تاماقتىن كېيىن بېرىلىدۇ .
(5) چاي ئورنىدا دەملەپ ئىچىدىغان ھەم سوڭىنى يۇيىدىغان دورا بېرىلىدۇ .

تەركىبى : زەرچىۋە 25 گرام ، موزا 30 گرام ، زەنجۋىل 20 گرام ، پىلىپىل 20 گرام ، قارىمۇچ 15 گرام ، ئاقمۇچ 20 گرام ، كاۋاۋىچىن سەككىز گرام ، كۆپۈكى دەريا 25 گرام ، كەتھىندى 15 گرام ، پاقا تالقىنى 15 گرام ، كىرپە تالقىنى 18 گرام .
تەييارلىنىشى : يۇقىرىقى دورىلار تالقانلىنىپ تەييارلىنىدۇ . تەبىئىتى ئىسسىق .

تەسىرى : بۇۋاسىر دانچىلىرىنى تەدرىجىي كىچىكلىتىش ۋە ئاغرىقنى توختىتىش ئۈنۈمىگە ئىگە .

ئىشلىتىلىشى : يىرىك قىسمىنى چاي ئورنىدا ھەر قېتىمدا بەش بارماقتا بىر چىمدىم دەملەپ ئىچسە ، كۈندە بىر قېتىم مەزكۈر دورا چېپىدا ئىلمان قىلىپ سوڭىنى يۇسا ، يۇمشاق قىسمىنى تاماققا ئاز - ئازدىن ئارىلاشتۇرۇپ يېسە بولىدۇ .
(6) مەلھىمى بۇۋاسىر بېرىلىدۇ .

تەركىبى : پاقا چوڭ بولسا ئىككى دانە ، كىچىك بولسا تۆت

دانه ، سۆرۈنجان توققۇز گرام ، دانكار ئالتە گرام ، سېرىقئېشەك (قۇرۇقى) توققۇز گرام ، قوغۇشۇن توپىسى سەككىز گرام ، قوينىڭ بۆرەك يېغى 250 گرام .

تەييارلىنىشى : پاقا ، سېرىقئېشەكنى سارغايغۇچە قورۇپ ، قالغان دورىلار بىلەن تالقانلاپ ، ياغنى كۆيدۈرۈپ ، چىگدىكىنى سۈزۈۋېتىپ ، ياغ سوۋۇغاندىن كېيىن ، تالقان دورىلارنى ياغ ئۈستىگە سېلىپ ئوبدان ئارىلاشتۇرۇپ تەييارلىنىدۇ . تەبىئىي ئىسسىق .

تەسىرى : بۇۋاسىر دانىچىلىرىغا سىرتىدىن تەسىر كۆرسىتىپ ، قاناش ، قىچىشىنى توختىتىدۇ . ئىشلىتىلىشى : كۈندە بىر قېتىم ، ئاخشام يېتىش ئالدىدا سوڭىنى پاكىز يۇيۇپ ، سوڭ ئەتراپىغا چېپىلىدۇ .

3 . پەسىل خاراكىتلىك ئۆتكۈر زىققە

كېسەللىكنى داۋالاشتا ئۈنۈم

بەرگەن چارىلەر

(1) ھەببە خەشخاش بېرىلىدۇ .

تەركىبى : قىزىلگۈل سەككىز گرام ، ئەرەب يېلىمى تۆت گرام ، كۆكنار ئۇرۇقى ئالتە گرام ، كۆكنار شاكىلى ئالتە گرام ، رۇبىي سۇس (چۈچۈكبۇيا يىلتىزى قىيامى) تۆت گرام ، بۇغداي كراخىملى تۆت گرام ، كەترا تۆت گرام ، زەپەر بىر گرام .

تەييارلىنىشى : يۇقىرىقى دورىلارنى تالقانلاپ ، ئاچچىق ، تاتلىق ئانار سۈيى بىلەن خېمىر قىلىپ ، بىر گرامنى بەش

داندىن كۇمىلاچ قىلىپ تەييارلىسا بولىدۇ . تەبىئىتى مۆتىدىل .
تەسىرى : ئىسسىق - سوغۇقتىن بولغان ، كونا - يېڭى
زىققە كېسەللىكى ، يۆتەل ، زۇكام ، نېرۋا ئاجىزلىق قاتارلىق
كېسەللىكلەرگە ياخشى ئۈنۈم بېرىدۇ .

ئىشلىتىلىشى : چوڭلارغا 4 — 5 دانە ، 5 — 10 ياشقىچە
بالىلارغا 2 — 3 دانە ، 1 — 5 ياشقىچە بالىلارغا 1 — 2 دانە كۈندە
ئىككى قېتىم ئەتىگەن تاماقتىن كېيىن ، ئاخشام يېتىشىنىڭ ئالدىدا
ئىچشكە بېرىلىدۇ .

(2) مەجۈنى ھورمىل كەبىر بېرىلىدۇ .

تەركىبى : پوستىدىن ئايرىلغان دادۇر ، باقلا مېغىزى ،
قىزىلگۈل ، كۆكنار شاكىلى 40 گرامدىن ، رۇبىي سۇس 80 گرام ،
ئادراسمان ئۇرۇقى ، پوستى ئېلىنغان تاتلىق بادام مېغىزى 120
گرامدىن ، ئۇرۇقى ئېلىنغان ۋاسالغۇ 160 گرام ، كۆكنار ئۇرۇقى
20 گرام ، ھەسەل 240 گرام .

تەييارلىنىشى : ۋاسالغۇدىن باشقا دورىلارنى تالقانلاپ ،
ھەسەلنى ئېرىتىپ ، سوقۇلغان ۋاسالغۇنى ھەسەل ئۈستىگە تۆكۈپ
ئارىلاشتۇرۇپ ، ئاندىن تالقان دورىلارنى سېلىپ ئارىلاشتۇرۇپ
تەييارلىنىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان يۆتەلگە ، كونا -
يېڭى زىققە كېسەللىكىگە تېز ئۈنۈم بېرىدۇ .

ئىشلىتىلىشى : چوڭلارغا كۈندە ئىككى قېتىم ئىككى
گرامدىن ، كىچىك بالىلارغا ئەھۋالغا قاراپ تاماقتىن كېيىن
بېرىلىدۇ .

(3) ھەببە سوئال بېرىلىدۇ .

تەركىبى : پوستى ئېلىنغان بادام مېغىزى ، قورنغان زىغىر ، قورنغان بېھى ئۇرۇقى سەككىز گرامدىن ، ئەرەب يېلىمى ، رۇمبەدىيان ئالتە گرامدىن ، رۇبى سۇس 12 گرام ، شېكەر 50 گرام .

تەييارلىنىشى : دورىلارنى تالقانلاپ ، ئەرەقى بەدىيان بىلەن خېمىر قىلىپ ، بىر گرامنى تۆت داندىن كۇمىلاچ قىلىپ تەييارلىسا بولىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان ھەر خىل يۆتەل ، كۆكسى چىڭلىق ، زىققە قاتارلىق كېسەللىكلەرگە تېز ئۈنۈم بېرىدۇ .

ئىشلىتىلىشى : چوڭلارغا 4 — 5 داندىن ، كىچىك بالىلارغا ئەھۋالغا قاراپ كۈندە ئىككى قېتىم تاماقتىن كېيىن بېرىلىدۇ .
(4) سۇيۇپى سوئال بېرىلىدۇ .

تەركىبى : بۇغداي كراخىملى ، بادامنىڭ پوستى ئايرىلغان مېغىزى ، ئاق شېكەر ھەر بىرى 500 گرامدىن .
تەييارلىنىشى : دورىلار تالقانلىنىپ تەييارلىنىدۇ . تەبىئىتى مۆتىدىل .

تەسىرى : ھەر خىل ئۆپكە كېسەللىكى ، زىققە كېسەللىكىنى ياخشىلاش ، بەلغەم بوشىتىش ، يۆتەل پەسەيتىش ئۈنۈمىگە ئىگە .
ئىشلىتىلىشى : چوڭلارغا تۆت بارماقتا بىر چىمدىمدىن ، كىچىك بالىلارغا ئەھۋالغا قاراپ كۈندە ئىككى قېتىم تاماقتىن ئىلگىرى بېرىلىدۇ .

(5) شەرىپتى خەشخاش بېرىلىدۇ .
تەركىبى : كۆكنار شاكىلى 250 گرام ، شېكەر 250 گرام .

تەييارلىنىشى : كۆكنار شاكىلىنى چالراق سوقۇپ ، 1500 مىللىلىتىر سۇغا بىر سوتكا چىلاپ تەمى چىققاندىن كېيىن سۈزۈۋېتىپ ، 125 مىللىلىتىر قالغۇچە قاينىتىپ ، ئاندىن شېكەرنى سېلىپ ، ئىككى قېتىم قاينىتىپ شەربەت قىلىنىدۇ . تەبىئىتى قۇرۇق سوغۇق .

تەسىرى : ھۆل ئىسسىقتىن بولغان يۆتەلنى پەسەيتىش ، تىنچلاندۇرۇش ، ئارقا تەرەپتىن قان كېلىش ، سۈيدۈك كۆيدۈرۈپ كېلىش قاتارلىق كېسەللىكلەرگە ياخشى مەنپەئەت قىلىدۇ .

ئىشلىتىلىشى : ئۆپكە كېسەللىكى سەۋەبىدىن يۈرەك قوزغىلىش ، كۆڭلى ئېلىشىش قاتارلىق كېسەللىكلەرگە ، شەربىتى سۇمبۇل ، شەربىتى سەپەرچىل قوشۇپ بېرىلىدۇ .
(6) ھەببە ئانار دانە بېرىلىدۇ .

تەركىبى : ئانار ئۇرۇقى 100 گرام ، ئانار پوستى 35 گرام ، پىننە 20 گرام ، زىرە 15 گرام ، چىڭسەي ئۇرۇقى 20 گرام ، جويۇز 15 گرام ، لاچىندانە 10 گرام ، پىلىپىل 20 گرام ، ئاقمۇچ بەش گرام ، قارىمۇچ بەش گرام .

تەييارلىنىشى : يۇقىرىقى دورىلارنى تالقانلاپ ، يالپۇزنىڭ تەمى چىقىرىلغان قىيامى بىلەن خېمىر قىلىپ ، بىر گرامنى بەش داندىن كۇمىلاچ قىلىپ تەييارلىسا بولىدۇ . تەبىئىتى مۆتىدىل .
تەسىرى : كۆڭلى ئېلىشىش ، ياندۇرۇش ، ئىشتىھاسزلىق قاتارلىق كېسەللىكلەرگە تېز ئۈنۈم بېرىدۇ .

ئىشلىتىلىشى : چوڭلارغا كۈندە ئۈچ قېتىم ، ھەر قېتىمدا 1 — 3 دانىدىن ، كىچىك بالىلارغا ئەھۋالغا قاراپ تاماقتىن كېيىن بېرىلىدۇ .

(7) چاي ئورنىدا دەملەپ ئىچىدىغان دورا بېرىلىدۇ .

تەركىبى : بادام مېغىزى ۋە شاكىلى 50 گرامدىن ، بۇيا يىلتىزى 60 گرام ، گۈلبىنەپشە 45 گرام ، كۆكنار شاكىلى ۋە تېنىسى 10 گرام ، چاكاندا 15 گرام ، ئادراسمان تېنىسى 20 گرام ، يەرلىك كېۋەز چېچىكى 40 گرام ، قىزىلگۈل 45 گرام ، قارا ھېلىلە 45 گرام ، ئاقمۇچ 10 گرام ، ئوغرىتىكەن 35 گرام ، رۇمبەدىيان 12 گرام .

تەييارلىنىشى : يۇقىرىقى دورىلارنى چالا سوقۇپ تەييارلىسا بولىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان يۆتەلنى پەسەيتىش ، بەلغەمنى چىقىرىش ، نەپەسنى راۋان قىلىش ، سانجىقنى پەسەيتىش ، ئارام بېرىش ئۈنۈمىگە ئىگە .

ئىشلىتىلىشى : كېسەلنىڭ ئەھۋالىغا قاراپ بېرىلىدۇ .

(8) تاماققا ئارىلاشتۇرۇپ ئىستېمال قىلىنىدىغان دورىلار بېرىلىدۇ .

تەركىبى : ئاقمۇچ 10 گرام ، قارىمۇچ ئۈچ گرام ، پىننە سەككىز گرام ، زىرە 150 گرام ، يالىپۇز 10 گرام ، لاچىندانە بەش گرام ، ئانار ئۇرۇقى 12 گرام .

تەييارلىنىشى : يۇقىرىقى دورىلارنى يۇمشاق سوقۇپ ، يەيدىغان تاماققا ھەر قېتىمدا 2 — 3 بارماقتا بىر چىمدىمدىن ئارىلاشتۇرۇپ ئىستېمال قىلسا بولىدۇ . تەبىئىتى مۆتىدىل .

تەسىرى : كۆڭۈل ئېلىشىش ، ياندۇرۇش ، ئىشتىھاسزلىق ۋە ھەر خىل يۆتەلنى پەسەيتىش ئۈنۈمىگە ئىگە .

(9) چامغۇر شورپىسى ئىستېمال قىلىنىدۇ .

تەركىبى : قوينىڭ ياغسىز قارا گۆشى 250 گرام ، چامغۇر

3 — 4 باش .

ئىشلىتىلىشى : چامغۇرنى تازىلاپ يالپاق توغراپ ، بىر پىرىم چىنە سۇغا گۆش ۋە چامغۇرنى سېلىپ ئوبدان پىشۇرۇپ ، تاماققا سالىدىغان دورىدىن سېلىپ ، گۆش بىلەن چامغۇرنى يەپ ، شورپىسىنى ئىچسە بولىدۇ .

كېسەلنىڭ پەرزىلىرى : توپا ، چاڭ - توزان ، تۈتۈن ، ياغنىڭ بۇسى قاتارلىق بۇلغانغان ھاۋا ، ئۆچكە ، كالا گۆشى ، لازا ، ئاچچىقسۇ ، لەڭپۇڭ قاتارلىق سوغۇق يەللىك يېمەكلىكلەر ، كۆيدۈرۈلگەن قوي يېغى ، كاۋاپ ، قازان نېنى قاتارلىق ئىسسىقلىق يېمەكلىكلەر ۋە تاماكا قاتارلىقلار .

4 . سوقۇر ئۈچەي كېسەللىكىنى داۋالاشتا

ئەمەلىي ئۈنۈم بەرگەن چارىلەر

سوقۇر ئۈچەي قارىغۇ ئۈچەي دەپمۇ ئاتىلىدۇ . سوقۇر ئۈچەي قورساق بوشلۇقىنىڭ ئوڭ تەرىپى ئاستىدا ، دوۋسۇن ۋە سۆڭگەچ سۆڭىكى ئارىلىقىدا بولۇپ ، بۇ 12 بارماق ئۈچەينىڭ ئەڭ ئاخىرقى تۈگۈنچە قىسمىغا تۇتاشقان ، كىرىدىغان ئاغزى بار ، چىقىرىدىغان يولى يوق ، كىچىك خالتا شەكىلدىكى ئۈچەيدىن ئىبارەت . سوقۇر ئۈچەي كېسەللىكى كىشىلەر ئىستېمال قىلغان گۈرۈچتىكى كىچىك تاش ، شالنىڭ كۈمىكى ، شال پوستى ، سۇ ۋە تاماق ئارقىلىق ئاشقازان - ئۈچەيلەرگە ئۆتكەن قۇم ، قىل ، تۇخۇم شاكىلى قاتارلىق ئاسان ھەزىم بولمايدىغان نەرسىلەر ئاشقازان -

ئۈچەيلەردە ھەزىم بولماي ، سوقۇر ئۈچەيگە كىرىپ تەدرىجىي توپلىنىپ تۇرۇپ قالغانلىقتىن ، سوقۇر ئۈچەينىڭ ئىچكى نېپىز پەردىلىرى يۇقىرىقى يات ماددىلارنىڭ تەسىرىگە ئۇچراش سەۋەبىدىن يۈز بېرىدۇ .

ئالامەتلىرى : قورساقنىڭ ئوڭ تەرەپ ئاستىنقى قىسمى تۇيۇقسىزلا پىچاق سانجىغاندەك ئاغرىش تۇتقاقلىق شەكلىدە بىر مەزگىل داۋام قىلىدۇ . بارغانسېرى داۋاملىق ئاغرىش ، كۆڭۈل ئېلىشىش ، بەدەن قىزىتىش ، كۆڭۈل بىر نەرسە تارتماسلىق ئالامەتلىرى كۆرۈلىدۇ .

داۋالاش ئۇسۇلى :

(1) ھەببەرەۋەن بېرىلىدۇ .

تەركىبى : رەۋەن ، مۇقىل ھەر بىرى 15 گرامدىن ، غارىقۇن توققۇز گرام ، تۇربۇت 60 گرام ، زىراۋەندى 18 گرام ، رۇمبەدىيان سەككىز يېرىم گرام .

تەييارلىنىشى : يۇقىرىقى دورىلارنى تالقانلاپ ، بەدىيان ئەرەقى بىلەن خېمىر قىلىپ ، بىر گرامنى ئۈچ دانىدىن كۇمىلاچ قىلىپ تەييارلىسا بولىدۇ . تەبىئىتى ئىسسىق .

تەسىرى : ئۈچەيلەردىكى تۇرۇپ قالغان قەۋزىيەتلەرنى بوشىتىپ سىرتقا ھەيدەش ، تازىلاش ، بۆرەك ، جىگەر كېسەللىكنى ياخشىلاش خۇسۇسىيىتىگە ئىگە .

ئىشلىتىلىشى : چوڭلارغا كۈندە بىر قېتىم 7 — 10 دانە ،

5 — 10 ياشقىچە بالىلارغا 3 — 4 دانە ، بەش ياشتىن تۆۋەنلەرگە

1 — 2 دانە ئەتىگەن تاماقتىن ئىلگىرى ئىچىشكە بېرىلىدۇ .

(2) ھەببە شىپاھىيە بېرىلىدۇ .

تەركىبى : رەۋەن 30 گرام ، زەنجىۋىل 200 گرام ، ئىت
ياڭىقى ئۇرۇقى 100 گرام ، ئۆرۈك يېلىمى 100 گرام .
تەييارلىنىشى : دورىلارنى تالقانلاپ ئەلگەكتىن ئۆتكۈزۈپ ،
ئەرەقى بەدىيان بىلەن خېمىر قىلىپ ، بىر گرامنى بەش دانىدىن
كۇمىلاچ قىلىپ تەييارلىسا بولىدۇ . تەبىئىتى مۆتىدىل .
تەسىرى : قىزىتما ياندۇرۇش ، تەرەتنى راۋان قىلىش ،
ئىسسىق - سوغۇقتىن بولغان باش - مېڭە ئاغرىقلىرىنى
پەسەيتىش ئۈنۈمىگە ئىگە .

ئىشلىتىلىشى : چوڭلارغا كۈندە ئىككى قېتىم ئىككى
دانىدىن ، 5 — 10 ياشقىچە بالىلارغا 1 — 2 دانە ،
كىچىكلەرگە 0.5 — 1 دانە تاماقتىن كېيىن بېرىلىدۇ .
(3) ھەببە شىپاھىيە 2 - نۇسخا بېرىلىدۇ .

تەركىبى : ئىت ياڭىقى ئۇرۇقى 48 گرام ، رەۋەن 32 گرام ،
زەنجىۋىل ، ئەرەب يېلىمى 16 گرامدىن ، خەشخاش ئۇرۇقى ،
شاكىلى 20 گرامدىن .

تەييارلىنىشى : يۇقىرىقى دورىلارنى تالقانلاپ ، قىزىلگۈل
سۈيى بىلەن خېمىر قىلىپ ، بىر گرامنى تۆت دانىدىن كۇمىلاچ
قىلىپ تەييارلىسا بولىدۇ . تەبىئىتى مۆتىدىل .

تەسىرى : ئىسسىق - سوغۇقتىن بولغان كونا - يېڭى
باش ئاغرىقى ، نېرۋا ئاجىزلىقى ، ھەر خىل قىزىتما ، جىگەرنىڭ
زەئىپلىكى ، بەزگەك كېسەللىكىنى تۈگىتىش ، چوڭ ئۈچەي
ئاغرىقىغا ئارام بېرىش ، ئۇيقۇ كەلتۈرۈش ۋە باشقا ھەر خىل
كېسەللىكلەردىن مۇداپىئە قىلىش ئۈنۈمىگە ئىگە .

ئىشلىتىلىشى : چوڭلارغا كۈندە ئىككى قېتىم 2 — 3

دانىدىن ، 5 — 10 ياشقىچە بالىلارغا 0.5 — 1 دانە تاماقتىن كېيىن بېرىلىدۇ .

(4) رەۋەن چىلانمىسى بېرىلىدۇ .

تەييارلىنىشى : 10 گرام رەۋەننى سوقماستىن چوڭ بىر چىنە قايناق سۇغا بىر سائەت دەملەپ ، تەمىنى چىقىرىپ ئۈچكە بۆلۈپ ، كۈندە ئۈچ ۋاخ ، تاماقتىن بىر سائەت ئىلگىرى ئىچسە بولىدۇ .
تەسىرى : ئۈچەيلەرنى تازىلاش ، قەۋزىيەتنى بوشتىتىش ، سوقۇر ئۈچەيگە كىرىپ قالغان زىيانلىق يات ماددىلارنى چوڭ ئۈچەي ئارقىلىق سىرتقا ھەيدەش ، ئۈچەي زەخمىلىرىنى ياخشىلاش ئۈنۈمىگە ئىگە .

(5) چاي ئورنىدا دەملەپ ئىچىدىغان دورا بېرىلىدۇ .

تەركىبى : رەۋەن 12 گرام ، سېرىق ئوت ، چىڭسەي ئۇرۇقى بەش گرامدىن ، زىرە 10 گرام ، پىننە سەككىز گرام ، كۆكنار شاكىلى ئۈچ گرام ، تەرەنجىۋىل 25 گرام .

تەييارلىنىشى ۋە ئىشلىتىلىشى : تەرەنجىۋىلدىن باشقا دورىلارنى چالا سوقۇپ ، تەرەنجىۋىلنى ئارىلاشتۇرۇپ ، ھەر قېتىمدا بەش بارماقتا بىر چىمدىمدىن بىر بېرىم چىنە قايناق سۇغا دەملەپ ئۇسۇلۇق ئورنىدا ئىچسە بولىدۇ .

V باب خېروئىن ۋە نەشنىڭ ئاپەتلىك زىيانلىرى

1. خېروئىن چېكىشنىڭ سالامەتلىككە ۋە ھاياتلىققا كەلتۈرىدىغان ئاپەتلىك زىيانلىرى

(1) خېروئىن ئادەمنىڭ جىسمانىي، روھىي ساغلاملىقىنى ئېغىر دەرىجىدە نابۇت قىلىدۇ، ئەۋلادلارغا زور زىيان يەتكۈزىدۇ. خېروئىن چەككەندىن كېيىن ئۇ قان ئايلىنىش سىستېمىسىغا تەسىر قىلىپ، زەھەرلىنىش خاراكتېرلىك يۈرەك مۇسكۇل ياللۇغى، يۈرەك سانجىقى، يۈرەك مۇسكۇل تىقىلمىسى قاتارلىق كېسەللىكلەرنى پەيدا قىلىدۇ. ھەزم قىلىش سىستېمىسىغا تەسىر قىلىپ، جىگەر قېتىشىش ۋە باشقا جىگەر كېسەللىكلىرىنى، ئۆتكۈر ئاشقازان ياللۇغى، جاھىل قەۋزىيەت قاتارلىق كېسەللىكلەرنى پەيدا قىلىدۇ. ئادەم ئورۇقلاپ بىر تېرە بىر سۆڭەك بولۇپ قالىدۇ. ئەمگەك ئىقتىدارىدىن ئايرىلىدۇ. نەپەسلىنىش سىستېمىسىغا تەسىر قىلىپ ئۆپكەننىڭ سۇلۇق ئىششىقى، گازلىق ئىششىقى، ئۆپكە ياللۇغى، ئۆپكە راکى، كۆكرەك يىرىڭلاش

قاتارلىق كېسەللىكلەرنى پەيدا قىلىدۇ. چوڭ مېڭىگە تەسىر قىلىپ مېڭە تومۇرلىرى توسۇلۇپ قېلىش، كۆرۈش قۇۋۋىتى ئاجىزلىشىش، ھەرىكەت تەڭپۇڭسىزلىشىش، يۇلۇن ياللۇغى قاتارلىق كېسەللىكلەرنى پەيدا قىلىدۇ. ئورگانىزىمغا تەسىر قىلىپ، ئادەم بەدىنىنىڭ ئىممۇنىتېتلىق ئىقتىدارىنى بۇزۇپ، ھەر خىل كېسەللىكلەرگە بولغان قارشىلىق كۈچىنى ئاجىزلاشتۇرۇۋېتىدۇ - دە، راک، ئەيدىز كېسەللىكىگە گىرىپتار بولۇش نىسبىتى ئۆرلەيدۇ، تۈرلۈك جاراھەتلىك ئىششىق، يارا ۋە سىڧىس يارىسى قاتارلىق كېسەللىكلەرنى پەيدا قىلىدۇ.

ئادەم خېروئىنى بىر قېتىم چەككەندىن كېيىن، بەدىنىدە ئۇنىڭغا خۇمار بولۇش ئالامەتلىرى پەيدا بولۇپ، داۋاملىق چەككۈسى كېلىدىغان ھالەت شەكىللىنىدۇ. چېكىدىغان خېروئىنىڭ مىقدارىنى ئۈزلۈكسىز ئاشۇرۇپ تۇرمىسا، خۇمارى قانمايدىغان بولۇپ قالىدۇ. نەتىجىدە خېروئىنىڭ مىقدارى كۆپىيىپ مەلۇم دەرىجىگە يەتكەندە، ئادەم زەھەرلىنىپ ئۆلىدۇ. خېروئىنغا قاتتىق خۇمار بولۇپ قالغان كىشىلەر قاتتىق قۇسىدىغان، قورسىقى ئاغرىپ ئىچ سۇرىدىغان، چوڭ تەرتىنى قىستاپلا تۇرىدىغان، ئەمما ئولتۇرسا ھېچ نەرسە كەلمەيدىغان بولۇپ قالىدۇ، پۈتۈن بەدىنى توڭلىغاندەك بولۇپ لاغىلداپ تىترەيدۇ، ئىختىيارسىز تىپچەكلەيدۇ. چىداپ تۇرالماي تام - تۇۋرۇكلەرگە ئۇسۇيدۇ، يەردە تولغىنىپ دوملايدۇ، ئۆزىنى قىيناپ يارىلاندىرىدۇ، ھەتتا ھاياتىدىن ۋاز كېچىپ ئۆلۈۋالىدۇ.

خېروئىن كىشىلەرنىڭ نېرۋىسى ۋە روھىغا ئېغىر زىيان يەتكۈزىدۇ. خېروئىن چەككۈچىلەرنىڭ مىجەزى ۋە پەزىلىتى

ئۆزگىرىپ ، ئىرادىسى بوشىشىدۇ ، چۈشكۈنلىشىدۇ ، تەپەككۈرى قالايىمقانلىشىدۇ . ئىچى تارلىشىپ كىشىلەرگە ئارىلاشمايدىغان ، مېھىر - شەپقەتسىز ، تاش يۈرەك بولۇپ قالىدۇ . ئاتا - ئانا ، ئۇرۇق - تۇغقان ، خوتۇن - بالىلىرى بىلەن كارى بولمايدۇ . جەمئىيەتتىكى ئۆتەشكە تېگىشلىك مەجبۇرىيەتلىرى ۋە مەسئۇلىيەتلىرىدىن ۋاز كېچىدۇ ، خىزمەت ، ئۆگىنىش ۋە تىجارىتىنى تاشلايدۇ ، ئىش قىلىش خوش ياقماي كۈچىلاردا لەلەڭشىپلا يۈرۈپىدىغان بولۇۋالىدۇ .

ئاياللار خېروئىن چەكسە ھامىلىدار بولماسلىق ، ھامىلىدار بولسىمۇ ئۆلۈك تۇغۇش ، چالا تۇغۇش ، بالا غەلىتە تۇغۇلۇش ، تەبىئىي دۆت تۇغۇلۇش قاتارلىق ھادىسىلەر يۈز بېرىپ ، ئەۋلادلارنىڭ بەدەن ساپاسى ۋە ئەقلى ئىقتىدارى ساپاسىغا زور زىيان يېتىدۇ .

(2) خېروئىن چەككۈچىلەرنىڭ ئەخلاق ۋە قانۇن ئېڭى ئاجىزلىشىپ كېتىدۇ . ئۇلار ئەخلاق ۋە قانۇن - مىزانغا خىلاپ قىلمىشلار بىلەن شۇغۇللىنىدۇ ھەتتا جىنايەت ئۆتكۈزۈپ جەمئىيەت ئامانلىقىنى ئېغىر دەرىجىدە بۇزىدۇ ، خېروئىن ئەتكەسچىلىرى ئۈچۈن بازار ھازىرلاپ ، تۈرلۈك جىنايى قىلمىشلارنىڭ ئەۋج ئېلىشىغا سەۋەب بولىدۇ . خېروئىن چېكىشكە ئادەتلەنگەنلەر خېروئىن سېتىۋېلىش ئۈچۈن ھەممە مال - مۈلۈكلىرىنى تۈگىتىپ بولغاندا نومۇسىنى سېتىش ، ئالدامچىلىق قىلىش ، ئوغرىلىق قىلىش ، بۇلاڭچىلىق قىلىش ، ئادەم سېتىش ، ھەتتا قاتىللىق قىلىش قاتارلىق جىنايى ھەرىكەت ۋە قانۇنسىز ھەرىكەتلەر بىلەن شۇغۇللىنىدۇ .

(3) خېروئىن چېكىش خەلق تۇرمۇشىغا ۋە جەمئىيەتنىڭ بايلىقىغا ئىنتايىن زور زىيان سالدى . خېروئىننىڭ ئىشلەپچىقىرىلغان ئەسلى جايدىكى باھاسىمۇ ناھايىتى قىممەت بولۇپ ، ئالتۇننىڭ باھاسى بىلەن تەڭلىشىپ قالدۇ . دۆلىتىمىز تەۋەسىگە ئوغرىلىقچە كىرگۈزۈلگەندىن كېيىن ئۇنىڭ باھاسى يەنە بىر - ئىككى ھەسسە ئۆستۈرۈلدى ، ئۇ يەرلەردىن شىنجاڭغا يۆتكەپ كېلىنگەندىن كېيىن ، باھاسى يەنە بىر - ئىككى ھەسسە ئۆستۈرۈلۈپ ، ئالتۇندىن ئىككى - ئۈچ ھەسسە قىممەت سېتىلدى . شەخسىي تۇرمۇش جەھەتتىن قارىغاندا ، خېروئىن چېكىشكە ئادەتلەنگەن كىشىلەر ئۈزلۈكسىز خېروئىن سېتىۋېلىش نەتىجىسىدە بارلىق مال - دۇنياسىنى تۈگىتىپ ، ئائىلىسىنى ، ئۇرۇق - تۇغقانلىرىنى ۋەيران قىلدى . ئائىلە بۇزۇلۇپ پەرزەنتلەر يېتىم بولىدۇ ، ئائىلىدە بىرلا كىشى خېروئىن چېكىشكە ئادەتلىنىپ قالسا ، پۈتۈن ئائىلىگە بالايىئاپەت ياغدۇرىدۇ .

2. خېروئىن چېكىشنىڭ سالامەتلىككە

بولغان زىيىنى ۋە خۇمارى تۇتۇشنى

تۈگىتىشتە سىناق تەرىقىسىدە

قوللىنىلىدىغان چارىلەر

(1) خېروئىن چەككۈچىلەر بۇ زەھەرلىك چېكىملىكنىڭ سالامەتلىككە ۋە ھاياتلىققا يەتكۈزىدىغان ئېغىر زىيانلىق ئاقىۋىتىنى

ھەم ئىقتىسادىي جەھەتتىكى ۋەيرانچىلىقنى تونۇپ ، قەتئىي نىيەتكە كېلىپ ، بۇنى چەكمەسلىك ۋە ساتماسلىققا ئىرادە باغلىشى زۆرۈر .

(2) خېروئىن زەھىرىنى بەدەندىن تازىلاش ئۈچۈن سېرىقچىچەك (شىبىت) ، تۇرۇپ ئۇرۇقى ، دارچىنلارنى چالا سوقۇپ ، يېتەرلىك سۇ بىلەن قاينىتىپ ، سۈيىنى ئىچۈرۈپ قەي قىلدۇرۇلىدۇ .

(3) تەرياقى ئەرەبەئە بېرىلىدۇ .

تەركىبى : زىرىۋاندىۋىل ، ھەببۇلغار ، مۇر مەككىلەرنى باراۋەر مىقداردا ئېلىپ تالقانلاپ ، ھەسەلى جەمئىي دورىلار ۋەزىندىن ئىككى باراۋەر ئېلىپ ئېرىتىپ كۆپۈكىنى ئېلىۋېتىپ ، تالقان دورىلارنى ھەسەلگە ئارىلاشتۇرۇپ مەجۇن تەييارلىنىدۇ .

ئىشلىتىلىش مىقدارى : كۈندە ئىككى قېتىم ، ھەر قېتىمدا بىر يېرىم گرامدىن تاماقتىن كېيىن بېرىلىدۇ .

(4) تۆۋەندىكى نۇسخىدىكى مەجۇن بېرىلىدۇ .

ئاقىرقەرھا ، قۇندۇز قەھرى ، پىلىپىل ، ھىڭ ، ئارچا مېۋىسى (ئوپۇھەل) قاتارلىق دورىلارنى تالقانلاپ ، دورا ۋەزىندىن ئىككى ھەسسە ھەسەلى ئېرىتىپ كۆپۈكىنى ئېلىۋېتىپ ، تالقان دورىلارنى ھەسەل ئۈستىگە سېلىپ ئارىلاشتۇرۇپ ، كۈندە ئىككى قېتىم ئۆرۈك مېغىزىدەكتىن ئىستېمال قىلسا بولىدۇ .

(5) قۇستە يېغىنى ھەر كۈنى ياكى ئىككى كۈندە بىر قېتىم بەدەنگە سۈرتسە بولىدۇ .

(6) 2 — 3 قېتىم توخۇ گۆشى سېلىنغان تۇزسىز ئوماچ ئىچىش لازىم . بۇ چارە ئۆپكە ، نېرۋا ۋە قان تومۇر سىستېمىلىرىغا

ئورناپ كەتكەن زەھەرلىك چېكىملىك تۈتۈننىڭ دۇتلىرىنى بوشتىشقا يول ئاچىدۇ .

(7) مەتبۇخى ھېلىلە (ھېلىلە قايناتمىسى) سۈرگىسى بېرىلىدۇ .

تەركىبى : سېرىق ھېلىلە پوستى 30 گرام ، تەمرى ھىندى 60 گرام ، ئەينۇلا 30 دانە ، سەرىستان ، بىنەپشە ، كىچىك سېرىق يۆگەي ئۇرۇقى ، كاسنە ئۇرۇقى ھەر بىرى 15 گرامدىن ، پۇنۇس 75 گرام ، تەرەنجىۋىل 60 گرام .

تەييارلىنىشى : پۇنۇس ، تەرەنجىۋىلدىن باشقا دورىلارنى تالقانلاپ (ئەينۇلا پارچىلىنىدۇ) ، دورىلارنى چۆككۈدەك سۇغا بىر كېچە چىلاپ قويۇپ ، ئەتىسى سۇنىڭ يېرىمى قالغۇچە قاينىتىپ قازاننى چۈشۈرۈپ ، قازاندىكى سۇ ئۈستىگە تەرەنجىۋىل بىلەن پۇنۇسنى سېلىپ ئارىلاشتۇرۇپ ، رەخت ياكى ئەلگەكتىن ئۆتكۈزۈپ سۈزۈپ تەييارلىنىدۇ .

تەسىرى : ئىچىنى سۈرۈپ ، بەدەننى تازىلايدۇ .
ئىشلىتىلىشى : كېسەلنىڭ ئەمەلىي ئەھۋالىغا قاراپ كۈندە ئىككى قېتىم ، ھەر قېتىمدا 60 — 120 مىللىلىتىردىن تاماقتىن ئىلگىرى ئىچىشكە بېرىلىدۇ .

(8) ھەر كۈنى 1 — 2 قېتىم ، بىر چىنە سۈتنى قاينىتىپ بىر يېرىم قوشۇق شېكەر ئارىلاشتۇرۇپ ئىچسە بولىدۇ .
(9) چاي ئورنىدا دەملەپ ئىچىلىدىغان دورا نۇسخىسى بېرىلىدۇ .

تەركىبى : بادام مېغىزى ۋە شاكىلى 80 گرامدىن ، چۈچۈكبۇيا يىلتىزى 70 گرام ، خەشخاش شاكىلى 30 گرام ، بادىرەنجى بۇيا 30 گرام ، ئىت ياڭىقى ئۇرۇقى بەش گرام ،

ھەمشىۋانە 25 گرام ، رەۋەنچىنى بەش گرام ، كېۋەز ئانىسى 25 گرام ، سېرىق ئوت 25 گرام ، قىزىلگۈل (قۇرۇقى) 50 گرامدىن ئېلىنىدۇ . يۇقىرىقى دورىلارنى چالراق ، سوقۇپ ، ھەر قېتىمدا بەش بارماقتا بىر چىمدىمدىن دەملەپ ئىچىشنى ئۇزاق مۇددەت داۋام قىلىش لازىم .

(10) چېكىملىك خۇمارى تۇتۇپ ئىلاجىسىزلانغاندا ، تۇتۇننى چېكىدىغان دورا نۇسخىسى بېرىلىدۇ .

تەركىبى : ئىت ياڭىقى يوپۇرمىقى 10 گرام ، خەشخاش يوپۇرمىقى 30 گرام ، كەندىر يوپۇرمىقى 20 گرام ، قىزىلگۈل (قۇرۇقى) 60 گرام ، گۈل رەيھان 30 گرام ، بادىرەنجى بۇيا 60 گرام ، سۇمبۇل 50 گرامدىن ئېلىنىدۇ . بۇلارنى سوقۇپ ، خۇمارى تۇتقاندا غاڭزا ياكى نەيكىگە بىر چىمدىمدىن سېلىپ تۇتۇننى چېكىشكە بېرىلىدۇ .

(11) ئېغىزغا سېلىپ شۈمىدىغان دورا نۇسخىسى بېرىلىدۇ .

تەركىبى : قەلەمپۇر ، قارمۇچ 20 گرامدىن ، ئاقمۇچ ، پىلپىل 30 گرامدىن . يۇقىرىقى دورىلارنى تالقانلاپ ، ھەر كۈنى بىر قانچە قېتىم 2 — 3 بارماقتا بىر چىمدىمنى تىلنىڭ ئۈستىگە سېلىپ ، ئېغىزدا ئايلاندۇرۇپ تاتلىقنى يۇتسا بولىدۇ .

(12) ھەببەشپا II بېرىلىدۇ .

تەركىبى : ئىت ياڭىقى ئۇرۇقى 48 گرام ، رەۋەنچىنى 32 گرام ، زەنجىۋىل ، ئەرەب يېلىمى 16 گرامدىن ، خەشخاش ئۇرۇقى ۋە شاكىلى 20 گرامدىن .

تەييارلىنىشى : يۇقىرىقى دورىلارنى تالقانلاپ ، قىزىلگۈلنىڭ تەمى چىقىرىلغان قىيام سۇيۇقلۇقى بىلەن خېمىر قىلىپ ، بىر

گرامىنى تۆت دانە كۇمىلاچ قىلىپ تەييارلىسا بولىدۇ .
تەسىرى : كونا - يېڭى باش ئاغرىقى ، نېرۋا ئاجىزلىق ،
ئۇيقۇسىزلىق ، ئارىلاپ تۇتىدىغان بەزگەك ، چوڭ ئۇچەي
ئاغرىقىنى ياخشىلاش ، چېكىملىكلەرنىڭ خۇمارىنى تىزگىنلەش
ئۈنۈمىگە ئىگە .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا
تۆت دانىدىن ئەتىگەن تاماقتىن كېيىن ، ئاخشام يېتىش ئالدىدا
ئىچىشكە بېرىلىدۇ .

3. تاماكا ۋە نەشە چېكىشنىڭ ئىنساننىڭ

سالامەتلىكى ۋە ھاياتىغا

كەلتۈرىدىغان خەۋپى

جۇڭخۇا خەلق جۇمھۇرىيىتى مەركىزىي ۋە تەنپەرۋەرلىك
تازىلىق كومىتېتى تەتقىقات ئورنىنىڭ تاماكا چېكىشنىڭ
سالامەتلىك ۋە ھاياتقا يەتكۈزىدىغان خەۋپى ھەققىدە چىقارغان
خۇلاسسى :

تەتقىقات شۇنى ئىسپاتلىدىكى ، تاماكىدىكى كوكس مېيى
راك كېسەللىكىنى پەيدا قىلىدىغان ماددا بولۇپ ، ئۇ نەپەس
يولىنىڭ سىرتقى قاتلام ھۈجەيرىلىرىنى ئۆزگەرتىپ ، غەيرىي
ئۆسۈپ چىقىشنى تېزلىتىپ ، راک كېسەللىكىگە مۇپتىلا قىلىدۇ .
ئامېرىكىنىڭ كېسەللىكشۇناسلىق جەمئىيىتى تۆۋەندىكىلەرنى ئېلان
قىلدى :

ھەر كۈنى 10 تالدىن تاماكا چېكىدىغانلارنىڭ ئۆپكە راکىغا

گرېپتار بولىدىغانلىرى تاماكا چەكمەيدىغان كىشىلەرنىڭ توققۇز ھەسسىسىگە ، ھەر كۈنى ئىككى قاپتىن تاماكا چېكىدىغانلار 20 ھەسسىسىگە تەڭ كېلىدىكەن . تاماكىدىكى نېكوتىن ۋە باشقا خىمىيىلىك غىدىقلىغۇچى ماددىلار يۈرەكنىڭ سۇيۇقلۇق ئاجرىتىپ چىقىرىشىنى تېزلىتىپ ، قان بېسىمىنى ئۆرلىتىدۇ . يۈرەكنىڭ سوقۇشىنى تېزلىتىدۇ . يۈرەك تومۇرلىرى ئەتراپىغا ياغ يېغىپ ، قان تومۇرىنى تارايىتىپ ، قاننىڭ ئېقىش مىقدارىنى ئازايتىش بىلەن قان تومۇر قېتىپ ، تومۇر توسۇلۇش خەۋپىنى كەلتۈرىدۇ . شۇنىڭ بىلەن يۈرەك تاجسىمان قان تومۇر كېسەللىكى ، ئۆپكە راكى كېسەللىكى ، ئېغىز راكى كېسەللىكى ، دوۋساق راكى كېسەللىكى ، ئاستا خاراكىتېرلىك زىنقىقە كېسەللىكى ، ئۆپكە ھاۋالىق ئىششىقى كېسەللىكى ، قان تومۇر كېسەللىكى پەيدا بولىدۇ ، تاماكا چېكىدىغان ئاياللار ھامىلىدار بولسا بالىياتقۇسىدا بالىنىڭ ئۆلۈپ قېلىشى ، يېڭى تۇغۇلغان بالىنىڭ تۇيۇقسىز ئۆلۈپ كېتىشى كېلىپ چىقىدۇ .

4. تاماكا ، نەشە قاتارلىق چېكىملىكلەرنىڭ

خۇمارىنى تۈگىتىشتە سىناق قىلىپ

ئەمەلىيەتتىن ئۆتكۈزۈلگەن

چارىلەر

(1) تاماكا ، نەشە چەككۈچى كىشىلەر مەزكۇر چېكىملىكنىڭ ئۆزىنىڭ سالامەتلىكى ۋە ھاياتىغا ئېغىر ھالدا زىيان

يەتكۈزىدىغانلىقىنى چوڭقۇر تونۇپ ، بۇ زىيانلىق چېكىملىكلەرنى چەكمەسلىككە قەتئىي ئىرادە باغلىشى لازىم .

(2) ئالدى بىلەن 2 — 3 دانە توخۇنى ئۆلتۈرۈپ گۆشىنى تۈزسىز پىشۇرۇپ ، شورپىسىغا قوناق ئۇنىنى سېلىپ ئوماچ قىلىپ ئىچىپ ، گۆشىنى يېيىشنى بىر قانچە كۈن داۋام قىلسا ، ئۆپكە ، تومۇر ھەم نېرۋا سىستېمىلىرىغا ئورناپ كەتكەن چېكىملىكلەرنىڭ ئىسسىنى بوشتىپ ، تۆۋەندىكى چارىلەرنىڭ ئۈنۈم بېرىشىگە يول ئاچىدۇ .

(3) سۈرگە بېرىلىدۇ .

تەركىبى : كىچىك چىلان 20 دانە ، سەرپىستان 30 دانە ، ئۇرۇقى ئېلىنغان قۇرۇق ئۈزۈم 30 دانە ، گۈل بىنەپشە سەككىز گرام ، ئەنجۈر قېقى ئۈچ دانە ، چۈچۈكبۇيا يىلتىزى 10 گرام (ئاقلىنىدۇ) ، پىرسىياۋشان 10 گرام ، خەييار شەنبەر 55 گرام (سوقۇلىدۇ) ، تەرەنجىۋىل 90 گرام .

تەييارلىنىشى : خەييار شەنبەر بىلەن تەرەنجىۋىلدىن باشقا دورىلارنى بىر كىلوگرام سۇدا 350 گرام قالغۇچە قاينىتىپ ، دورا تىرىپىلىرىنى سۈزۈۋېتىپ ، ئاندىن خەييار شەنبەر بىلەن تەرەنجىۋىلنى ئۈستىگە تۆكۈپ ئېرىتىپ ، تەمى چىققاندىن كېيىن سۈزۈپ تەييارلىنىدۇ .

تەسسىرى : قەۋزىيەتنى بوشتىپ ، بەدەننى تازىلايدۇ ، بەدەنگە ھۆللىك يەتكۈزۈپ ، قىزىتمىنى پەسەيتىپ ، قان بىلەن سەپرانىڭ تېزلىكىنى نورماللاشتۇرىدۇ .

ئىشلىتىلىشى : كۈندە ئىككى قېتىم ، ھەر قېتىمدا 75 گرام ناشتىدىن ئىلگىرى ئىچىدۇ .

(4) ھەر كۈنى 1 — 2 قېتىم بىر چىنە سۈتنى قاينىتىپ ،

بىر يېرىم قوشۇق شېكەر ئارىلاشتۇرۇپ ئىچسە بولىدۇ .

(5) چاي ئورنىدا دەملەپ ئىچىدىغان دورا بېرىلىدۇ .

تەركىبى : بادام مېغىزى ۋە شاكىلى 80 گرام ، چۈچۈكبۇيا يىلتىزى 70 گرام ، خەشخاش شاكىلى 30 گرام ، بادىرەنجى بۇيا 30 گرام ، ئىت ياڭىقى ئۇرۇقى بەش گرام ، رەۋەنجىنى بەش گرام ، كېۋەز ئانىسى 25 گرام ، سېرىق ئوت 25 گرام ، ھەمشۋانە 40 گرام ، قىزىلگۈل (قۇرۇقى) 50 گرام .

يۇقىرىقى دورىلارنى چالا سوقۇپ ، ھەر قېتىمدا بەش بارماقتا بىر چىمدىمدىن دەملەپ ئىچىشنى ئۇزاق مۇددەت داۋام قىلسا بولىدۇ .

(6) چېكىملىك خۇمارى تۇتقاندا چېكىدىغان دورا

نۇسخىسى بېرىلىدۇ .

تەركىبى : ئىت ياڭىقى يوپۇرمىقى 10 گرام ، خەشخاش يوپۇرمىقى 30 گرام ، كەندىر يوپۇرمىقى 20 گرام ، قىزىلگۈل 60 گرام ، گۈلى رەيھان 30 گرام ، بادىرەنجى بۇيا 60 گرام ، سۈمبۈل 50 گرامدىن ئېلىنىدۇ . بۇلارنى سوقۇپ ، خۇمارى تۇتۇپ ئىلاجىسىز بولغاندا غاڭزا ياكى نەيكىگە بىر چىمدىمدىن سېلىپ چەكسە بولىدۇ .

(7) شۈمىدىغان دورا نۇسخىسى بېرىلىدۇ .

تەركىبى : قەلەمپۇر ، قارىمۇچ 20 گرامدىن ، ئاقمۇچ ، پىلىپ 30 گرامدىن .

يۇقىرىقى دورىلارنى تالقانلاپ ، ھەر كۈنى بىر قانچە قېتىم 2 — 3 بارماقتا بىر چىمدىمنى تىلنىڭ ئۈستىگە سېلىپ ئېغىزدا ئايلاندۇرۇپ ، تاتلىقى يۇتۇلىدۇ .

(8) ھەببەشپا Ⅱ بېرىلىدۇ .

تەركىبى : ئىت ياڭىقى ئۇرۇقى 48 گرام ، رەۋەنچىنى 32 گرام ، زەنجىۋىل ، ئەرەب يېلىمى 16 گرامدىن ، خەشخاش ئۇرۇقى ۋە شاكىلى 20 گرامدىن .

تەييارلىنىشى : يۇقىرىقى دورىلارنى تالقانلاپ ، قىزىلگۈلنىڭ تاتلىقى چىقىرىلغان قىيام سۇيۇقلۇقى بىلەن خېمىر قىلىپ ، بىر گرامنى تۆت دانە كۇمىلاچ قىلىپ تەييارلىسا بولىدۇ .
تەسىرى : كونا - يېڭى باش ئاغرىقى ، نېرۋا ئاجىزلىق ، ئۇيقۇسىزلىق ، ئارىلاپ تۇتىدىغان بەزگەك ، چوڭ ئۇچەي ئاغرىقىنى ياخشىلاش ، چېكىملىكلەرنىڭ خۇمارىنى تىزگىنلەش ئۈنۈمىگە ئىگە .

ئىشلىتىلىشى : چوڭلارغا كۈندە ئىككى قېتىم ، ھەر قېتىمدا تۆت دانىدىن ئەتىگەن تاماقتىن كېيىن ، ئاخشام يېتىش ئالدىدا بېرىلىدۇ .

(9) قۇستە يېغىنى ھەر كۈنى ياكى ئىككى كۈندە بىر قېتىم بەدەن سىرتىغا چېپىش لازىم .

ئۇيغۇر تىبابىتىدىكى بەزى رېتسېپلار

*

ئاپتورى : ھاجى ئابدۇراھمان نىمەت
جاۋابكار مۇھەررىرى : باقمىھاجى تەۋەككۈل
جاۋابكار كوررېكتورى : ئابدۇقېيۇم ئەبەيدۇللا

قەشقەر ئۇيغۇر نەشرىياتى نەشر قىلدى
شىنجاڭ شىنخۇا كىتابخانىسى تارقىتىدۇ
قەشقەر ئۇيغۇر نەشرىياتى باسما زاۋۇتىدا بېسىلدى
فورماتى : 1092 × 787م ، 32 / 1
باسما تاۋىقى : 7.75 قىستۇرما ۋارىقى : 2
1998 - يىلى 8 - ئاي 1 - نەشرى
1998 - يىلى 8 - ئاي 1 - بېسىلىشى
تىراژى : 6080 — 1

ISBN7 - 5373 - 0638 - 9/R. 38

باھاسى : 8.00 يۈەن

本书详细介绍用维吾尔医治疗一些常见病的各种处方。

维吾尔医学中一些处方

*

编著者:阿吉阿布都热合曼·尼迈提

责任编辑:巴克阿吉·特外库勒

责任校对:阿不都克衣木·艾拜都拉

喀什维吾尔文出版社出版

新疆新华书店发行

喀什维吾尔文出版社印刷厂印刷

787×1092毫米 32开本 7.75印张 2插页

1998年8月第1版 1998年8月第1次印刷

印数: 1 — 6080

ISBN7 — 5373 — 0638 — 9/R. 38(民文)

定价: 8.00 元